


24438

THE S. HANUMANTHASTRI
PUBLISHED BY
64, R. H. ROAD, MADRAS - 4

THE POCKET SANSKRIT
CLASSICS.



॥ श्रीः ॥

॥ विषयानुक्रमणिका ॥



श्रीमद्दामायणपारायणोपक्रमः	...	[१]
प्रथमः सर्गः	...	१—१४
श्रोमतो वाल्मीकेनारदं प्रति तात्कालिकमहापुरुष- विषयकः प्रश्नः	...	१
श्रीवाल्मीकिं प्रति संप्रहेण भगवन्नारदकृतं श्रीराम- चरितवर्णनम्	...	६
श्रीरामचरितपठनफलकथनम्	...	१८
द्वितीयः सर्गः	...	१४—१९
वाल्मीकिपरिपूजितस्य नारदस्य प्रतिगमनम्	...	१
संशिष्यस्य वाल्मीकेस्तमसातीरगमनम्	...	३
तत्र कौञ्चमिथुनदर्शनम्	...	९
तन्मध्यात्कौञ्चस्य निषादेन हननम्	...	१०
तद्भृशवतः करुणवेदिनो वाल्मीकेर्मुखाच्छन्दोमध्या वाचो निर्गमनम्	...	११
ततश्चिन्ताकुलस्य वाल्मीकेः सशिष्यस्य चित्तसमा- धानवर्णनम्	...	१६

स्थूलाक्षराणि पुटसंख्याम्, सूक्ष्माक्षराणि आरम्भश्लोक-
संख्यां च द्योतयन्ति ।

ततः स्नातस्य तस्य महर्षेः सशिष्यस्याश्रमं प्रत्याग- मनम्	...	२०
तत्र तद्दर्शनार्थमागतस्य ब्रह्मणः पूजनादुपरि महर्षेः शोकेनावस्थानम्	...	२२
महर्षिप्रोत्साहनपूर्वकं ब्रह्मणस्तं प्रति रामचरितवर्ण- नोपदेशः	...	३०
वाल्मीके रामायणकाव्यप्रणयनसंकल्पः	...	४१
तृतीयः सर्गः	...	२०—२३
योगमास्थितस्य वाल्मीकेर्हस्तामलकवद्दर्शनपथमाग- तानां रामायणनिबद्धविषयाणां संक्षेपत उपाख्यानम्		१
चतुर्थः सर्गः	...	२५—२९
रामस्य राज्यप्राप्त्यनन्तरं विरचितस्य रामायणस्य स्वाश्रमवासिभ्यां राजपुत्राभ्यां कुशीलवाभ्या- मुपदेशपूर्वकं वाल्मीकिना प्रकटनम्	...	१
राजपुत्राभ्यां गीतं रामायणं श्रुत्वा ऋषीणामनु- मोदनम्	...	१५
ततो राजमार्गेषु स्वचरितं गायतोर्भरतेनात्मनः सदनमानीतयोः कुशीलवयोर्मुखाद्रामस्यात्मच- रितश्रवणम्	...	२५
पञ्चमः सर्गः	...	२९—३२
वाल्मीकिरुता रामायणग्रन्थविरचनप्रतिज्ञा	...	१
कौसलदेशान्तर्गताया अयोध्याया वर्णनम्	...	५

षष्ठः सर्गः	...	३३—३९
तस्या अयोध्यायाः दशरथनृपः शासिता बभूवेति		
वर्णनम्	...	१
तुस्मिञ्शासति तद्देशीयजनानां वर्तनक्रमोपन्यासः	...	६
सप्तमः सर्गः	...	३७—४०
धृष्ट्यादिभिरष्टभिरमात्यैर्वसिष्ठवामदेवाभ्यामृत्विग्भ्यां		
च सहितस्य दशरथस्य नीतिवर्तनक्रमः	...	१
अष्टमः सर्गः	...	४०—४३
अनपत्यस्य तस्याश्वमेधकरणे मनः प्रवृत्तिः	...	१
तदर्थं मन्त्रिभिरालोच्य सुयज्ञादीनां द्विजसत्तमा-		
नामानयनम्	...	२
तत्करणे वसिष्ठादीनामनुमतिः	...	१०
अनन्तरममात्यान्प्रत्यश्वमेधसंभारसंभरणार्थो राज्ञो		
निदेशः	...	१४
गृहागतस्य नृपतेर्यज्ञदीक्षाप्रवेशादेशमधिगत्य दा-		
रणामनुमोदनम्	...	२३
नवमः सर्गः	...	४३—४५
पुत्रोपलब्धये ऋश्यशृङ्गानयनमवश्यामिति पूर्वं स-		
नत्कुमाराधिगतं राज्ञे सुमन्त्रो रहसि निवेद-		
यति ऋश्यशृङ्गवृत्तान्तं च संप्रहेण वक्ति	...	१
विस्तरेणोच्यतामृश्यशृङ्गस्योदन्त इति राज्ञः		
सुमन्त्रं प्रत्युक्तिः	...	१९

दशमः सर्गः	...	४६—५०
अङ्गराजेन रोमपादेन अनावृष्टिशमनार्थमृश्यशृङ्गा- नयनोपायप्रस्तावः	...	१
विभण्डकमुतस्य ऋश्यशृङ्गस्याश्रमममीपवनप्रदेशे गणिकानां प्रवेशोक्तिः	...	७
गणिकाभिः सनैपुणमृश्यशृङ्गस्यानयनम्	...	२९
शान्तामुपयम्य नगरे ऋश्यशृङ्गो न्यवसदित्युक्तिः	...	३१
एकादशः सर्गः	...	५०—५४
राज्ञो दशरथस्य पुत्रप्राप्तेः अङ्गराजसख्यादिकं सन- त्कुमारेण पूर्वमुक्तमिति सुमन्त्रेण प्रतिपादनम्	...	१
वासिष्ठादिभिरनुमतेन राज्ञो दशरथेन द्वादशं गत्वा तद्राजानुमत्या ऋश्यशृङ्गस्य स्वपुरं प्रत्यानयनम्	...	१२
द्वादशः सर्गः	...	५४—५६
ततो मुनिना ऋश्यशृङ्गेणानुमतो दशरथो विप्राना- हूय सरध्वा दक्षिणे तारे यज्ञविधानार्थं मन्त्रिभिः सह प्रायततेति वर्णनम्	...	१
त्रयोदशः सर्गः	...	५७—६१
ततो वासिष्ठानुमतेन राज्ञा यज्ञकर्मार्थं तत्तद्देशेभ्यः कर्मान्तिकशिल्पकरादयः ऋत्विजः सर्वे च रा- जानः सुमन्त्रमुखेणानता इत्यादिवर्णनम्	...	१
चतुर्दशः सर्गः	...	६२—६५
यथाशास्त्रं दशरथेन विहितस्याश्रमेधस्य वर्णनम्	...	१

(५)

- ततो राज्ञा प्रार्थितेन ऋश्यशृङ्गेण तं प्रति 'चत्वार-
स्ते पुत्रा भविष्यन्ति' इत्याशास्तिः ... ५६
- पञ्चदशः सर्गः ... ६९—७३
- वाजिमेषानन्तरं पुत्रीयामिष्टिं प्रकम्यामौ जुह्वतस्तस्य
मुनेर्यज्ञभागाहरणार्थमागता देवा रावणवधोपायं
ब्रह्माणं प्रार्थितवन्त इत्युक्तिः ... १
- मानुषाद्रावणवधो भावष्यतीति ब्रह्ममुखादुपलब्धवतां
देवानां प्रमोदवर्णनम् ... १२
- अत्रान्तरे तत्रागतं विष्णुं प्रति 'प्रभो, दशरथस्य
पुत्रो भूत्वा रावणं जहि' इति ब्रह्मादिकानां
देवानां प्रार्थना ... १६
- षोडशः सर्गः ... ७४—७८
- रावणवधोपायं प्रति देवैः सह संभाष्य विष्णोरन्त-
र्धानवर्णनम् ... १
- ततो यज्ञवाटेऽग्रेः प्रादुर्भूतेन प्राजापत्येन पुरुषेण
दशरथाय पायसपूर्णा पात्री प्रदायीत्युक्तिः ... ११
- तामादाय नृपतिश्च स्वदारेभ्यो विभज्य ददाविति
वर्णनम् ... २१
- सप्तदशः सर्गः ... ७८—८३
- ब्रह्मणो निदेशेन विष्णोः सहायार्थं देवाः स्वांशभूता-
न्वानरादिकाञ्जनयामासुरिति वर्णनम् ... १

अष्टादशः सर्गः	...	८३—९१
समाप्तयज्ञदीक्षानियमस्य दशरथस्य सदारस्यायो- ध्याप्रवेशः	...	१
यज्ञोत्तरं द्वादशे मासि दशरथस्य पुत्राणां रामादीनां चतुर्णां जननम्	...	६
दशरथपुत्राणां नामकरणम्	...	२०
तेषां सर्वासु विद्यासु पूर्णतापत्तिवर्णनम्	...	२४
तेषां दारकृत्यां प्रति दशरथस्य चिन्तनम्	...	३६
अत्रान्तरे विश्वामित्रस्यागमनम्, तं प्रति दशरथ- कृता स्तुतिश्च	...	३८
दशरथस्य विश्वामित्रं प्रति तदागमनप्रयोजनविषयकः प्रश्नस्तन्निर्वर्तनप्रतिज्ञा च	...	५५
एकोनविंशः सर्गः	...	९१—९४
परितुष्टस्य कौशिकस्य तदभिनन्दनपूर्वकं स्वागमन- हेतुकथनप्रस्तावः	...	१
स्वारब्धयज्ञविध्वंसिनोमारीचसुबाह्वोर्विनाशनाय यज्ञ- विघ्ननिवारणाय च 'त्वत्पुत्रं रामं देहि' इति दशरथं प्रति मुनियाचनम्	...	४
विश्वामित्रकृतं रामप्रतापवर्णनम्	...	१४
विंशः सर्गः	९४—९७
बालस्य रामस्य राक्षसैः सह युद्धे प्रवर्तनमयुक्तं मन्यमानस्य दशरथस्य विश्वामित्रं प्रति 'न रामं नेतुमर्हसि' इति विज्ञप्तिः	...	१

ततो रावणादिबलविवरणपूर्वकम् 'नैव दास्यामि कम्'	
इति निषेधमुखेन प्रवृत्तिः	... १५
एकविंशः सर्गः ९८—१००
ततः क्रुद्धं कौशिकं विषण्णं दशरथं च वीक्ष्य वसिष्ठो	
राजानं प्रति कौशिकेन सह पुत्रस्य प्रेरणं तस्य	
महते श्रेयसे कल्पत इति प्रोत्साहनम्	.. १
द्विविंशः सर्गः १०१—१०४
वसिष्ठोपदेशेन दशरथस्य रामदाने प्रवृत्तिः	... १
कृतस्वस्त्ययनयो रामलक्ष्मणयोर्निष्क्रमणम्	... १
तयोर्विश्वामित्राद्बलातिबलाप्राप्तिवर्णनम्	... ११
त्रयोविंशः सर्गः १०४—१०७
गङ्गायां सरयूसंगमप्रदेशे विश्वामित्रेण रामलक्ष्मणयोः	
शिवाश्रमप्रदर्शनम्	... १
चतुर्विंशः सर्गः	... १०७—१११
तेषां गङ्गानदीप्रतरणम्	... १
सरयूवृत्तान्तवर्णनम्	... ७
मलदकरुशयोर्जनपदयोर्वनीभूतयोस्तत्प्रसङ्गेन सूच-	
नया ताटकायाश्च वृत्तान्तकथनम्	... १३
ताटकावधेनेमं देशं निष्कण्टकं कुर्विति रामं प्रत्युक्तिः	... २९
पञ्चविंशः सर्गः	.. १११—११४
ताटकाया नागसहस्रबलशालित्वं प्रति रामस्य प्रश्नः...	१
सुन्दभार्यायास्ताटकायास्तत्पुत्रस्य मारीचस्य चाग-	

(८)

स्यशापाद्राक्षसत्वप्राप्तिं प्रकटयति कौशिकः	...	३
ताटकावधार्थं रामस्य प्रोत्साहनम्	...	१५
षड्विंशः सर्गः	..	११४—११९
कौशिकवचसि विश्वासपूर्विका रामस्य ताटकावध- विषये प्रवृत्तिः	...	१
स्वस्य ज्याघोषेण निर्गतामतिक्रुद्धां प्रतिनिवर्तयितु- मशक्यामभिधावन्तामश्मवर्षं विमुञ्चन्तीं कौशि- कवचनात्संध्याकालात्प्रागेव ताटकां शरेणोरस्या- विध्य जघान राघव इति वर्णनम्	...	६
देवानां सुरपतेश्चात्यन्तः संतोषः	...	३८
कौशिकरामलक्ष्मणानां यावत्प्रभातं रजन्यां तत्रैव ताटकावने वासः	...	३४
सप्तविंशः सर्गः	..	११९—१२२
विश्वामित्रेण रामाय निखिलाङ्गप्रदानम्	...	१
अष्टाविंशः सर्गः	..	१२३—१२५
कौशिकं प्रति अस्त्रसंहारविषयको रामस्य प्रश्नः	...	१
कौशिकस्य रामं प्रत्यस्त्रसंहारोपदेशः	...	३
अस्त्रदेवतानां वशवर्तित्वकथनम्	...	४
रक्षणीयस्य यज्ञस्य विघ्नकर्तृणां वध्यानां राक्षसानां विषये रामस्य कौशिकं प्रति प्रार्थना	...	१८
एकोनविंशः सर्गः	..	१२६—१३०
विष्णोर्वामनरूपिणः सिद्धाश्रमदर्शनम्	...	१

सिद्धाश्रमकथाभिवर्णनम्	...	३
त्रिंशः सर्गः	..	१३०—१३६
काकुत्स्थयोः कौशिकं प्रति कस्मिन्काले तौ राक्षसौ		
• शिक्षणीयाविति युयुत्साधीनः प्रश्नः	...	१
अद्यप्रभृति षड्भ्रातॄन् यज्ञदीक्षावशात्कौशिको मौनं		
गमिष्यतीति तदाश्रमवासिनां मुनीनां राघवौ		
• प्रत्युक्तिः	...	२
तथैव राघवयोस्तपोवनरक्षणं यज्ञकर्मप्रवृत्तिश्च	...	५
सपरिवारयोर्मारीचमुवाहोरागमनं यज्ञविघ्नप्रवृत्तिश्च	...	११
मानवास्त्रेण सागरसंघ्रवे मारीचनिपातनम्	...	१७
आग्नेयास्त्रेण मुवाहोर्वायव्यास्त्रेणान्येषां च निहननम्	...	२१
राघवं प्रति समाप्तयज्ञकर्मणः कौशिकस्यानुमोदनोक्तिः...		२८
एकत्रिंशः सर्गः	..	१३६—१३६
परेशुः सर्षिसङ्घं कौशिकमभिप्रणम्य किमितः परमा-		
वाभ्यां कर्तव्यमिति प्रश्नः	...	१
मैथिलस्य यज्ञदर्शनार्थं तत्राद्भुतधनुर्विलोकनार्थं च		
मिथिलां प्रति सर्वेषां प्रस्थानं मुनिभिर्निवद्यते	...	५
सर्षिसंघस्य सराघवस्य चोत्तरदिशि प्रस्थानं कौशिकस्य		१६
अस्तमिते भास्करे तेषां शोणकूले निवासः	...	२०
तत्र स्थितस्य राघवस्य तद्देशपूर्वकथाश्रवणेच्छा	...	२३
द्वात्रिंशः सर्गः	..	१३७—१४०
ब्रह्मयोनेः कुशस्य नाम राज्ञः पुत्रेष्वन्यतमात्कुशना-		

भाद्रताच्या कन्याशतोत्पत्तिवर्णनम्	...	१
कदाचिदुद्याने संभिलितानां तासां कामयमानेन		
वायुना सह संवादः	...	१२
स्वयंवरकरणे तासामनौत्सुक्यकथनम्	...	१६
ततो वायुप्रकोपात्तासां कुञ्जत्वापत्तिः	...	२३
गृहागतास्तथाभूतास्ताः प्रति संभ्रान्तस्य पितुः कुश-		
नाभस्योक्तिः	...	२५
त्रयस्त्रिंशः सर्गः	..	१४०—१४४
कन्याभिस्ताभिः पित्रे वाग्वाचरणकथनम्	...	१
कुशनाभेन तासां क्षान्तिं प्रत्यनुमोदनम्	...	५
मन्त्रिभिः सह राज्ञः कन्याप्रदानविषयको मन्त्रः	...	१०
चूलिनाप्रो महर्षेः सोमदाया जाताय ब्रह्मदत्ताय		
मानसपुत्राय कन्याशतस्य प्रदानम्	...	११
तत्सर्शभात्रेण कन्याशतस्य यथापूर्वावस्थापत्तिः	...	२३
चतुस्त्रिंशः सर्गः	..	१४४—१४७
कुशनाभं पौत्रीमिष्टिं कुर्वाणं प्रति ब्रह्मपुत्रस्य कुशस्य		
गाधिनामानं पुत्रं प्राप्स्यसीत्याशीर्ब्रह्मलोकगमनं च...		१
गाधेरुत्पत्तिः	...	५
तस्मात्कौशिः स्यात्मजननोक्तिः	...	६
विश्वामित्रभगिन्याः सत्यवत्या उदन्तः	...	७
चतुस्त्रिंशः सर्गः	..	१४७—१५०
प्रभाते कौशिकराघवयोर्गच्छतोः संवादः	...	१

राघवस्य गङ्गोत्पत्तिकथाशुश्रूषा	...	१२
कौशिकेन गङ्गाया उमायाश्चोत्पत्तिवर्णनम्	...	१३
द्वात्रिंशः सर्गः	..	१५०—१५४
शैलदुहितुः कथां विस्तरेण श्रोतुं राघवस्याभिलाषः	...	१
कौशिककृतं शिवपार्वत्योः सुरतवर्णनम्	...	६
कालातिपातमसहमानानां देवानामीश्वरं प्रति याचनम्	..	८
ततः संक्रुद्धाया उमाया देवान्प्रति शार्पक्रिया	...	२१
सप्तत्रिंशः सर्गः	..	१५४—१५८
मेनापतिमभीप्सतां देवानां पितामहसकाशे याचनम्	...	१
विस्तरेण कौशिकेयोत्पत्तिवर्णनम्	...	१०
अष्टत्रिंशः सर्गः	..	१५८—१६१
प्रजाकामस्य सगरस्य भृगोः प्रसादेन सुमत्यां पृथ्याः		
पुत्राणां केशिन्यां चैकस्य पुत्रस्य लाभः	...	१
तत्र च ज्येष्ठस्यैकस्यासमजाह्यस्य दुराचारं		
राज्याभिर्वासनम्	...	२०
मगरस्य च यज्ञक्रियारम्भः	...	२१
एकोनचत्वारिंशः सर्गः	..	१६२—१६५
मगरकृतयज्ञवृत्तान्तस्य विस्तरेण शुश्रूषा रामस्य		
विन्ध्यहिमवतोर्मध्ये यज्ञप्रारम्भवर्णनम्	...	५
वासवेन राक्षसीं तनुमास्थाय यज्ञियाश्वस्यापहरणम्	...	७
अश्वविचयव्यग्रैः पृथ्या पुत्रसहस्रेण भूम्याः खननम्	..	११
ततः संभ्रान्तानां देवानां पितामहसकाशे तन्निवेदनम्	...	२२

चत्वारिंशः सर्गः ... १६९—१६९

पितामहकृतं देवानामाश्रासनम्	...	१
अश्वमपश्यतां पितुर्वाक्याद्भूयः सगराणामुर्वीनिखननम्		७
तेषां दिग्गजदर्शनम्, अन्ते च कपिलदर्शनम्	...	१३
तन्निकटे चरतोऽश्वस्य लाभः	...	२५
स्वाभिधावनक्रुद्धेन कपिलेन हुंकारात्तेषां सगरपुत्राणां भस्मसात्कृतिः	...	३०

एकचत्वारिंशः सर्गः ... १६९—१७२

ततः सगराज्ञया तन्नभुग्समञ्जसुतस्यांशुमतोऽन्तर्भौ-		
ममार्गणं पितृभिः स्वातेन तन्मार्गणार्थं प्रक्रमणम्...		१
प्रस्थितस्यांशुमतो भस्मसात्कृतानां पितृणां दर्शनेन दुःखितस्य तत्रैव समीपं यज्ञियाश्वदर्शनम्	...	१२
तेषां जलाक्रियां कर्तुंकाममंशुमन्तं प्रति तत्वागतेन वनतंयन गङ्गायाः सलिलेनैवैषां सा कर्तुमुचितेति कथनम्	...	१५
ततो हयं गृहीत्वागतस्यांशुमतः पितामहं प्रति पितृ- व्यवृत्तान्तानिवेदनम्	...	२३
ततः समाप्तयज्ञस्य सगरस्य गङ्गानयनोपायमपश्यत एव स्वर्गप्राप्तिः	...	२५

द्विचत्वारिंशः सर्गः ... १७३—१७६

ततः प्राप्तराज्यस्यांशुमतः क्विबतोऽपि कालादन- न्तरं स्वपुत्रे दिलीपे राज्यभारं निवेश्य हिमव-		
---	--	--

च्छिखरं गत्वा तपोऽनुष्ठाय स्वर्गप्राप्तिः	..	१
नस्मिन्गते दिलीपे यज्ञैर्बहुभरिष्ठा पैतामहोद्धरणो- पायमपश्यन्नात्मजाय भगीरथाय राज्यं दत्त्वा दिवं गतः	...	५
ततोऽनपत्यतया दूयमानस्य भगीरथस्य तीव्रतप- श्चरणेन पितामहपरितोषः इष्टवरदानं च	...	११
त्रिचत्वारिंशः सर्गः	...	१७६—१८१
गङ्गाधारणार्थं शिवप्रसादमाकाङ्क्षतस्तपस्यतो भ- गीरथस्य संवत्सरान्ते तत्प्रसादप्राप्तिः	...	१
शिवशिरसि पतन्त्या गङ्गायास्तमादाय पातालं वि- शामीत्यवलेपः	...	५
न्दवलेपभञ्जनार्थं शिवेन स्वजटाजूट एव तस्या- स्तिरोभावना	...	८
अथ तस्या निर्गममपश्यतो भगीरथस्य परमया तपश्चर्यया परितुष्टेन महादेवेन गङ्गाया बिन्दु- सरसि विसर्जनम्	...	११
स्तः सप्तस्रोतसामुत्पत्तिः, तदूर्णनं च	...	१३
अथात्मनो यज्ञवाटं संश्लायन्तीं गङ्गां निपीय जहु- र्भगीरथेन प्रार्थितः श्रोत्राभ्यां व्यसृजदिति कथनम्		३५
तनो भगीरथेन साकं रक्षातलं गतया तया पूतानां सागराणां स्वर्गप्राप्तिः	...	३९
चतुश्चत्वारिंशः सर्गः	...	१८१—१८४
ब्रह्मणो भगीरथानुग्रहवर्णनम्	...	१

रसातल एव भगीरथेन तेषां जलक्रियोक्तिः	...	१६
पञ्चचत्वारिंशः सर्गः	...	१८४—१८९
ततः प्रभाते गङ्गाया उत्तरकूलं गतानां कौशिकादीनां विशालापुरदर्शनम्	...	१
कखेदं पुरमिति पृच्छन्तं राघवं प्रति विशालावैभवं कथयतः शक्रस्य मुखाद्यञ्जुतं कौशिकेन तत्कथनम्	...	२१
दितेरदितेषु पुत्राणां कथावर्णनम्	...	१५
अमृतप्राप्त्यर्थतःकृतक्षीरोदमन्थनसमये उत्पन्नस्य हालाहलस्य महेश्वरेण प्राश्य कण्ठे स्थापनम्	...	१६
ततः पुरुषोत्तमकृतमन्थनेन समुद्राद्धन्वन्तर्यादीनां प्राप्तिवर्णनम्	...	२०
दैत्यादितेयोर्युद्धे दैत्यापजय	...	३८
षट्चत्वारिंशः सर्गः	...	१९०—१९३
दुःखिताया दितेर्मारीचं प्रति शक्रहन्ता पुत्रो मे भवत्विति याचना	...	१
यदि शुचिः स्या वर्षसहस्रान्ते ते तादृशः पुत्रो- ऽस्त्विति तदुक्तिः	...	५
ततः शुश्रूषमाणेन शक्रेण तस्याः शय्याविपर्ययकाले गर्भच्छेदनम्	...	९
सप्तचत्वारिंशः सर्गः	...	१९३—१९५
दितेरिन्द्रसकाशे सप्तधाकृतस्यात्मनः पुत्रस्य स्थान- याचनम्	...	१

विशालोत्पत्तिप्रकारकथनम्	...	१०
सुमतिपर्यन्तं विशालाधिपतीनामिष्वाकुवंश्यानां		
राज्ञां वंशावलिकथनम्	...	११
सुमतिकौशिकयोः समागमः	...	२०
अष्टचत्वारिंशः सर्गः	...	१९६—२००
कौशिकं प्रति सुमते राघवविषयकः प्रश्नः	...	१
सुमतिकृतो दाशरथ्योः सत्कारः	...	८
अथ सर्वेषां मिथिलामुद्दिश्य गमनम्	...	१०
राघवस्य कौशिकं प्रति मिथिलोपकण्ठस्थाश्रमविष-		
यकः प्रश्नः	...	१२
तत्र पूर्वास्थितस्य गौतमस्य चरितवर्णनम्	...	१७
भहस्याधर्षणायगतस्य मुनिवेषधरस्येन्द्रस्य वृत्तान्तः		१८
तादृशस्याश्रमत्रिगमकाले मुनिना समागमः	...	२४
इन्द्रस्याहत्यायाश्चोभयोगौतमशापः	...	२७
रामचरणसंस्पर्शान्मुक्तिरित्यहत्यायाः शापोद्धारकथनम्		३१
एकोनपञ्चाशः सर्गः	..	२००—२०३
गौतमशापेन गलितफलस्य शक्रस्य तत्प्राप्त्यर्थं		
देवानां निकटे प्रार्थनम्	...	१
अग्निपुरोगमाणां देवानां प्रार्थनया पितृदेवानां साहा-		
य्येन इन्द्रस्य मेषवृषणप्राप्तिः	...	६
विश्वामित्रप्रोत्साहितस्य राघवस्वाश्रमे प्रवेशः	...	११
शापादुद्धृतया अहत्याया राघवस्य सत्क्रिया	...	१७

सदारेण गौतममुनिना राघवसंपूजनम्	...	२२
पञ्चाशः सर्गः	...	२०३—२०७
ततो विश्वामितं पुरस्कृत्य मैथिलस्य यज्ञवाटं गतयो		
राघवयोस्तत्र निवेशकरणम्	...	१
जनककृतं कौशिकाभ्यर्चनम्	...	६
ततो राघवाबुद्दिश्य कौशिकं प्रति जनकस्य प्रश्नः	...	१७
कौशिकेन जनकं प्रति राघववृत्तान्तकथनं तत्रागमन- हेतूक्तिश्च	...	२५
षट्पञ्चाशः सर्गः	...	२०७—२११
कौशिकं प्रति शतानन्दस्य मातृशापविमोक्षहृष्टस्य		
राघवविषयकः प्रश्नः	...	१
ततो राघवं प्रति शतानन्दकृता स्तुतिः	...	१२
शतानन्देन कृतं कौशिकवंशकथनम्	...	१६
गाधिनन्दनस्य सबलस्य वसिष्ठाश्रमं दृष्ट्वा तत्र प्रवेशः		२१
द्विपञ्चाशः सर्गः	...	२११—२१४
कौशिकवसिष्ठयोः परस्परकुशलप्रश्नः	...	१
सबलस्य कौशिकस्यातिथ्यं कर्तुकामेन वसिष्ठेन शब- लायाः कामधेनोरत्रादिनिर्वर्तनचोदना	...	१२
त्रिपञ्चाशः सर्गः	...	२१४—२१७
कौशिकस्य सबलस्य सान्तःपुरस्य शबलाविहितं		
लोकोत्तरमातिथ्यम्	...	१
विश्वामित्रेण वसिष्ठान्तिके शबलाया याचनम्	...	८

कौशिकं प्रति वसिष्ठस्य तद्दानप्रतिषेधः	...	११
चतुःपञ्चाशः सर्गः	...	२१७—२२०
ततः कौशिकेन शबलाया बलात्कर्षणम्	...	१
तद्गर्षिणोऽवधूय शबलाया आगतायाः प्रलपन्त्या वसिष्ठेनाश्वासनम्	...	५
कौशिकबलार्दनाय चोदितेन वसिष्ठेन तां प्रति तद- र्थबलोत्पादननियोगः	...	१२
ततः शबलोत्सृष्टाः पल्लवशक्यवनादयो विश्वामित्रे- णास्त्रैराकुलीकृताः	...	१८
पञ्चपञ्चाशः सर्गः	...	२२१—२२४
पुनरुत्सृष्टैः काम्भोजादिभिः कौशिकस्य सैनिकेषु निहतेषु अभियाताञ्छतं कौशिकपुत्रान्वसिष्ठो हुंकारेणैव ददाह	...	१
ततः कौशिकः राज्यपालनायैकं पुत्रं निवेश्य तप- श्चर्यायै हिमवन्तं जगामेत्युक्तिः	...	८
ततो महादेवाल्लब्धसर्वास्त्रस्य कौशिकस्य पुनर्वसिष्ठा- मियोगः	...	१३
तेन वसिष्ठाश्रमवासिनामुपद्रवः	...	२२
षट्पञ्चाशः सर्गः	...	२२४—२२७
आत्मोपरि कौशिकेन प्रयुक्तानामस्त्राणां वसिष्ठस्यैकेन ब्रह्मदण्डेन निवारणम्	...	१

ततः प्रयुक्तं ब्रह्मान्नमपि ब्रह्मदण्डेन वसिष्ठो प्रसते

स्मेत्युक्तिः ... १६

ततः क्षत्रियबलाद्ब्रह्मतेजसो बलीयस्त्वं परिज्ञाय

कौशिकस्य यथाकथंचिद्ब्रह्मतेजःसंपादनप्रतिज्ञा ... २४

सप्तपञ्चाशः सर्गः ... २२८—२३०

महर्षित्वप्राप्त्यर्थं महिष्या सहदक्षिणां दिशं प्राप्य

घोरं तपश्चरतः कौशिकस्य हविःष्यन्दादिपुत्र-

प्राप्त्यनन्तरं वर्षसहस्रान्ते ब्रह्ममुखाद्राजर्षित्वप्राप्तिः १

अत्रान्तरे सशरीरस्वर्गप्रेप्सया यियक्षोत्रिशङ्कोर्वसिष्ठा-

दलब्धेष्टस्य तत्पुत्राणां तपस्यतां निकटे गमनं

विज्ञातिश्च ... ११

अष्टपञ्चाशः सर्गः ... २३१—२३४

गुरुभक्तिविकलं त्रिशङ्कुं परिज्ञाय गुरुपुत्रैः शापेन

तस्य चण्डालत्वप्रापणम् ... १

तदवस्थस्य पौरैरनादृतस्य तस्य कौशिकसकाशगमनम् १०

तेन सकरुणेन कौशिकेन पृष्टस्य तादृशस्यापि तं प्रति

सशरीरस्वर्गप्राप्त्यर्थयज्ञयाजनप्रार्थना ... १४

एकोनषष्टितमः सर्गः ... २३४—२३७

चण्डालस्यापि सतस्तस्य ऋषिभिर्याजनं स्वर्गप्रापणं च

प्रतिज्ञाय तदर्थं ऋषिजनानयनार्थं स्वसिष्यगण-

प्रेषणं कौशिकेन ... १

याजनाथमागतेषु बहुषु तदननुमोदतो वासिष्ठान्म-
होदयनामानं मुनिं प्रति च कौशिकस्य शापदानम्... १२

षष्टितमः सर्गः ... २३७—२४१

कौशिकयाजकस्य त्रिशङ्कुयज्ञस्य वर्णनम् ... १
तत्रावाहितानां सर्वदेवतानामनागमनेन क्रुद्धस्य कौ-
शिकस्य तपोबलेन त्रिशङ्कोः स्वर्लोकगमनम् ... ११
इन्द्रादिभिरस्वीकृतस्य तस्य भूयो भूलोकं प्रति पतन-
समये कौशिकं प्रति त्राहि मामिति विक्रोशनम्... १७
ततः क्रुद्धस्य कौशिकस्य सृष्ट्यन्तरविधानप्रवृत्तिः ... २०
अथ संभ्रान्तानां देवानां कौशिकानुनयनम् ... २४
अन्तरिक्षस्थस्यैव त्रिशङ्कोः शाश्वतं सुखमस्त्वित्युक्ति-
दैवैस्तदनुमतिश्च ... २७

एकषष्टितमः सर्गः ... २४२—२४४

तत्र महतो विघ्नस्य प्रवृत्तेः पश्चिमायां पुष्करेषु तस्यो-
प्रतपश्वरणम् ... १
अत्रान्तरे अम्बरीषकृते यज्ञे तदीयपशोरिन्द्रेणापहत-
त्वादुपाध्यायवचनेन नरपशुं गवां सहस्रैरन्वियेष
स राजा ... ५
अथ दृष्ट्वा ऋचीकं पश्वर्यं त्रिष्वन्वतमं पुत्रं देहीति
प्रार्थितात्तस्मान्मध्यमं सुतं शुनःशेषमादाय नि-
र्गतोऽम्बरीषः ... १०

द्विषष्टितमः सर्गः ... १४५—२४८

ततः पुष्करक्षेत्रे कौशिकं प्रति शुनःशेषकृता स्वजी- वितस्य राज्ञो यज्ञसिद्धेश्च प्रार्थना	...	१
तत्र प्रतिनिधित्वेन गमनमनभ्युपगतेभ्यः स्वसुते- भ्यः शापदानम्	...	८
अथ कौशिकोपदिष्टं गाधाद्वयं गायता शुनःशेषेने- न्द्रस्तोषितो यज्ञश्च सफलीकृतः	...	११

त्रिषष्टितमः सर्गः ... २४८—२५२

ब्रह्मणो मुखादृषित्वमापन्नस्याप्यपरितुष्टस्य घोरं तप- श्चरतश्च कौशिकस्य मेनकया समागमः	...	१
ततः पश्चात्तापमुपगतस्य मेनकां च विसृष्टवत उत्त- रपर्वतभुवि कौशिकीतीरे तपश्चर्या	...	१०
ब्रह्मणः सकाशान्महर्षिपदप्राप्तिः	...	१७
ब्रह्मर्षिस्त्वाप्राप्त्या पुनर्घोरतपश्चर्या	...	२३

चतुःषष्टितमः सर्गः ... २५२—२५४

कौशिकं तपश्चालयितुं शक्रेणाज्ञप्तां भीतामपि प्रो- त्साह्य प्रेषितां रम्भां नामाप्सरसं प्रेक्ष्य क्रोधमू- र्छितस्य कौशिकस्य रम्भाशापदानम्	...	१
ब्रह्मपुत्रात्तस्याः शापनिवृत्तिर्भविष्यतीति तदुक्तिः	...	१३
इतःपरं क्रोधवशं न गमिष्यामीति कौशिकस्य संकल्पः	...	१६

१३षष्ठितमः सर्गः ... २५५—२६०

क्रोधस्यान्तरमदस्त्वा वर्षसहस्रान्ते पूर्णव्रताद्भोक्तु-	
मारब्धवतः कौशिकात्सिद्धस्यान्नस्य ब्राह्मणरूपेण	
शुक्रेणादानम्	... १
ततस्तीव्रतपश्चर्यया त्रैलोक्यस्यापि नाशमुत्प्रेक्ष्य ब्रह्मा	
सामरगणस्तस्मै ब्रह्मर्षित्ववरं ददौ	... ८
तप्तो वसिष्ठेनाप्यनुमोदनं कौशिकस्य सख्यप्राप्तिश्च	... २३
एवं शतानन्देन कौशिककथावर्णनानन्तरं हृष्टस्य	
स्तुवतश्च जनकस्य कौशिकादनुज्ञालाभः, कौशि-	
कस्य स्ववाटाभिक्रमणं च	... ३०

१४षष्ठितमः सर्गः ... २६०—२६३

कौशिकेन जनकाय धनुर्दर्शनार्थं रामलक्ष्मणयोरा-	
गमनकथनम्	... १
जनकेन शिवधनुषः पूर्ववृत्तान्तवर्णनम्	... ७
सीताया लाङ्गलोल्लिखितात्क्षेत्रात्प्राप्तिकथनम्	... १३
अन्यैरनारोपितचरस्य शिवधनुषो रामेणारोपणे सति	
तस्मै वीर्यशुल्कायाः सीतायाः प्रदानोक्तिः	... १५

१५षष्ठितमः सर्गः .. २६३—२६७

धनुर्दर्शयेति कौशिकोक्तेन जनकेनानायितं शिवधनुः	
काकुत्स्थेन सलीलमारोपितं सशब्दं द्विधा भग्नमभूत्	१
तेन नितरां संतुष्टेन राघवाय सीतां प्रदित्सुना जन-	

- केन कौशिकानुमतेन दशरथानयनाय मन्त्रिणः
साकेतं प्रजिघाय ... २१
- अष्टषष्टितमः सर्गः ... २६७—२७०
मिथिलात भागतैर्दूतैः सर्वं राघववृत्तान्तं विज्ञाय
मन्त्रिपुरोहितैः सहालोच्य श्वोभूते मिथिलां प्रति
दशरथस्य प्रस्थानसंकल्पः ... १
- एकोनसप्ततितमः सर्गः ... २७०—२७२
ततः प्रभाते वसिष्ठादिभिश्चतुरङ्गबलेन च सह प्र-
स्थाय मिथिलामुपगतस्य दशरथस्य जनकेन
समागमः, परस्परदर्शनेन तयोः प्रहर्षोदयश्च ... १
- सप्ततितमः सर्ग ... २७२—२७८
जनकेन दूतमुखेन सांकाश्यतः स्वभ्रातुः कुशध्वज-
स्थानयनम् ... १
कुशध्वजसहितेन वैदेहेन राज्ञः ससुतस्य दशरथस्य
वसिष्ठादेश्च समागमः ... ११
वसिष्ठेन दशरथवंशावलिकथनपूर्वकं रामलक्ष्मणयो-
रथे त्वत्सुते वरय इत्युक्तिः ... १९
- एकसप्ततितमः सर्गः ... २७८—२८१
जनकेन स्ववंशावलिकथनम् ... १
शिवधनुरारोपणं विनैव सीतामुद्बोद्धुं सांकाश्यादुपा-
गते सुधन्वनि युद्धभुवि मया निहते तत्पुरे मया
भ्राता कुशध्वजोऽभिषिक्त इति जनकेन कथनम् ... १।

- रामलक्ष्मणाभ्यां सीतोर्मिले मत्सुते प्रदास्यामीति
जनकस्योक्तिः ... २१
- द्वेषप्रतिपत्तमः सर्गः ... २८१—२८४
- ततः सवसिष्ठेन कौशिकेन कुशध्वजसुते अपि भरत-
शत्रुघ्नाभ्यां प्रदेये इति वरणम्, जनकानुमोदनं च १
उत्तरे दिवसे सर्वेषां विवाहो भविष्यतीति जनकेनो-
क्तो दशरथः खनिलयमुपगम्य श्वोभूते गोदानं
यथावचके .. १२
- त्रेषप्रतिपत्तमः सर्गः: ... २८५—२९०
- श्रीरामचन्द्रादीनां जनकगृहे विवाहोत्सववर्णनम् ... १
- वतुःसप्ततितमःसर्गः ... २९०—२९३
- परेद्युः कौशिको रामादीनाशीर्भिरभिपूर्य जगामोत्त-
रपर्वतम् ... १
- आपृच्छय प्रस्थितं राजानं दशरथमन्वगच्छत्कन्या-
धनं चापरिमितं ददौ जनकः ... ३
- मार्गे दुर्निमित्तप्रेक्षणेन भयाकुलस्य दशरथस्य वसि-
ष्ठेन सुनिमित्तस्यापि दर्शनेन आपदः शुभोदक-
त्वख्यापनेनाश्वासनम् ... ९
- अथ प्रवातेन सह प्रोद्यति तमसि जामदग्न्यस्या
गमनम् ... १५
- ऋषिभिः सत्कृतस्य तस्य राघवं प्रतिभाषणम् ... २५

पञ्चसप्ततितमः सर्गः २९४—२९७

वीर्यवांस्त्वमिदं वैष्णवं धनुरारोप्य शरमस्मिन्योज-	
येति राघवं प्रति सगर्वस्य भार्गवस्योक्तिः	... १
तदन्तिके दशरथस्य बालाभयदानप्रार्थना	... ५
जामदग्न्येन शिवधनुरपेक्षया वैष्णवस्य धनुषः प्रभा-	
वाधिक्यवर्णनम्	... ११

षट्सप्ततितमः सर्गः ... २९८—३०१

तद्वलेपशान्त्यै तद्धनुरादायारोप्य शरं च संधाय	
भार्गवस्य परलोकगतिं विजघान राघवः	... १
अथ जामदग्न्यो राघवं प्रशस्य दर्पविहीनस्तपसे महे-	
न्द्रपर्वतं ययौ	... २२

सप्तसप्ततितमः सर्गः ... ३०१—३०५

तेन कृत्येन दशरथो नितरां प्रहृष्टः सह सर्वैः स्वपुर-	
माजगाम	... १
दशरथागमे नागरिकाणामानन्दवर्णनम्	... ७
शत्रुघ्नसहितस्य भरतस्य मातुलकुलं प्रति गमनम्	... १५
सीतारामयोः परस्परप्रेमोद्रेकः	... २५
श्रीमद्रामायणपारायणसमापनक्रमः	[११]



॥ श्रीः ॥

॥ श्रीमद्रामायणपारायणोपक्रमः ॥

स्मार्तसंप्रदायः ।

शुक्लाम्बरधरं ब्रह्मणु शशिवर्णं चतुर्भुजम् ।
प्रसन्नवदनं ध्यायेत्सर्वविघ्नोपशान्तये ॥ १ ॥

बागीशाद्याः सुमनसः सर्वार्थानामुपक्रमे ।
यं नत्वा कृतकृत्याः स्युस्तं नमामि गजाननम् ॥ २ ॥

दोर्भिर्युक्ता चतुर्भिः स्फटिकमणिमयीमक्षमालां दधाना
हस्तेनैकेन पद्मं सितमपि च शुकं पुस्तकं चापरेण ।
भासा कुन्देन्दुशङ्खस्फटिकमणिनिभा भासमानासमाना
सा मे वाग्देवतेयं निवसतु वदने सर्वदा सुप्रसन्ना ॥

कूजन्तं राम रामेति मधुरं मधुराक्षरम् ।
आरुह्य कविताशाखां वन्दे वाल्मीकिकोकिलम् ॥ ४ ॥

वाल्मीकेर्मुनिसिंहस्य कवितावनचारिणः ।
शृण्वन्रामकथानादं को न याति परां गतिम् ॥ ५ ॥

(२)

यः पिबन्सततं रामचरितामृतसागरम् ।
अतृप्तस्तं मुनिं वन्दे प्राचेतसमकल्मषम् ॥ ६ ॥

गोष्पदीकृतवारारिं मशकीकृतराक्षसम् ।
रामायणमहामालारत्नं वन्देऽनिलात्मजम् ॥ ७ ॥

अञ्जनानन्दनं वीरं जानकीशोकनाशनम् ।
करीशमक्षहन्तारं वन्दे लङ्काभयंकरम् ॥ ८ ॥

उल्लङ्घ्य सिन्धोः सलिलं सलीलं
यः शोकवह्निं जनकात्मजायाः !
आदाय तेनेव ददाह लङ्कां
नमामि तं प्राञ्जलिराञ्जनेयम् ॥ ९ ॥

आञ्जनेयमतिपाटलाननं
काञ्चनाद्रिकमनीयविग्रहम् ।
पारिजाततरुमूलवासिनं
भावयामि पवमाननन्दनम् ॥ १० ॥

यत्र यत्र रघुनाथकीर्तनं
तत्र तत्र कृतमस्तकाञ्जलिम् ।
बाष्पवारिपरिपूर्णलोचनं
मारुतिं नमत राक्षसान्तकम् ॥ ११ ॥

(३)

मनोजयं मारुततुल्यवेगं
जितेन्द्रियं बुद्धिमतां वरिष्ठम् ।
वातात्मजं वानरयूथमुख्यं
• श्रीरामदूतं शिरसा नमामि ॥ १२ ॥

यः कर्णाञ्जलिसंपुटैरहरहः सम्यक्पिबत्यादरा-
• द्वाल्मीकेर्वदनारविन्दगलितं रामायणाख्यं मधु ।
जन्मव्याधिजराविपत्तिमरणैरत्यन्तसोपद्रवं
संसारं स विहाय गच्छति पुमान्विष्णोः पदं शाश्वतम् ॥

तदुपगतसमाससंधियोगं
सममधुरोपनतार्थवाक्यबद्धम् ।
रघुवरचरितं मुनिप्रणीतं
दशशिरसश्च वधं निशामयध्वम् ॥ १४ ॥

वाल्मीकिगिरिसंभूता रामसागरगामिनी ।
पुनातु भुवनं पुण्या रामायणमहानदी ॥ १५ ॥

श्लोकसारसमाकीर्णं सर्गकल्लोलसंकुलम् ।
काण्डग्राहमहामीनं वन्दे रामयाणार्णवम् ॥ १६ ॥

वेदवेद्ये परे पुंसि जाते दशरथात्मजे ।
वेदः प्राचेतसादासीत्साक्षाद्रामायणात्मना ॥ १७ ॥

(४)


वैदेहीसहितं सुरद्रुमतले हैमे महामण्डपे
मध्येपुष्पकमासने मणिमये वीरासने सुस्थितम् ।
अग्रे वाचयति प्रभञ्जनसुते तत्त्वं मुनिभ्यः परं
व्याख्यान्तं भरतादिभिः परिवृतं रामं भजे श्यामलम् ॥

वामे भूमिसुता पुरश्च हनुमान्पश्चात्सुमित्रासुतः
शत्रुघ्नो भरतश्च पार्श्वदलयोर्वाय्वादिकोणेषु च ।
सुग्रीवश्च विभीषणश्च युवराट् तारासुतो जाम्बवा-
न्मध्ये नीलसरोजकामलरुचिं रामं भजे श्यामलम् ॥

नमोऽस्तु रामाय सलक्ष्मणाय
देव्यै च तस्यै जनकात्मजायै ।
नमोऽस्तु रुद्रेन्द्रयमानिलेभ्यो
नमोऽस्तु चन्द्रार्कमरुद्गणेभ्यः ॥ २० ॥



श्रीवैष्णवसंप्रदायः ।



कूजन्तं राम रामेति मधुरं मधुराक्षरम् ।
आरुह्य कविताशाखां वन्दे वाल्मीकिकोकिलम् ॥ १ ॥

वाल्मीकेर्मुनिसिंहस्य कवितावनचारिणः ।
शृण्वन्नामकथानादं को न याति परां गतिम् ॥ २ ॥

(५)

यः पिबन्सततं रामचरितामृतसागरम् ।
अतृप्तस्तं मुनिं वन्दे प्राचेतसमकरुमपंभम् ॥ ३ ॥

गोष्पदीकृतबाराशिं मशकीकृतराक्षसम् ।
रामायणमहामालारत्नं वन्देऽनिलात्मजम् ॥ ४ ॥

अञ्जनानन्दनं वीरं जानकीशोकनाशनम् ।
कपीशमक्षहन्तारं वन्दे लङ्काभयंकरम् ॥ ५ ॥

मनोजवं मारुततुल्यवेगं
जितेन्द्रिबं बुद्धिमतां बरिष्ठम् ।
वातात्मजं बानरयूथमुख्यं
श्रीरामदूतं शिरसा नमामि ॥ ६ ॥

उल्लङ्घ्य सिन्धोः सखिलं सलीलं
बः शोकवाहिनं जनकात्मजायाः ।
भादाय तेनैव ददाह कङ्कं
नमामि तं प्राञ्जलिराञ्जनेयम् ॥ ७ ॥

आञ्जनेयमतिपाटलाननं
काञ्चनाद्रिकमनीयविप्रहम् ।
पारिजाततरुमूढवासिनं
भावयामि षवमाननन्दनम् ॥ ८ ॥

(६)

यत्र यत्र रघुनाथकीर्तनं
तत्र तत्र कृतमस्तकाञ्जलिम् ।
बाष्पवारिपरिपूर्णञ्जोचनं
मारुतिं नमत राक्षसान्तकम् ॥ ९ ॥

वेदवेद्ये परे पुंसि जाते दशरथात्मजे ।
वेदः प्राचेतसादासीत्साक्षाद्रामायणात्मना ॥ १० ॥


तदुपगतसमाससंधियोगं
सममधुरोपनतार्थवाक्यबद्धम् ।
रघुवरचरितं मुनिप्रणीतं
दशशिरसश्च वधं निशामयध्वम् ॥ ११ ॥

श्रीराघवं दशरथात्मजमप्रमेयं
सीतापतिं रघुकुलान्वयरत्नदीपम् ।
आजानुष्ठाहुमरविन्ददकायताक्षं
रामं निष्ठाचरविनाशकरं नमामि ॥ १२ ॥

वैदेहीसहितं सुरद्रुमतले हैमे महामण्डपे
मध्येपुष्पकमासने मणिमये वीरासने सुस्थितम् ।
अग्रे वाचयति प्रभञ्जनसुते तत्त्वं मुनिभ्यः परं
व्याख्यान्तं भरतादिभिः परिवृतं रामं भजे श्यामलम् ॥

(७)

माध्वसंप्रदायः ।



शुक्लाम्बरधरं विष्णुं शशिवर्णं चतुर्भुजम् ।
प्रसन्नवदनं ध्यायेत्सर्वविघ्नोपशान्तये ॥ १ ॥

लक्ष्मीनारायणं वन्दे तद्भक्तप्रबरो हि यः ।
श्रीमदानन्दतीर्थाख्यो गुरुस्तं च नमाम्यहम् ॥ २ ॥

वेदे रामायणे चैव पुराणे भारते तथा ।
आदावन्ते च मध्ये च विष्णुः सर्वत्र गीयते ॥ ३ ॥

सर्वविघ्नप्रशमनं सर्वसिद्धिकरं परम् ।
सर्वजीवप्रणेतारं वन्दे विजयदं हरिम् ॥ ४ ॥

सर्वाभीष्टप्रदं रामं सर्वारिष्टनिवारकम् ।
ज्ञानकीजानिमनिशं वन्दे मद्गुरुवन्दितम् ॥ ५ ॥

अभ्रमं भङ्गरहितमजडं विमलं सदा ।
भानन्दतीर्थमतुलं भजे तापत्रयापहम् ॥ ६ ॥

भवति यदनुभाषादेडमूकोऽपि बाग्मी
जडमतिरपि जन्तुर्जायते प्राज्ञमौलिः ।
सकलवचनचेतोदेवता भारती सा
मम वचसि विधत्तां संनिधिं मानसे च ॥ ७ ॥

(८)

मिथ्यासिद्धान्तदुर्ध्वान्तविध्वंसनबिचक्षणः ।
जयतीर्थाख्यतरणिर्भासतां नो हृदम्बरे ॥ ८ ॥

चित्रैः पदैश्च गम्भीरैर्वाक्यैर्मानैरखण्डितैः ।
गुरुभावं व्यञ्जयन्ती भाति श्रीजयतीर्थभाक् ॥ ९ ॥

कूजन्तं राम रामेति मधुरं मधुराक्षरम् ।
भारुह्य कविताशाखां वन्दे वाल्मीकिकोकिलम् ॥ १० ॥

वाल्मीकेर्मुनिसिंहस्य कवितावनचारिणः ।
शृण्वन्रामकथानाहं को न याति परां गतिम् ॥ ११ ॥

यः पिबन्सततं रामघरितामृतसागरम् ।
अतृप्तस्तं मुनिं वन्दे प्राचेतसमकल्मषम् ॥ १२ ॥

गोष्पदीकृतवाराशिं मशकीकृतराक्षसम् ।
रामायणमहामाकारत्वं वन्देऽनिलात्मजम् ॥ १३ ॥

अञ्जनानन्दनं वीरं जानकीशोकनाशनम् ।
कपीशमक्षहन्तारं वन्दे लङ्काभयंकरम् ॥ १४ ॥

मनोजवं मारुततुल्यवेगं
जितेन्द्रियं बुद्धिमतां बरिष्ठम् ।
बातात्मजं वानरयूथमुख्यं
श्रीरामदूतं शिरसा नमामि ॥ १५ ॥

(९)

उल्लङ्घ्य सिन्धोः सलिलं सलीलं

यः शोकवह्निं जनकात्मजायाः ।

आदाय तेनैव ददाह लङ्कां

नमामि तं प्राञ्जलिराञ्जनेयम् ॥ १६ ॥

भाञ्जनेयमतिषाटलाननं

कान्चनाद्रिकमनीयविग्रहम् ।

पारिजाततरुमूलवासिनं

भावयामि पवमाननन्दनम् ॥ १७ ॥

यत्र यत्र रघुनाथकीर्तनं

तत्र तत्र कृतमस्तकाञ्जलिम् ।

बाष्पवारिपरिपूर्णलोचनं

मारुतिं नमत राक्षसान्तकम् ॥ १८ ॥

वेदवेद्ये परे पुंसि जाते दशरथात्मजे ।

वेदः प्राचेतसादासीत्साक्षाद्रामायणात्मना ॥ १९ ॥

आपदामपहर्तारं दातारं सर्वसंपदाम् ।

लोकाभिरामं श्रीरामं भूयो भूयो नमाम्यहम् ॥ २० ॥

तदुपगतसमाससंधियोगं

सममधुरोपनतार्थवाक्यबद्धम् ।

(१०)

रघुवरचरितं मुनिप्रणीतं

दशशिरसश्च वधं निशामयध्वम् ॥ २१ ॥

वैदेहीसहितं सुरद्रुमतले हैमे महामण्डपे

मध्येपुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

व्याख्यान्तं भरतादिभिः परिवृतं रामं भजे श्यामलम् ॥

बन्दे वन्धं विधिभवमहेन्द्रादिवृन्दारकेन्द्रै-

र्व्यक्तं व्याप्तं स्वगुणगणतो देशतः कालतश्च ।

भूतावशं सुखचितिमथैर्मङ्गलैर्युक्तमङ्गैः

सानार्थ्यं नो विदधदधिकं ब्रह्म नारायणार्यम् ॥ २३ ॥

मूषारत्नं भुवनत्रलयस्याखिलाश्चरत्नं

लीलारत्नं जलधिदुहितुर्देवतामौलिरत्नम् ।

चिन्तारत्नं जगति भजतां सत्सरोजयुरत्नं

कौसल्याया लसतु मम हृन्मण्डले पुत्ररत्नम् ॥ २४ ॥

महाब्जाकरणाभोधिमन्थमानसमन्दरम् ।

कवयन्तं रामकीर्त्या हनुमन्तमुपास्महे ॥ २५ ॥

मुख्यप्राणाय भीमाय नमो यस्य भुजान्तरम् ।

नानावीरसुवर्णानां निकषाश्मायितं बभौ ॥ २६ ॥

स्वान्तस्थानन्तशय्याय पूर्णज्ञानमहार्णसे ।
उत्तुङ्गवाक्तरङ्गाय मध्वदुग्धाव्यये नमः ॥ २७ ॥

वाल्मीकेगौः पुनीयात्तो महीधरपदाश्रया ।
यद्दुग्धमुपजीवन्ति कवयस्तर्णका इव ॥ २८ ॥

सूक्तिरत्नाकरे रम्ये मूलरामायणार्णवे ।
विहरन्तो महीयांसः प्रीयन्तां गुरवो मम ॥ २९ ॥

हयग्रीव हयग्रीव हयग्रीवेति यो वदेत् ।
तस्य निःसरते वाणी जहुकन्याप्रवाहवत् ॥ ३० ॥





वामे भूमिसुता पुरश्च हनुमान्पश्चात्सुमित्रासुतः
शत्रुघ्नो भरतश्च पार्श्वदलयोः [वाय्वादिकोणेषु च ।
सुग्रीवश्च विभीषणश्च युवराट् तारासुतो जाम्बवान्]
मध्ये नीलसरोजकोमलरुचिं रामं भजे श्यामलम् ॥




॥ श्रीः ॥

॥ श्रीमद्वाल्मीकिरामायणम् ॥



॥ बालकाण्डः ॥



तपःस्वाध्यायनिरतं तपस्वी वाग्विदां वरम् ।
नारदं परिपप्रच्छ वाल्मीकिर्मुनिपुंगवम् ॥ १ ॥

को न्वस्मिन्सांप्रतं लोके गुणवान्कश्च वीर्यवान् ।
धर्मज्ञश्च कृतज्ञश्च सत्यवाक्यो दृढव्रतः ॥ २ ॥

चारित्र्येण च को युक्तः सर्वमूतेषु को हिंस्रः ।
विद्वान्कः कः समर्थश्च कश्चैकप्रियदर्शनः ॥ ३ ॥

बालकाण्डे

आत्मवान्को जितक्रोधां द्युतिमान्कोऽनसूयकः ।
कस्य विभ्यति देवाश्च जातरोषस्य संयुगे ॥ ४ ॥

एतदिच्छाम्यहं श्रोतुं परं कौतूहलं हि मे ।
महर्षे त्वं समर्थोऽसि ज्ञातुमेवाविध नरम् ॥ ५ ॥

श्रुत्वा चैतन्निलोकज्ञां वाल्मीकेर्नारदो वचः ।
श्रूयतामिति चामन्त्र्य प्रहृष्टो वाक्यमब्रवीत् ॥

बहवो दुर्लभाश्चैव ये त्वया कीर्तिता गुणाः ।
मुने वक्ष्याम्यहं बुद्ध्वा तैर्युक्तः श्रूयतां नरः ॥

इक्ष्वाकुवंशप्रभवो रामो नाम जनैः श्रुतः ।
नियतात्मा महावीर्यो द्युतिमान्धृतिमान्वशी ॥

दुर्द्धिमान्नीतिमान्वाग्भी श्रीमाञ्जत्रुनिवर्हणः ।
विपुलांसो महाबाहुः कम्बुग्रीवो महाहनुः ॥ ९ ॥

महोरम्को महेष्वासो गृहजत्रुररिंदमः ।
आजानुबाहुः सुशिराः सुललाटः सुविक्रमः ॥

समः समविभक्ताङ्गः स्निग्धवर्णः प्रतापवान् ।
पीतवक्षा विशालाक्षो लक्ष्मीत्राञ्जुभलक्षणः ॥

धर्मज्ञः सत्यसंधश्च प्रजानां च हिते रतः ।
 यशस्वी ज्ञानसंपन्नः शुचिर्वश्यः समाधिमान् ॥
 प्रजापतिसमः श्रीमान्धाता रिपुनिपूदनः ।
 रक्षिता जीवलोकस्य धर्मस्य परिरक्षिता ॥ १३ ॥
 रक्षिता स्वस्य धर्मस्य स्वजनस्य च रक्षिता ।
 वेदवेदाङ्गतत्त्वज्ञो धनुर्वेदे च निष्ठितः ॥ १४ ॥
 सर्वशास्त्रार्थतत्त्वज्ञः स्मृतिमान्प्रतिभानवान् ।
 सर्वलोकप्रियः साधुरदीनात्मा विचक्षणः ॥ १५ ॥
 सर्वदाभिगतः सद्भिः समुद्र इव सिन्धुभिः ।
 आर्यः सर्वसमश्चैव सदैव प्रियदर्शनः ॥ १६ ॥
 स च सर्वगुणोपेतः कौसल्यानन्दवर्धनः ।
 समुद्र इव गाम्भीर्ये धैर्येण हिमवानिव ॥ १७ ॥
 विष्णुना सदृशो वीर्ये सोमवत्प्रियदर्शनः ।
 कालाग्निमदृशः क्रोधे क्षमया पृथिवीसमः ॥ १८ ॥
 वनदेन समस्थ्यागे सत्ये धर्म इवापरः ।
 तमेवंगुणसंपन्नं रामं सत्यपराक्रमम् ॥ १९ ॥

ज्येष्ठं श्रेष्ठगुणैर्युक्तं प्रियं दशरथः सुतम् ।
प्रकृतीनां हिते युक्तं प्रकृतिप्रियकाम्यया ॥ २० ॥

यौवराज्येन संयोकतुमैच्छच्छ्रीत्या महीपतिः !
तस्याभिषेकसंभारान्दृष्ट्वा भार्याथ केचयी ॥ २१ ॥

पूर्वं दत्तवरा देवी वरभेनमयाचत ।
विवासनं च रामस्य भरतस्याभिषेचनम् ॥ २२ ॥

स सत्यवचनाद्राजा धर्मपाशेन संयतः ।
विवासयामास सुतं रामं दशरथः प्रियम् ॥ २३ ॥

स जगाम वनं वीरः प्रतिज्ञामनुपालयन् ।
पितुर्वचननिर्देशात्कैकेय्याः प्रियकारणात् ॥ २४ ॥

तं व्रजन्तं प्रियो भ्राता लक्ष्मणोऽनुजगाम ह ।
ह्येहाद्विनयसंपन्नः सुभित्रानन्दवर्धनः ॥ २५ ॥

भ्रातरं दयितो भ्रातुः सौभ्रात्रमनुदर्शयन् ।
रामस्य दयिता भार्या निस्यं प्राणभ्रमा हिता ॥

जनकस्य कुले जाता देवमायेव निर्मिता ।
सर्वलक्षणसंपन्ना नारीणामुत्तमा वधूः ॥ २७ ॥

यौरैरनुगतो दूरं पित्रा दशरथेन च ।

शृङ्गिबेरपुरे सूतं गङ्गाकूले व्यसर्जयत् ॥ २८ ॥

गुह्यमासाद्य धर्मात्मा निषादाधिपतिं प्रियम् ।

गुहेन सहितो रामो लक्ष्मणेन च सीतया ॥ २९ ॥

ते वनेन वनं गत्वा नदीस्तीर्त्वा बहूदकाः ।

चित्रकूटमनुप्राप्य भरद्वाजस्य शासनात् ॥ ३० ॥

रस्यमावसथं कृत्वा रममाणा वने त्रयः ।

देवगन्धर्वसंकाशास्तत्र ते न्यवसन्मुखम् ॥ ३१ ॥

चित्रकूटं गते रामे पुत्रशोकातुरस्तदा ।

राजा दशरथः स्वर्गं जगाम विलपन्सुतम् ॥ ३२ ॥

गते तु तस्मिन्भरतो वसिष्ठप्रमुखैर्द्विजैः ।

नियुज्यमानो राज्याय नैच्छद्वाज्यं महाबलः ॥

स जगाम वनं वीरो रामपादप्रसादकः ।

गत्वा तु सुमहात्मानं रामं सत्यपराक्रमम् ॥ ३३ ॥

अथाचङ्घ्रातरं राममर्थभावपुरस्कृतः ।

त्वमेव राजा धर्मज्ञ इति रामं वचोऽब्रवीत् ॥

रामोऽपि परमोदारः सुमुखः सुमहायशाः ।

न चैच्छत्पितुरादेशाद्राज्यं रामो महाबलः ॥ ३६ ॥

षादुक्ते चास्य राज्याय न्यासं दत्त्वा पुनः पुनः ।

निवर्तयामास ततो भरतं भरताग्रजः ॥ ३७ ॥

स काममनवाप्यैव रामपादावुपस्पृशन् ।

नन्दिग्रामेऽकरोद्राज्यं रामागमनकाङ्क्षया ॥ ३८ ॥

गते तु भरते श्रीमान्सत्यसंधो जितेन्द्रियः ।

रामस्तु पुनरालक्ष्य नागरस्य जनस्य च ॥ ३९ ॥

तत्रागमनमेकाग्रो दण्डकान्प्रविवेश ह ।

प्रविश्य तु महारण्यं रामो राजीवलोचनः ॥ ४० ॥

विराधं राक्षसं हत्वा शरभङ्गं ददर्श ह ।

सुतीक्ष्णं चाप्यगस्त्यं च अगस्त्यभ्रातरं तथा ॥

अगस्त्यवचनाच्चैव जग्राहैन्द्रं शरासनम् ।

खड्गं च परमप्रीतस्तूणी चाक्षयसायकौ ॥ ४२ ॥

वसतस्तस्य रामस्य वने वनचरैः सह ।

ऋषयोऽभ्यागमन्सर्वे वधायासुररक्षसाम् ॥ ४३ ॥

स तेषां प्रतिश्रुत्वा राक्षसानां वधं वने ।
प्रतिज्ञातश्च रामेण वधः संयति रक्षसाम् ॥

ऋषीणामग्निकल्पानां दण्डकारण्यवासिनाम् ।
तेन तत्रैव वसता जनस्थाननिवासिनी ॥ ४५ ॥

विरूपिता शूर्पणखा राक्षसी कामरूपिणी ।
ततः शूर्पणखावाक्यादुद्युक्तान्सर्वराक्षसान् ॥ ४६ ॥

स्वरं त्रिशिरसं चैव दूषणं चैव राक्षसम् ।
निजघान रणे रामस्तेषां चैव पदानुगान् ॥ ४७ ॥

वने तस्मिन्निवसता जनस्थाननिवासिनाम् ।
रक्षसां निहतान्यासन्सहस्राणि चतुर्दश ॥ ४८ ॥

ततो ज्ञातिवधं श्रुत्वा रावणः क्रोधमूर्च्छितः ।
सहायं वरयामास मारीचं नाम राक्षसम् ॥ ४९ ॥

वार्यमाणः सुबहुशो मारीचिन स रावणः ।
न विरोधो बलवता भ्रमो रावण तेन ते ॥ ५० ॥

अनादृत्य तु तद्वाक्यं रावणः कालचोदितः ।
जगाम सहमारीचस्तस्याश्रमपदं तदा ॥ ५१ ॥

बालकाण्डे

तेन मायाविना दूरमपवाह्य नृपात्मजौ ।

जहार भार्या रामस्य गृध्रं हत्वा जटायुषम् ॥

गृध्रं च निहतं दृष्ट्वा हृतां श्रुत्वा च मैथिलीम् ।

राघवः शोकसंतप्तो विललापाकुलेन्द्रियः ॥ ५३ ॥

ततस्तेनैव शोकेन गृध्रं दग्ध्वा जटायुषम् ।

मार्गमाणो वने सीतां राक्षसं संददर्श ह ॥ ५४ ॥

कवन्धं नाम रूपेण विकृतं घोरदर्शनम् ।

तं निहत्य महाबाहुर्ददाह स्वर्गतश्च सः ॥ ५५ ॥

स चापि कथयामास शबरीं धर्मचारिणीम् ।

श्रमणीं धर्मनिपुणामभिगच्छेति राघवम् ॥ ५६ ॥

सोऽभ्यगच्छन्महातेजाः शबरीं शत्रुसूदनः ।

शबरीं पूजितः सम्यग्रामो दशरथात्मजः ॥ ५७ ॥

पम्पातीरे हनुमता संगतो वानरेण ह ।

हनुमद्वचनाच्चैव सुप्रीवेण समागतः ॥ ५८ ॥

सुप्रीवाय च तत्सर्वं शंसद्रामो महाबलः ।

आदितस्तद्यथावृत्तं सीतायाश्च विशेषतः ॥ ५९ ॥

सुग्रीवश्चापि तत्सर्वं श्रुत्वा रामस्य वानरः ।
चकार सख्यं रामेण प्रीतश्चैवाग्निसाक्षिकम् ॥

ततो वानरराजेन वैरानुकथनं प्रति ।
रामायावेदितं सर्वं प्रणयाद्दुःखितेन च ॥ ६१ ॥

प्रतिज्ञातं च रामेण तदा वाल्मिवधं प्रति ।
वाल्मिनश्च बलं तत्र कथयामास वानरः ॥ ६२ ॥

सुग्रीवः शङ्कितश्चासीन्नित्यं वीर्येण राघवे ।
राघवप्रत्ययार्थं तु दुन्दुभेः कायमुत्तमम् ॥ ६३ ॥

दर्शयामास सुग्रीवो महापर्वतसंनिभम् ।
उत्स्मयित्वा महाबाहुः प्रेक्ष्य चास्थि महाबलः ॥

वादाद्भुष्टेन विश्लेष संपूर्णं दशयोजनम् ।
त्रिभेदं च पुनः सालान्सप्तैकेन महेषुणा ॥ ६५ ॥

गिरिं रसातलं चैव जनयन्प्रत्ययं तदा ।
ततः प्रीतमनास्तेन विश्वस्तः स महाकपिः ॥ ६६ ॥

किष्किन्धां रामसहितो जगाम च गुहां तदा ।
ततोऽगर्जद्दरिवरः सुग्रीवो हेमपिङ्गलः ॥ ६७ ॥

वासुकाण्डे

तेन नादेन महता निर्जगाम हरीश्वरः
अनुमान्य तदा तारां सुग्रीवेण समागतः ॥६८॥

निजज्ञान च तत्रैनं शरेणैकेन राघवः ।
ततः सुग्रीववचनाद्धत्वा वालिनमाहवे ॥ ६९ ॥

सुग्रीवमेव तद्राज्ये राघवः प्रत्यपादयत् ।
स च सर्वान्समानीय वानरान्वानरर्षभः ॥ ७० ॥

दिशः प्रस्थापयामास दिदृक्षुर्जनकात्मजाम् ।
ततो गृध्रस्य वचनात्संपातेर्हनुमान्वली ॥ ७१ ॥

शतयोजनविस्तीर्णं पुप्लुवं लवणाणवम् ।
तत्र लङ्कां समासाद्य पुरीं रावणपालिताम् ॥७२॥

इदं शीतां ध्यायन्तीमशोकवनिकां गताम् ।
निवेदयित्वाभिज्ञानं प्रवृत्तिं च निवेद्य च ॥७३॥

समाश्रास्य च वैदेहीं मर्दयामास तोरणम् ।
पञ्च सेनाग्रगान्धत्वा सप्त मन्त्रिसुतानपि ॥ ७४ ॥

शूरमक्षं च निष्पिष्य ग्रहणं समुपागमत् ।
मन्त्रेणोन्मुक्तमात्मानं ज्ञात्वा पैतामहाद्वरात् ॥

मर्षयन्राक्षसान्वीरो यन्त्रिणस्तान्यदृच्छया ।
ततो दग्ध्वा पुरीं लङ्कामृते सीतां च मैथिलीम् ॥

रामाय प्रियमाख्यातुं पुनरायान्महाकपिः ।
सोऽभिगम्य महात्मानं कृत्वा रामं प्रदक्षिणम् ॥

न्यवेदयदमेयात्मा दृष्ट्वा सीतेति तत्त्वतः ।
ततः सुग्रीवसहितो गत्वा तीरं महोदधेः । ७८ ॥

समुद्रं क्षोभयामास शरैरादित्यसंनिभैः ।
दर्शयामास चात्मानं समुद्रः सरितां पतिः ॥ ७९ ॥

समुद्रवचनाच्चैव नलं सतुमकारयत् ।
तेन गत्वा पुरीं लङ्कां हत्वा रावणमाहवे ॥ ८० ॥

रामः सीतामनुप्राप्य परां त्रीडामुपागमत् ।
तामुवाच ततो रामः परुषं जनसंसदि ॥ ८१ ॥

अमृध्यमाणा सा सीता विवेश ज्वलनं सती ।
ततोऽग्निवचनात्सीतां ज्ञात्वा विगतकल्मषाम् ॥

बभौ रामः संप्रहृष्टः पूजितः सर्वदैवतैः ।
कर्मणा तेन महता त्रैलोक्यं सचराचरम् ॥ ८२ ॥

सदेवर्षिगणं तुष्टं राववस्य महात्मनः ।

अभिषिच्य च लङ्कायां राक्षसेन्द्रं विभीषणम् ॥

कृतकृत्यस्तदा रामो विज्वरः प्रमुमोद ह ।

देवताभ्यो वरं प्राप्य समुत्थाप्य च वानरान् ॥

अयोध्यां प्रस्थितो रामः पुष्पकेण सुहृद्वृतः ।

भरद्वाजाश्रमं गत्वा रामः सत्यपराक्रमः ॥ ८६ ॥

भरतस्यान्तिकं रामो हनूमन्तं व्यसर्जयत् ।

पुनराख्यायिकां जल्पन्सुग्रीवसहितस्तदा ॥ ८७ ॥

पुष्पकं तत्समारुह्य नन्दिप्रामं ययौ तदा ।

नन्दिप्रामे जटां हित्वा भ्रातृभिः सहितोऽनघः ॥

रामः स्त्रीतामनुप्राप्य राज्यं पुनरवाप्तवान् ।

प्रहृष्टमुदितो लोकस्तुष्टः पुष्टः सुधार्मिकः ॥ ८९ ॥

निरामयो ह्यरागश्च दुर्भिक्षभयवाजेतः ।

न पुत्रमरणं केचिद्दृश्यन्ति पुरुषाः क्वचित् ॥

नार्यश्चाविधवा निस्यं भविष्यन्ति पतिव्रताः ।

न चाग्निर्जं भयं किञ्चिन्नाप्सु मज्जन्ति जन्तवः ॥

न वातजं भयं किञ्चिन्नापि ज्वरकृतं तथा ।

न चापि क्षुद्रयं तत्र न तस्करभयं तथा ॥ ९२ ॥

नगराणि च राष्ट्राणि धनधान्ययुतानि च ।

जित्यं प्रमुदिताः सर्वे यथा कृतयुगे तथा ॥ ९३ ॥

अश्वमेधशतैरिष्ट्वा तथा बहुसुवर्णकैः ।

गवां कौट्ययुतं दत्त्वा ब्रह्मलोकं गमिष्यति ॥

असंख्येयं धनं दत्त्वा ब्राह्मणेभ्यो महायशाः ।

राजवंशाञ्जशतगुणान्स्थापयिष्यति राघवः ॥ ९५ ॥

चतुर्वर्ण्यं च लोकेऽस्मिन्स्वे स्वे धर्मे नियोज्यति ।

दश वर्षसहस्राणि दश वर्षशतानि च ॥ ९६ ॥

रामो राज्यमुपासित्वा ब्रह्मलोकं प्रयास्यति ।

इदं पवित्रं पापघ्नं पुण्यं वेदैश्च संमितम् ॥ ९७ ॥

यः पठेद्रामचरितं सर्वपापैः प्रमुच्यते ।

एतदाख्यानमायुष्यं पठन् रामायणं नरः ।

सपुत्रपौत्रः सगणः प्रेक्ष्य स्वर्गं महीयते ॥ ९८ ॥

पठन् द्विजो वागृषभत्वमीया-

त्स्यात्क्षत्रियो भूमिपतित्वमीयात् ।

वणिग्जनः पण्यफलत्वमीया-

जनश्च शूद्रोऽपि महत्त्वमीयात् ॥ ९९ ॥

इति प्रथमः सर्गः ॥

—*—

द्वितीयः सर्गः ॥

नारदस्य तु तद्वाक्यं श्रुत्वा वाक्यविशारदः ।

पूजयामास धर्मात्मा सहस्रिष्यो महामुनिः ॥ १ ॥

बथावत्पूजितस्तेन देवर्षिर्नारदस्तदा ।

आपृच्छथैवाभ्यनुज्ञातः स जगाम विहायसम् ॥

स मुहूर्तं गते तस्मिन्देवलोकं मुनिस्तदा ।

जगाम तमसातीरं जाह्नव्यास्त्वविदूरतः ॥ ३ ॥

स तु तीरं समासाद्य तमसाया मुनिस्तदा ।

शिष्यामह स्थितं पार्श्वं दृष्ट्वा तीर्थमकर्दमम् ॥ ४ ॥

अकर्दममिदं तीर्थं भरद्वाज निशामय ।

एषणीयं प्रसन्नाम्बु सन्मनुष्यमनो यथा ॥ ५ ॥

न्यस्यतां कलशस्तात दीयतां वल्कलं मम ।

इदमेवावगाहिष्ये तमसातीर्थमुत्तमम् ॥ ६ ॥

एवमुक्तो भरद्वाजो बाल्मीकेन महात्मना ।

प्रायच्छत मुनेस्तस्य वल्कलं नियतो गुरोः ॥ ७ ॥

स शिष्यहस्तादादाय वल्कलं नियतेन्द्रियः ।

विचचार ह पश्यंस्तत्सर्वतो विपुलं वनम् ॥ ८ ॥

तस्याभ्याशे तु मिथुनं चरन्तमनपार्यनम्

द्दर्श भगवांस्तत्र कौश्वयोश्चारुनिःस्वनम् ॥ ९ ॥

तस्मात्तु मिथुनादेकं पुमांसं पापनिश्चयः ।

जघान वैरनिलयो निषादस्तस्य पश्यतः ॥ १० ॥

तं शोणितपरीताङ्गं वेष्टमानं महीतले ।

भार्या तु निहतं दृष्ट्वा रुराव करुणां गिरम् ॥

वियुक्ता पतिना तेन द्विजेन सहचारिणा ।

ताम्रशीर्षेण मत्तेन पत्रिणा सहितेन वै ॥ १२ ॥

तथा तु तं द्विजं दृष्ट्वा निषादेन निपातितम् ।

ऋपेर्धर्मात्मनस्तस्य कारुण्यं समपद्यत ॥ १३ ॥

ततः करुणवेदित्वादधर्मोऽयमिति द्विजः ।

निशाम्य रुदतीं क्रौञ्चीमिदं वचनमब्रवीत् ॥

॥मा निषाद प्रतिष्ठां त्वमगमः शाश्वतीः समाः ।

यत्क्रौञ्चमिथुनादेकमवधीः काममोक्षिणम् ॥ १५ ॥

तस्यैवं ब्रुवताश्चिन्ता बभूव हृदि वीक्षतः ।

शोकार्तेनास्य शकुनेः किमिदं व्याहृतं मया ॥

चिन्तयन्स महाप्राज्ञश्चकार मतिमान्मतिम् ।

शिष्यं चैवाब्रवीद्वाक्यमिदं स मुनिपुंगवः ॥ १

पादद्वोऽश्वरसमस्तान्त्रीलयसमन्वितः ।

शोकार्तस्य प्रवृत्तो मे श्लोको भवतु नान्यथा ॥

शिष्यस्तु तस्य ब्रुवतो मुनेर्वाक्यमनुत्तमम् ।

प्रतिजग्राह संहृष्टस्तस्य तुष्टोऽभवद्गुरुः ॥ १९ ॥

सोऽभिषेकं ततः कृत्वा तीर्थे तस्मिन्यथाविधि ।

तमेव चिन्तयन्नर्थमुपावर्तत वै मुनिः ॥ २० ॥

भरद्वाजस्ततः शिष्यो विनीतः श्रुतवान्मुनिः ।

कलशं पूर्णमादाय पृष्ठतोऽनुजगाम ह ॥ २१ ॥

स प्रविश्याश्रमपदं शिष्येण सह धर्मवित् ।

उपविष्टः कथाश्चान्याश्चकार ध्यानमास्थितः ॥

भाजगाम ततो ब्रह्मा लोककर्ता स्वयं प्रभुः ।

चतुर्मुखो महातेजा द्रष्टुं तं मुनिपुंगवम् ॥ २३ ॥

वाल्मीकिरथ तं दृष्ट्वा सहसोत्थाय वाग्यतः ।

प्राञ्जलिः प्रयतो भूत्वा तस्थौ परमविम्बितः ॥

पूजयामास तं देवं पाद्यार्घ्यासनवन्दनैः ।

प्रणम्य त्रिविधैश्चैतं पृष्ट्वानामयमव्ययम् ॥ २५ ॥

अथोपविश्य भगवान्नासने परमार्चिते ।

वाल्मीकये च ऋषये संदिदेशासनं ततः ॥ २६ ॥

ब्रह्मणा समनुज्ञातः सोऽप्युपाविशदासने ।

उपविष्टे तदा तस्मिन्साक्षालोकपितामहे ॥ २७ ॥

तद्रूतेनैव मनसा वाल्मीकिर्ध्यानमास्थितः ।

पापात्मना कृतं कष्टं वैरग्रहणबुद्धिना ॥ २८ ॥

यस्तादृशं चारुरवं क्रौञ्चं हन्यादकारणात् ।

शोचन्नेव मुहुः क्रौञ्चीमुपश्लोकमिमं पुनः ॥ २९ ॥

जगावन्तर्गतमना भूत्वा शोकपरायणः ।

तमुवाच ततो ब्रह्मा प्रहस्य मुनिपुंगवम् ॥ ३० ॥

श्लोकं एव त्वया ब्रह्मो नात्र कार्या विचारण्य ।

मच्छन्दादेव ते ब्रह्मन्प्रयुत्तेयं सरस्वती ॥ ३१ ॥

गानस्य चरितं कुन्तं कुरु त्वमृषिसत्तम ।

धर्मात्मनो गुणवतो लोके रामस्य धीमतः ॥ ३२ ॥

वृत्तं कथय वीरस्य यथा ते तारदाच्छतम् ।

रहस्यं च प्रकाशं च यद्वृत्तं तस्य धीमतः ॥ ३३ ॥

रामस्य सह सौमित्रे राश्रसानां च सर्वणः ।

वैदेह्याश्चैव यद्वृत्तं प्रकाशं यदि वा रहः ॥ ३४ ॥

तच्चाप्यविदितं सर्वं विदितं ते भविष्यति ।

न ते वागनृता काठ्ये काचिदत्र भविष्यति ॥

कुरु रामकथां पुण्यां श्लोकबद्धां मनोरमाम् ।

यावत्स्थास्यन्ति गिरयः सरितश्च महीतले ॥

तावद्रामायणकथा लोकेषु प्रचरिष्यति ।

यावद्रामायणकथा त्वत्कृता प्रचरिष्यति ॥ ३७ ॥

त्रवदूर्ध्वमधश्च त्वं मल्लोकेषु निवत्स्यसि ।
 इत्युक्त्वा भगवान्ब्रह्मा तत्रैवान्तरधीयत ॥ ३८ ॥
 ततः सशिष्यो भगवान्मुनिर्विस्मयभाययौ ।
 तस्य शिष्यास्ततः सर्वे जगुः श्लोकमिमं पुनः ॥
 मुहुर्मुहुः प्रीयमाणाः प्राहुश्च भृशविस्मिताः ।
 समाक्षरैश्चतुर्भिर्यः पादैर्गीतो महर्षिणा ॥ ४० ॥
 सोऽनुव्याहरणाद्भूयः शोकः श्लोकत्वमागतः ।
 तस्य बुद्धिरियं जाता वास्मीकेर्भावितात्मतः ।
 कृत्स्नं रामायणं काव्यमीदृशैः करवाण्यहम् ॥

उदारवृत्तार्थपदैर्मनोरमै-

स्ततः स रामस्य चकार कीर्तिमान् ।
 समाक्षरैः श्लोकशतैर्यशस्विनो
 यशस्करं काव्यमुदारधीर्मुनिः ॥ ४२ ॥
 तदुपगतसमाससंधियोगं
 समधुरोपनतार्थवाक्यबद्धम् ।
 रघुवरचरितं मुनिप्रणीतं
 दशशिरसश्च बधं निशामयन्वम् ॥ ४३ ॥

इति द्वितीयः सर्गः ॥

तृतीयः सर्गः ॥

—*—

श्रुत्वा वस्तु समग्रं तद्धर्मात्मा धर्मसंहितम् ।
व्यक्तमन्वेषते भूयो यद्वृत्तं तस्य धीमतः ॥ १ ॥

सपस्पृश्योदकं सम्यङ्मुनिः स्थित्वा कृताञ्जलिः ।
प्राचीनाग्रेषु दर्भेषु धर्मेणान्वीक्षते गतिम् ॥ २ ॥

रामलक्ष्मणसीताभी राज्ञा दशरथेन च ।
सभार्येण सराष्ट्रेण यत्प्राप्तं तत्र तत्त्वतः ॥ ३ ॥

हसितं भाषितं चैव गतिर्या यच्च चेष्टितम् ।
तत्सर्वं धर्मवीर्येण यथावत्संप्रपश्यति ॥ ४ ॥

स्त्रीतृतीयेन च तथा यत्प्राप्तं चरता वने ।
सत्यसंधेन रामेण तत्सर्वं चान्ववेक्षितम् ॥

ततः पश्यति धर्मात्मा तत्सर्वं योगमास्थितः ।
पुरा यत्तत्र निर्वृत्तं पाणावामलकं यथा ॥ ६ ॥

तत्सर्वं तत्त्वतो हृष्ट्वा धर्मेण स महाद्युतिः ।
प्रभिरामस्य रामस्य चरितं कर्तुमुद्यतः ॥ ७ ॥

कामार्थगुणसंयुक्तं धर्मार्थगुणविस्तरम् ।

समुद्रमिव रत्नाढ्यं सर्वश्रुतिमनोहरम् ॥ ८ ॥

स यथा कथितं पूर्वं नारदेन महर्षिणा ।

रघुनाथस्य चरितं चकार भगवानृषिः ॥ ९ ॥

जन्म रामस्य सुमहद्वीर्यं सर्वानुकूलताम् ।

लोकस्य पियतां ध्वान्ति सौम्यतां सत्यशीलताम् ॥

नानाचित्रकथाश्चान्या विश्वामित्रसहासने ।

जानक्याश्च विवाहं च धनुषश्च विभेदनम् ॥ ११ ॥

रामरामविवाहं च गुणान्दाशरथेस्तथा ।

तथा रामाभिषेकं च कैकेय्या दुष्टभावताम् ॥

विषातं चाभिषेकस्य रामस्य च विवासनम् ।

ज्ञः शोकविलापं च परलोकस्य चाश्रयम् ॥

कृतीनां विषादं च प्रकृतीनां विसर्जनम् ।

नेषादाधिपसंवादं सूतोपावर्तनं तथा ॥ १५ ॥

राजायाश्चापि संतारं भरद्वाजस्य दर्शनम् ।

भरद्वाजाभ्यनुज्ञानाच्चित्रकूटस्य दर्शनम् ॥ १५ ॥

वास्तुकर्मविधानं च भरतागमनं तथा ।

प्रसादनं च रामस्य पितुश्च सलिलक्रियाम् ॥

पादुकाश्याभिषेकं च नन्दिग्रामनिवासनम् ।

दण्डकारण्यगमनं विराधस्य वधं तथा ॥ १७ ॥

दर्शनं शरभङ्गस्य सुतीक्ष्णेनापि संगतिम् ।

भनसुयानमस्यां च भङ्गरागस्य चार्पणम् ॥ १८ ॥

अगस्त्यदर्शनं चैव जटायोरभिसंगमम् ।

पञ्चवत्याश्च गमनं शूर्पणख्याश्च दर्शनम् ॥ १९ ॥

शूर्पणख्याश्च संवादं विरूपकरणं तथा ।

वधं खरात्रिशिरसोरुत्थानं रावणस्य च ॥ २० ॥

मारीचस्य वधं चैव वैदेह्या हरणं तथा ।

राघवस्य विलापं च गृध्रराजनिबर्हणम् ॥ २१ ॥

कबन्धदर्शनं चैव पम्पायाश्चापि दर्शनम् ।

शवर्था दर्शनं चैव हनूमदर्शनं तथा । २२ ॥

ऋश्यमूकस्य गमनं सुग्रीवेण समागमम् ।

प्रत्ययोत्पादनं सख्यं वालिसुग्रीवविप्रहम् ॥ २३ ॥

बालिप्रमथनं चैव सुग्रीवप्रतिपादनम् ।

ताराविलापं समयं वर्षरात्रनिवासनम् ॥ २४ ॥

कोपं राघवसिंहस्य बलानामुपसंग्रहम् ।

दिशः प्रस्थापनं चैव पृथिव्याश्च निवेदनम् ॥

अङ्गुलीयकदानं च ऋक्षस्य विलदर्शनम् ।

प्रायोपवेशनं चापि संपातेश्चैव दर्शनम् ॥ २६ ॥

पर्वतारोहणं चैव सागरम्य च लङ्घनम् ।

समुद्रवचनाश्चैव मैनाकस्यापि दर्शनम् ॥ २७ ॥

सिंहिकायाश्च निधनं लङ्कामलयदर्शनम् ।

रात्रौ लङ्काप्रवेशं च एकस्यापि विचिन्तनम् ॥

दर्शनं रावणस्यापि पुष्पकम्य च दर्शनम् ।

आपानभूमिगमनमवरोधस्य दर्शनम् ॥ २९ ॥

अशोकवनिकायानं सीतायाश्चापि दर्शनम् ।

राक्षसीतर्जनं चैव त्रिजटास्वप्नदर्शनम् ॥ ३० ॥

अभिज्ञानप्रदानं च सीतायाश्चाभिभाषणम् ।

मणिप्रदानं सीताया वृक्षभङ्गं तथैव च ॥

राक्षसीविद्रुवं चैव किंकराणां निवर्हणम् ।
प्रहणं वायुसूनोश्च लङ्कादाहाभिगर्जनम् ॥ ३२ ॥

प्रतिपुत्रनमेवाथ मधूनां हरणं तथा ।
राघवाश्वासनं चैव मणिनिर्यातनं तथा ॥ ३३ ॥

संगमं च समुद्रेण नलसेतोश्च बन्धनम् ।
प्रतारं च समुद्रस्य रात्रौ लङ्कावरोधनम् ॥ ३४ ॥


विभीषणेन संसर्गं वधोपायनिवेदनम् ।
कुम्भकर्णस्य निधनं मेघनादतिवर्हणम् ॥ ३५ ॥

रावणस्य विनाशं च सीतावाप्तिमरेः पुरे ।
विभीषणाभिषेकं च पुष्पकस्य निवेदनम् ॥ ३६ ॥

अयोध्यायाश्च गमनं भरतेन समागमम् ।
रामाभिषेकाभ्युदयं सर्वसैन्यविसर्जनम् ॥ ३७ ॥

स्वराष्ट्ररक्षणं चैव वैदेह्याश्च विसर्जनम् ।
अनागतं च यत्किञ्चिद्रामस्य वसुधातले ।
तच्चकारात्तरे काठ्ये वाल्मीकिर्भगवानृषिः ॥ ३८ ॥

इति तृतीयः सर्गः ॥



चतुर्थः सर्गः ॥

प्राप्तराज्यस्य रामस्य बाल्मीकिर्भगवानृषिः ।
चकार चरितं कृत्स्नं विचित्रपदमात्मवान् ॥ १ ॥

चतुर्विंशत्सहस्राणि श्लोकानामुक्तवानृषिः ।
तथा सर्गशतान्पञ्च षट् काण्डानि तथोत्तरम् ॥

कृत्वापि तन्महाप्राज्ञः सभविष्यं सहोत्तरम् ।
चिन्तयामास को न्वेतत्प्रयुञ्जीयादिति प्रभुः ॥

तस्य चिन्तयमानस्य महर्षेर्भावितात्मनः ।
भगृहीतां ततः पादौ मुनिवेषौ कुशीलवौ ॥ ४ ॥

कुशीलवौ तु धर्मज्ञौ राजपुत्रौ यशस्विनौ ।
भ्रातरौ स्वरसंपन्नौ ददर्शाश्रमवासिनौ ॥ ५ ॥

स तु मेधाविनौ दृष्ट्वा वेदेषु परिनिष्ठितौ ।
वेदोपबृंहणार्थाय तावप्राहयत्त प्रभुः ॥ ६ ॥

काव्यं रामायणं कृत्स्नं सीतायाश्चरितं महत् ।
पौलस्त्यवधमित्येव चकार चरितव्रतः ॥ ७ ॥

पाठ्ये गेये च मधुरं प्रमाणैस्त्रिभिरन्वितम् ।

जातिभिः सप्तभिर्बद्धं तन्त्रीलयसमन्वितम् ॥ ८ ॥

हास्यशृङ्गारकारुण्यरौद्रवीरभयानकैः ।

बीभत्साद्भुतसंयुक्तं काव्यमेतदगायताम् । ९ ॥

तौ तु गान्धर्वतत्त्वज्ञौ मूर्च्छनास्थानकोविदौ ।

भ्रातरौ स्वरसंपन्नौ गन्धर्वाविव रूपिणौ ॥ १० ॥

रूपलक्षणसंपन्नौ मधुरस्वरभाषिणौ ।

विम्बादिवोद्धृतौ विम्बौ रामदेहात्तथापरौ ॥ ११ ॥

तौ राजपुत्रौ कात्स्नर्येन धर्माख्यानमनुत्तमम् ।

वाचो विधेयं तत्सर्वं कृत्वा काव्यमनिन्दितौ ॥

ऋषीणां च द्विजातीनां साधूनां च समागमे ।

यथोपदेशं तत्त्वज्ञौ जगत्सुतौ समाहितौ ॥ १२ ॥

महात्मानौ महाभागौ सर्वलक्षणलभितौ ।

तौ कदाचित्समेतानामृषीणां भावितात्मनाम् ॥

भाषीनानां समीपस्थाविदं काव्यमगायताम् ।

तच्छ्रुत्वा मुनयः सर्वे बाष्पपर्याकुलेभ्रणाः ॥ १५ ॥

साधु साध्विति चाप्युचुः परं विस्मयमागताः ।
ते प्रीतमनसः सर्वे मुनयो धर्मवत्सलाः ॥ १६ ॥

प्रशशंसुः प्रशस्तव्यौ गायन्तौ तौ कुशीलवौ ।
भंहो गीतस्य माधुर्यं श्लोकानां च विशेषतः ॥

चिरानिर्वृत्तमप्येतत्प्रत्यक्षमिव दर्शितम् ।
प्रावेक्ष्य तावुभौ सुष्ठु तथा भावमगायताम् ॥

सहितौ मधुरं रक्तं संपन्नं स्वरसंपदा
एवं प्रशस्यमानौ तैस्तपःश्लाघ्यैर्महात्मभिः ॥ १९ ॥

संरक्ततरमत्यर्थमधुरं तावगायताम् ।
प्रीतः कश्चिन्मुनिस्ताभ्यां सस्मितः कलशं ददौ ॥

प्रसन्नो वल्कलं कश्चिद्ददौ ताभ्यां महातपाः ।
अन्यः कृष्णाजिनं प्रादान्मौखीमन्यो महामुनिः ॥

कश्चित्कमण्डलुं प्रादाद्यज्ञसूत्रमथापरः ।
औदुम्बरीं व्रसीमन्यो जपमालामथापरः ॥ २२ ॥

आयुष्यमपरे चोचुर्मुदा तत्र महर्षयः ।
आश्चर्यमिदमाख्यातं मुनिना संप्रकीर्तितम् ॥ २३ ॥

परं कवीनामाधारं समाप्तं च यथाक्रमम् ।
 अभिगीतमिदं गीतं सर्वगीतेषु कोविदौ ॥ २४ ॥
 आयुष्यं पुष्टिजनकं सर्वश्रुतिमनोहरम् ।
 प्रशस्यमानौ सर्वत्र कदाचित्तत्र गायनौ ॥ २५ ॥
 रथ्यासु राजमार्गेषु ददर्श भरतामजः ।
 स्ववेश्म चानीय ततो भ्रातरौ च कुशीलवौ ॥
 पूजयामास पूजाहौ रामः शत्रुनिवर्हणः ।
 आसीनः काञ्चने दिव्ये स च सिंहासने प्रभुः ॥
 उपोपविष्टः सचिवैर्भ्रातृभिश्च परंतपः ।
 दृष्ट्वा तु रूपसंपन्नौ तावुभौ नियतस्तदा ॥ २६ ॥
 उवाच लक्ष्मणं रामः शत्रुघ्नं भरतं तथा ।
 श्रूयतामिदमाख्यातमनयोर्देववर्चसोः ॥ २७ ॥
 विचित्रार्थपदं सम्यग्गायनौ समचोदयत् ।
 तौ चापि मधुरं वृत्तं स्वञ्चितायतनिःस्वनम् ।
 तन्त्रीलयवदत्यर्थं विश्रुतार्थमगायताम् ॥ २८ ॥
 हृदयत्सर्वगात्राणि मनांसि हृदयानि च ।
 श्रोत्राश्रयमुखं गेयं तद्वभौ जनसंसदि ॥ २९ ॥

इमौ मुनी पार्थिवलक्षणान्वितौ
 कुशीलवौ चैव महातपस्विनौ ।
 ममापि तद्भूतिकरं प्रचक्षते
 * महानुभावं चरितं निबोधत ॥ ३२ ॥

ततस्तु तौ रामवचःप्रचोदिता-
 * वगायतां मार्गविधानसंपदा ।
 स चापि रामः परिषद्गतः शनै-
 र्बुभूषया सक्तमना बभूव ह ॥ ३३ ॥

इति चतुर्थः सर्गः ॥

पञ्चमः सर्गः ॥

सर्वा पूर्वमियं येषामासीत्कृत्स्ना वसुंधरा ।
 प्रजापतिमुपदाय नृपाणां जयशालिनाम् ॥ १ ॥

येषां स सगरो नाम सागरो येन खानितः ।
 षष्टिः पुत्रसहस्राणि यं यान्तं पर्यवारयन् ॥ २ ॥

इक्ष्वाकूणामिदं तेषां राज्ञां वंशे महात्मनाम् ।
महदुत्पन्नमाख्यानं रामायणमिति श्रुतम् ॥ ३ ॥

तदिदं वर्तयिष्यामि सर्वं निखिलमादितः ।
धर्मकामार्थसहितं श्रोतव्यमनसूयया ॥ ४ ॥

कोसलो नाम मुदितः स्फीतो जनपदो महान् ।
निविष्टः सरयूतीरे प्रभूतधनधान्यवान् ॥ ५ ॥

अयोध्या नाम नगरी तत्रासील्लोकविश्रुता ।
मनुना मानवेन्द्रेण या पुरी निर्मिता स्वयम् ॥

भयता दश च द्वे च योजनानि महापुरी ।
श्रीमती त्रीणि विस्तीर्णा सुविभक्तमहापथा ॥

[[जमार्गेण सहता सुविभक्तेन शोभिता ।
पुक्तपुष्पावकीर्णेन जलसिक्तेन नित्यशः ॥ ८ ॥

॥ तु राजा दशरथो महान्राष्ट्रविधर्षनः ।
पुरीमावासयामास दिवं देवपतिर्यथा ॥ ९ ॥

कवाटतोरणवती सुविभक्तान्तरापणाम् ।
सर्वयन्त्रायुधवतीमुपेतां सर्वाशिल्पिभिः ॥ १० ॥

सूतमागधसंबाधां श्रीमतीमतुलप्रभाम् ।

उच्चाट्टालध्वजवतीं शतव्रीशतसंकुलाम् ॥ ११ ॥

वधूनाटकसंधैश्च संयुक्तां सर्वतः पुरीम् ।

सद्यानाम्रवणोपेतां महतीं सालमेखलाम् ॥ १२ ॥

दुर्गगम्भीरपरिखां दुर्गामन्यैर्दुरासदाम् ।

वाजिवारणसंपूर्णां गोभिरुष्ट्रैः खरैस्तथा ॥ १३ ॥

सामन्तराजसंधैश्च धलिकर्मगिरावृताम् ।

नानादेशनिवासैश्च वणिरिभरुपशोभिताम् ॥

प्रासादै रत्नविकृतैः पर्वतैरुपशोभिताम् ।

कूटागारैश्च संपूर्णामिन्द्रस्येवामरावतीम् ।

चिह्नामष्टापदाकारां धरनारीगणैर्युताम् ।

सर्वरत्नममाकीर्णां विमानगृहशोभिताम् ॥ १६ ॥

गृहागाढामविच्छिद्रां समभूमौ निवेशिताम् ।

शालितण्डुलसंपूर्णामिक्षुदण्डरसोदकाम् ॥ १७ ॥

दुन्दुभीभिर्मृदङ्गैश्च वीणाभिः पणवैस्तथा ।

नादितां भृशमत्यर्थं पृथिव्यां तामनुत्तमाम् ॥

विमानमिव सिद्धानां तपसाधिगतं दिवि ।
सुनिवेशितवेशमान्तां नरोत्तमक्षमावृताम् ॥ १९ ॥


ये च बाणैर्न विध्यन्ति विविक्तमपरावरम् ।
शब्दवेध्यं च विततं लघुहस्ता विशारदाः ॥

सिंहन्याग्रवराहाणां मत्तानां नर्दतां वने ।
हन्तारो निशितैर्वाणैर्बलाद्बाहुबलैरपि ॥ २१ ॥

तादृशानां सहस्रैस्तामभिपूर्णां महारथैः ।
पुरीमावासयामास राजा दशरथस्तदा ॥ २२ ॥

तामग्निमद्भिर्गुणवद्भिरावृतां
द्विजोत्तमैर्वेदषडङ्गपारगैः ।
सहस्रदैः सत्यरतैर्महात्मभि-
र्महार्थिकल्पैर्ऋषिभिश्च केवलैः ॥ २३ ॥

इति पञ्चमः सर्गः ॥



षष्ठः सर्गः ॥

तस्यां पुर्यामयोध्यायां वेदवित्मत्यसंगरः ।

दीर्घदर्शी महातेजाः पौरजानपदप्रियः ॥ १ ॥

दूष्वाकृणामतिरथो यज्वा धर्मरतां वशी ।

महर्षिकल्पो राजर्षिस्त्रिषु लोकेषु विश्रुतः । २ ॥

बलवान्निहतामित्रो मित्रवान्विजितेन्द्रियः ।

धनैश्च संचयैश्चान्यैः शक्रवैश्रवणोपमः ॥ ३ ॥

यथा मनुर्महातेजा लोकस्य परिरक्षिता ।

तथा दशरथो राजा वसश्चगदपालयत् ॥ ४ ॥

तेन सत्याभिसंधेन त्रिवर्गमनुतिष्ठता ।

पालिता सा पुरी श्रेष्ठा इन्द्रेणैवामरावती ॥ ५ ॥

तस्मिन्पुरवरे हृष्टा धर्मात्मानो बहुश्रुताः ।

नरास्तुष्टा धनैः स्वैः स्वैरलुब्धाः सत्यवादिनः ॥

नाल्पसंनिचयः कश्चिदासीत्तस्मिन्पुरोत्तमे ।

कुटुम्बी यो न सिद्धार्थो गोमांश्च धनधान्यवान् ॥

कामी वा न कदर्यो वा नृशंसः पुरुषः क्वचित् ।

द्रष्टुं शक्यमयोध्यायां नाविद्वाभ्र च नास्तिकः ॥

सर्वे नराश्च नार्यश्च धर्मशीलाः सुमंयताः ।

उदिताः शीलवृत्ताभ्यां महर्षय इवामलाः ॥ ९ ॥

नाकुण्डली नागुक्कुटी नास्रग्वी नाल्पभोगवान् ।

नामृष्टो नानुलिप्ताङ्गो नासुगन्धश्च विद्यते ॥ १० ॥

नामृष्टभोजी नादाता नाप्यनङ्गदनिष्कधृक् ।

नाहस्ताभरणो वापि दृश्यते नाप्यनात्मावान् ॥

नानाहिताग्निर्नायज्वा न क्षुद्रा वा न तस्करः ।

कश्चिदासीदयोध्यायां न च निर्वृत्तमंकरः ॥ १२ ॥

स्वकर्मनिरता निस्यं ब्राह्मणा विजितेन्द्रियाः ।

दानाध्ययनशीलाश्च संयताश्च प्रतिग्रहे ॥ १३ ॥

न नास्तिको नानृतको न कश्चिदवहुश्रुतः ।

नासूयको न चाशक्तो नाविद्वान्विद्यते क्वचित् ॥ १४ ॥

नापडङ्गविदत्रासीन्नाग्रतो नासहस्रदः ।

न दीनः क्षिप्रचित्तो वा व्यथितो वापि कश्चन ॥

कश्चिन्नरो वा नारी वा नाश्रीमान्नाप्यरूपवान् ।

द्रष्टुं शक्यमयोध्यायां नापि राजन्यभक्तिमान् ॥

वर्णेष्वद्र्यचतुर्थेषु देवतातिथिपूजकाः ।

कृतज्ञाश्च वदान्याश्च शूरा विक्रमसंयुताः ॥ १७ ॥

दीर्घायुषो नराः सर्वे धर्म मत्यं च संश्रिताः ।

सहिताः पुत्रपौत्रैश्च नित्यं स्त्रीभिः पुरोत्तम ॥

क्षत्रं ब्रह्ममुखं चासीद्वैश्याः क्षत्रमनुव्रताः ।

शूद्राः स्वधर्मनिरतास्त्रीन्वर्णानुपचारिणः ॥ १९ ॥

सा तेनेक्ष्वाकुनाथेन पुरी सुपरिरक्षिता ।

यथा पुरस्तान्मनुना मानवन्द्रेण धीमता ॥ २० ॥

योधानामग्निकल्पानां पेगलानां सुवर्चसाम् !

संपूर्णा कृतावद्यानां गुहा केमरिणाभिव । २१ ॥

काम्भोजविषये जातैर्वाह्नीकैश्च ह्योत्तमैः ।

वनायुजैर्नदीजैश्च पूर्णा हरिह्योत्तमैः ॥ २२ ॥

विन्ध्यपर्यतजैर्वृत्तैः पूर्णा हैमवतैरपि ।

मद्गान्वितैरतिबलैर्मातङ्गैः पर्वतोपमैः ॥ २३ ॥

पैरावतकुलीनैश्च महापद्मकुलैस्तथा ।
अञ्जनादपि निष्पन्नैर्वामनादपि च द्विपैः ॥ २४


भद्रैर्मन्दैर्मृगैश्चैव भद्रमन्दमृगैस्तथा ।
भद्रमन्दैर्भद्रमृगैर्मृगमन्दैश्च सा पुरी ॥ २५ ॥

नित्यमसैः सदा पूर्णा नागैरचलसंनिभैः ।
सा योजने च द्वे भूयः सत्यनामा प्रकाशते ॥


यस्यां दशरथो राजा वसञ्जगदपालयन् ।
तां पुरीं स महतेजा राजा दशरथो महान् ।
शशास शमितामिहो नक्षत्राणीव चन्द्रमाः ॥

तां सत्यनामां दृढतोरणार्गलां
गृहैर्विचित्रैरुपशोभितां शिवाम् ।
पुरीमयोध्यां नृमहस्रसंकुलां
शशास वै शक्रसमो महीपतिः ॥ २८ ॥

इति षष्ठः सर्गः ॥



सप्तमः सर्गः ॥



तस्यामात्या गुणैरासन्निक्ष्वाकोस्तु महात्मनः ।
मन्त्रंज्ञाश्चेङ्गितज्ञाश्च नित्यं प्रियहिते रताः ॥ १ ॥

अष्टौ बभूवुर्वीरस्य तस्यामात्या यशस्विनः ।
शुचंयश्चानुरक्ताश्च राजकृत्येषु नित्यशः ॥ २ ॥

धृष्टिर्जयन्तो विजयः सिद्धार्थो ह्यर्थसाधकः ।
अशोको मन्त्रपालश्च सुमन्त्रश्चाष्टमोऽभवत् ॥

ऋत्विजौ द्वावभिमतौ तस्यास्तामृषेपत्तमौ ।
ऋसिष्ठो वामदेवश्च मन्त्रिणश्च तथापरे ॥ ४ ॥

विद्याविनीता ह्रीमन्नः कुशला नियतेन्द्रियाः ।
परस्परानुरक्ताश्च नीतिमन्तो बहुश्रताः ॥ ५ ॥

श्रीमन्तश्च महात्मानः शास्त्रज्ञा दृढविक्रमाः ।
कीर्तिमन्तः प्रणिहिता यथावचनकारिणः ॥ ६ ॥

तेजःश्रमायशःप्राप्ताः स्मितपूर्वाभिभाषिणः ।
क्रोधात्कामार्थहेतोर्वा न ब्रूयुरनृतं वचः ॥ ७ ॥

तेषामविदितं किञ्चित्स्वेषु नास्ति परेषु वा ।
 क्रियमाणं कृतं वापि चारेणापि चिकीर्षितम् ॥
 कुशला व्यवहारेषु सौहृदेषु परीक्षिताः ।
 प्राप्तकालं तु ते दण्डं धारयेयुः सुतेष्वपि ॥ ९ ॥
 कोशसंग्रहणे युक्ता बलस्य च परिग्रहे ।
 भहितं वापि पुरुषं न विहिंस्युरदूषकम् ॥ १० ॥
 वीराश्च नियतोत्साहा राजशास्त्रमनुग्रहाः ।
 शुचीनां रक्षिताश्च नित्यं विषयवाणिनाम् ॥
 ब्रह्मक्षत्रमहिंसन्तस्ते कोशं समवर्धयन् ।
 सुतीक्ष्णदण्डा संप्रेक्ष्य पुरुषस्य बलाबलम् : १२ ॥
 शुचीनामेकबुद्धीनां सर्वेषां संप्रजातताम् ।
 नासीत्पुरे वा राष्ट्रे वा मृषावादी नरः क्वचित् ॥
 कश्चिन्न दुष्टस्तत्रासीत्परदाररतो नरः ।
 प्रशान्त सवेमवासांद्राष्ट्रं पुरवरं च तत् ॥ १४ ॥
 सुवाससः सुवेपाश्च ते च सर्वे सुशीलिनः ।
 हितार्थं च नरेन्द्रस्य जाप्रतो नयचक्षुषा ॥ १५ ॥

गुरौ गुणगृहीतश्च प्रख्याताश्च पराक्रमे ।
विदेशेष्वपि विख्याताः सर्वतो बुद्धिनिश्चयात् ॥

संधिविग्रहतत्त्वज्ञाः प्रकृत्या संपदान्विताः ।
मन्त्रैर्मन्वरणे युक्ताः श्लक्षणा सूक्ष्मासु बुद्धिषु ॥

नीतिशास्त्रविशेषज्ञाः सततं प्रियवादिनः ।
ईदृशैस्तैरमात्यैश्च राजा दशरथोऽनघः ॥ १८ ॥

उपपन्नां गुणोपेतैरन्वशात्सुधरामम् ।
अवेक्षमाणश्चारेण प्रजा धर्मेण रञ्जयन् । १९ ॥

प्रजानां पालनं कुर्वन्नधर्मं परिवर्जयन् ।
विश्रुतस्त्रिषु लोकेषु वदान्यः सत्यसंगरः ॥ २० ॥

स तत्र पुरुषठयात्रः शशाम पृथिवीपिमाम् ।
नाध्यगच्छद्विजिष्ठं वा तुल्यं वा शत्रुमात्मनः ॥

मित्रवान्नतसामन्तः प्रतापहतकण्ठकः ।
स शशाम जगद्राजा दिवं देवपतिर्यथा ॥ २२ ॥

तैर्मन्त्रिभिर्मन्त्रहिने नियुक्तै-

वृत्तोऽनुरक्तैः कुशलैः समर्थैः ।

स पार्थिवो दीप्रिमवाप युक्त-

स्तेजोमयैर्गोभिरिवोदितोऽर्कः ॥ २३ ॥

इति सप्तमः सर्गः ॥

अष्टमः सर्गः ॥

तस्य त्वेवंप्रभावस्य धर्मज्ञस्य महात्मनः ।

सुतार्थं तप्यमानस्य नासीद्वंशकरः सुतः । १ ॥

चिन्तयानस्य तस्येयं बुद्धिरामीन्महात्मनः ।

सुतार्थां वाजिमेधेन किमर्थं न यजाम्यहम् ॥

स निश्चितां मतिं कृत्वा यष्टव्यमिति बुद्धिमान् ।

मन्त्रिभिः सह धर्मात्मा सर्वैरेव कृतात्मभिः ॥

ततोऽब्रवीत्स तं राजा सुमन्त्रं मन्त्रिमत्तमम् ।

शीघ्रमानय मे सर्वान्गुरूंस्तान्मपुरोहितान् ।

ततः सुमन्त्रस्त्वरितं गत्वा त्वरितविक्रमः ।

समानयत्स तान्सर्वान्गुरूंस्तान्वेदपारगान् ॥ ५ ॥

सुयज्ञ वामदेव च जावांलमथ काश्यपम् ।

पुरोहितं वसिष्ठं च ये चान्ये द्विजमत्तमाः ॥६॥

तान्पूजयित्वा धर्मात्मा राजा दशरथस्तदा ।

इदं धर्मार्थसहितं श्लक्ष्णं वचनमब्रवीत् ॥ ७ ॥

मम लालप्यमानस्य पुत्रार्थं नास्ति वै सुखम् ।

तदर्थं हयमेधेन यक्ष्यामीति मतिर्मम ॥ ८ ॥

उदहं यष्टुमिच्छामि शास्त्रदृष्टेन कर्मणा ।

कथं प्राप्स्याम्यहं कामं बुद्धिरत्र विचार्यताम् ॥

ततः साध्विति तद्वाक्यं ब्राह्मणाः प्रत्यपूजयन् ।

वसिष्ठप्रमुखाः सर्वे पार्थिवस्य सुवोदरतम् ॥ १० ॥

ऊचुश्च परमप्रीताः सर्वे दशरथं वचः ।

संभाराः संभ्रियन्तां ते तुरगश्च विमुच्यताम् ॥

सरयवाश्चोत्तरे तीरे यज्ञभूमिर्विधीयताम् ।

सर्वथा प्राप्स्यसे पुत्रानभिप्रेतांश्च पार्थिव ॥ १२ ॥

यस्य तं धार्मिकी बुद्धिरयं पुत्रायमागता ।

ततः प्रीतोऽभवद्वाजा श्रुत्वैतद्विजभाषितम् ॥ १३ ॥

अमात्यांश्चाब्रवीद्राजा हर्षपर्याकुलेक्षणः ।
 संभाराः संभ्रियन्तां मे गुरूणां वचनादिह ॥
 समर्थाधिष्ठितश्चाश्वः सोपाध्यायो विमुच्यताम् ।
 सरयवाश्चोत्तरे तीरे यज्ञभूमिर्विधीयताम् ॥ १५७ ॥
 शान्तयश्चाभिवर्धन्तां यथाकल्पं यथाविधि ।
 शक्यः कर्तुमयं यज्ञः सर्वेणापि महीक्षिताः ॥ १६३ ॥
 नापराधो भवेत्कष्टो यद्यग्निं क्रतुमत्तमे ।
 छिद्रं हि मृगयन्तेऽत्र विद्वांसो ब्रह्मराक्षसाः ॥
 विहतम्य च यज्ञस्य मद्यः कर्ता विनश्यति ।
 तद्यथा विधिपूर्वं मे क्रतुरेष समाप्यते ॥ १८ ॥
 यथा विधानं क्रियतां समर्थाः करणेऽपि ह
 तथेति चाब्रुवन्सर्वे मन्त्रिणः प्रत्यपूजयन् ॥ १९ ॥
 पार्थिवेन्द्रस्य तद्वाक्यं यथाज्ञप्तं निशम्य ते ।
 तथा द्विजास्ते धर्मज्ञा वर्धयन्तो नृपोत्तमम् ॥ २० ॥
 अनुज्ञातास्ततः सर्वे पुनर्जग्मुर्यथागतम् ।
 विसर्जयित्वा तान्निप्रान्सचिवानिदमब्रवीत् ॥

ऋत्विग्भिरुपदिष्टोऽयं यथावत्कतुराप्यताम् ।
 इत्युक्त्वा नृपशार्दूलः सचिवान्समुपस्थितान् ॥
 विसर्जयित्वा स्वं वेश्म प्रविवेश महाद्युतिः ।
 ततः स गत्वा ताः पत्नीर्नरेन्द्रो हृदयप्रियाः ॥
 उवाच दीक्षां विगत यक्ष्येऽहं सुतकारणात् ।
 तासां तेनातिक्रान्तेन वचनेन सुवर्धसाम् ।
 मुखपद्मान्यशोभन्त पद्मानीव हिमात्यये ॥ २४ ॥

इति अष्टमः सर्गः ॥

नवमः सर्गः

—*—

एतच्छ्रुत्वा रहः सूतो राजानभिदमत्रवीत् ।
 ऋत्विग्भिरुपदिष्टोऽयं पुरावृत्तो मया श्रुतः ॥ १ ॥
 सनत्कुमारो भगवान्पूर्वं कथितवान्कथाम् ।
 ऋषीणां संनिधौ राजंस्तव पुत्रागमं प्रति ॥ २ ॥
 काश्यपस्य तु पुत्रोऽस्ति विभण्डक इति श्रुतः ।
 ऋश्यशुक्ल इति ख्यातस्तम्य पुत्रो भविष्यति ॥

स वने नित्यसंवृद्धो मुनिर्वनचरः सदा ।

नान्यं जानाति विप्रेन्द्रो नित्यं पित्रनुवर्तनात् ॥

द्वैविध्यं ब्रह्मचर्यस्य भविष्यति महात्मनः ।

लोकेषु प्रथितं राजन्विप्रैश्च कथितं सदा ॥ ५ ॥

तस्यैवं वर्तमानस्य कालः समभिवर्तते ।

अग्निं शुश्रूषमाणस्य पितरं च यशस्विनम् ॥ ६ ॥

एतस्मिन्नेव काले तु रोमपादः प्रतापवान् ।

अङ्गेषु प्रथितो राजा भविष्यति महाबलः ॥ ७ ॥

तस्य व्यतिक्रमाद्राजो भविष्यति सुदारुणा

अनावृष्टिः सुघोरा वै सर्वभूतभयावहा ॥ ८ ॥

अनावृष्ट्यां तु वृत्तायां राजा दुःखसमन्वितः ।

ब्राह्मणाञ्छ्रुतवृद्धांश्च समानीय प्रवक्ष्यति ॥ ९ ॥

भवन्तः श्रुतधर्माणो लोकचारित्रवेदिनः ।

समादिशन्तु नियमं प्रायश्चित्तं यथा भवेत् ॥


वक्ष्यन्ति ते महीपालं ब्राह्मणा वेदपारगाः ।

विभण्डकसुतं राजन्सर्वोपायैरिहानय ॥ ११ ॥

आनीय च महीपाल ऋश्यशृङ्गं सुसत्कृतम् ।
 प्रयच्छ कन्यां शान्तां वै विधिना सुसमाहितः ॥
 तेषां तु वचनं श्रुत्वा राजा चिन्तां प्रपत्स्यते ।
 केनोपायेन वै शक्य इहानेतुं स वीर्यवान् ॥ १३ ॥
 ततो राजा विनिश्चय्य सह मन्त्रिभिरात्मवान् ।
 पुरोहितममात्यांश्च ततः प्रेष्यति सत्कृतान् ॥
 ते तु राज्ञो वचः श्रुत्वा व्यथिता विनताननाः ।
 न गच्छेयुर्ऋषेर्भिता अनुनेष्यन्ति तं नृपम् ॥
 वक्ष्यन्ति चिन्तयित्वा ते तस्योपायांश्च तत्क्षमान् ।
 आनेष्यामो वयं विप्रं न च दोषो भविष्यति ॥
 एवमङ्गाधिपेनैव गणिकाभिर्ऋषेः सुतः ।
 आनीतोऽवर्षयद्देवः शान्ता चारुमै प्रदीयते ॥ १४ ॥
 ऋश्यशृङ्गस्तु जामाता पुत्रांस्तव विधास्यति ।
 सनत्कुमारकथितमेतावद्ब्राह्मणं मया ॥ १८ ॥
 अथ हृष्टो दशरथः सुमन्त्रं प्रत्यभाषत ।
 यथर्श्यशृङ्गस्त्वानीतो विस्तरेण त्वयोच्यताम् ॥

इति नवमः सर्गः ॥

दशमः सर्गः ॥



सुमन्त्रश्चोदितो राज्ञा प्रोवाचेदं वचस्तदा ।
यथर्श्यशृङ्गस्त्वानीतः शृणु मे मन्त्रिभिः सह ॥
रोमपादमुवाचेदं महामान्यः पुरोहितः ।
उपायो निरपायोऽयमस्माभिरभिमन्त्रितः ॥ २ ॥
ऋश्यशृङ्गो वनचरस्तपःस्वाध्यायने रतः ।
भनभिह्वः स नारीणां विषयाणां सुखन्य च ॥
इन्द्रियार्थैरभिमर्तैर्नरचित्तवशादिभिः ।
पुरमातायविष्यामः क्षिप्रं चाध्यवसीयताम् ॥ ४ ॥
गणिकास्तत्र गच्छन्तु रुरवसः स्वलंकृताः ।
प्रलोभ्य विविधोपायैरानेष्यन्तीह मस्कृताः ॥ ५ ॥
श्रुत्वा तथेति राजा च प्रत्युवाच पुरोहितम् ।
पुरोहितो मन्त्रिणश्च तथा चक्रुश्च ते तदा ॥ ६ ॥
वारमुख्याभ्यु तच्छ्रुत्वा वनं प्रविविशुर्महत् ।
आश्रमस्याविदूरेऽस्मिन्यत्र कुर्वन्ति दर्शने ॥ ७ ॥

ऋषिपुत्रम्य धीरस्य नित्यमाश्रमवासिनः ।

पितुः स नित्यमंतुष्टो नातिचक्राम चाश्रमात् ॥

न तेन जन्मप्रभृति दृष्टपूर्वं तपस्विना ।

स्त्री वा पुमान्वा यश्चान्यत्सत्त्वं नगरराष्ट्रजम् ॥

ततः कदाचित्तं देशमाजगाम यदृच्छया ।

विभण्डकसुतस्तत्र ताभ्रापश्यद्वराङ्गताः ॥ १० ॥

ताश्चित्रवेषाः समदा गायन्त्यो मधुरस्वरैः ।

ऋषिपुत्रगुणगम्य सर्वा वचनगब्रुवन् ॥ ११ ॥

कस्त्वं किं वर्तसे ब्रह्मञ्जातुभिच्छामहे वयम् ।

एकस्त्वं विजने घोरे वने चरसि शंस नः ॥

अदृष्टरूपास्तास्तेन काम्यरूपा वने स्त्रियः ।

हार्दात्तस्य मतिर्जाता ह्याख्यातुं पितरं स्वकम् ॥

पिता विभण्डकोऽस्माकं तस्याहं सुत औरसः ।

ऋश्यशृङ्ग इति ख्यातं नाम कर्म च मे भुवि ॥

इहाश्रमपदेऽस्माकं सनीपे शुभदर्शनाः ।

करिष्ये वोऽत्र पूजां वै सर्वेषां विधिपूर्वकम् ॥

ऋषिपुत्रवचः श्रुत्वा सर्वासां मतिराम वं ।
 तदाश्रमपदं द्रष्टुं जग्मुः सर्वाश्च तेन ताः ॥
 आगतानां ततः पूजामृषिपुत्रश्चकार ह ।
 इक्ष्मण्यमिदं पाद्यमिदं मूलमिदं फलम् ॥ १७ ॥
 प्रतिगृह्य तु तां पूजां सर्वा एव समुत्सुकाः ।
 ऋषेर्भातास्तु शीघ्रं ता गमनाय मतिं ददुः ॥
 अस्माकमपि मुख्यानि फलानीमानि वै द्विज ।
 गृहाण प्रति भद्रं ते भक्षयस्व च मा चिरम् ॥
 ततस्तास्तं समालिङ्ग्य सर्वा हर्षमभन्विताः ।
 मोदकान्प्रददुस्तस्मै भक्ष्यांश्च विविधाञ्छुभान् ॥
 तानि चास्वाद्य तेजस्वी फलानीति स्म मन्यते ।
 अनास्वादेतपूर्वाण वने नित्यनिवासिनाम् ॥
 आपृच्छय च तदा विप्रं वृतचर्या निवेद्य च ।
 गच्छन्ति स्मापदेशात्ताः भातास्तस्य पितुः स्त्रियः ॥
 गतासु तासु सर्वासु काश्यपस्यात्मजो द्विजः ।
 अस्वस्थहृदयश्चासीदुःखात्संपरिवर्तते ॥ २१ ॥

ततोऽपरेद्युस्तं देशमाजगाम स वीर्यवान् ।
मनोज्ञा यत्र ता दृष्टा वारमुख्याः खलंकृताः ॥

दृष्ट्वैव च तदा विप्रमायान्तं दृष्टमानसाः ।
उपसृत्य ततः सर्वास्तास्तमूचुरिदं वचः ॥

पूज्याश्रमपदं सौम्य ह्यस्माकमिति चात्रुवन् ।
तत्राप्येष विधिः श्रीमान्विशेषेण भविष्यति ॥

श्रुत्वा तु वचनं तासां मुनिस्तद्धृदयंगमम् ।
गमनाय मतिं चक्रे तं च निन्युस्तदा स्त्रियः ॥

तत्र चानीयमाने तु विप्रे तस्मिन्महात्मनि ।
ववर्ष सहस्रा देवो जगत्प्रहादयंस्तदा ॥ २८ ॥

वर्षेणैवागतं विप्रं विषयं स्वं नराधिपः ।
प्रत्युद्गम्य मुनिं प्रीतः शिरसा च महीं गतः ॥

अर्घ्यं च प्रददौ तस्मै नियतः सुसमाहितः ।
वत्रे प्रसादं विप्रेन्द्रान्मा विप्रं मन्युराविशेत् ॥

अन्तःपुरं प्रविश्यास्यै कन्यां दत्त्वा यथाविधि ।
शान्तां शान्तेन मनसा राजा हर्षमवाप सः ॥

एवं स न्यवसत्तत्र सर्वकामैः सुपूजितः ।
 ऋश्यशृङ्गो महातेजाः शान्तया सह भार्यया ॥

इति दशमः सर्गः ॥

एकादशः सर्गः

भूय एव हि राजेन्द्र शृणु मे वचनं हितम् ।
 यथा स देवप्रवरः कथायामेवमब्रवीत् ॥ १ ॥

इक्ष्वाकूणां कुले जातो भविष्यति सुधार्मिकः ।
 राजा दशरथो नाम श्रीमान्सत्यप्रतिश्रवः ॥ २ ॥

अङ्गराजेन सख्यं च तस्य राज्ञो भविष्यति ।
 पुत्रस्तु सोऽङ्गराजस्य रोमपाद् इति श्रुतः ॥

तं स राजा दशरथो गमिष्यति महायशाः ।
 जनपत्योऽस्मि धर्मान्ज्ञान्ताभर्ता मम क्रतुम् ॥

आहरेत त्वयाज्ञप्तः संतानार्थं कुलस्य च ।
 श्रुत्वा राज्ञोऽथ तद्वाक्यं मनसापि विमृश्य च ॥

प्रदास्यते पुत्रवन्तं शान्ताभर्तारमालवान् ।
प्रतिगृह्य च तं विप्रं स राजा विगतञ्जरः ॥ ६ ॥

आहरिष्यति तं यज्ञं प्रहृष्टेनान्तरात्मना ।
तं च राजा दशरथो यष्टुकामः कृताञ्जलिः ॥

ऋश्यशृङ्गं द्विजश्रेष्ठं वरयिष्यति धर्मवित् ।
यज्ञार्थं प्रसवार्थं च स्वर्गार्थं च नरेश्वरः ॥ ८ ॥

लभते च स तं कामं द्विजमुख्याद्विशंपतिः ।
पुत्राश्चास्य भविष्वन्ति चत्वारोऽभितविक्रमाः ॥

वंशप्रतिष्ठानकराः सर्वलोकेषु विश्रुताः ।
एवं स देवप्रवरः पूर्वं कथितवान्कथाम् ॥ १० ॥

सन्तत्कुमारो भगवान्पुरा देवयुगे प्रभुः ।
स त्वं पुरुषशार्दूल तमानय सुसंकृतम् ॥

स्वयमेव महाराज गत्वा सबलवाहनः ।
अनुमान्य बसिष्ठं च सूतवाक्यं निशम्य च ॥

बसिष्ठेनाभ्यनुज्ञातो राजा संपूर्णमानसः ।
सान्तःपुरः सहामाल्यः प्रययौ यत्र स द्विजः ॥

वनानि सरितश्चैव व्यतिक्रम्य शनैः शनैः ।

अभिचक्राम तं देशं यत्र वै मुनिपुंगवः ॥ १४ ॥

आसाद्य तं द्विजश्रेष्ठ रोमपादसमोपगम् ।

ऋषिपुत्रं ददर्शादौ दीप्यमानमिन्द्रानलम् ॥ १५ ॥

ततो राजा यथान्यायं पूजां चक्रे विशेषतः ।

सखित्वात्तस्य वै राज्ञः प्रहृष्टेनान्तरात्मना ॥

रोमपादेन चारूयात्तमृषिपुत्राय धीमते ।

सूर्यं संबन्धकं चैव तदा तं प्रत्यपूजयत् ॥

एवं सुसत्कृतस्तेन सहोषित्वा नरर्षभः ।

सप्ताष्ट दिवसान् राजा राजानमिदमब्रवीत् ॥

शान्ता तव सुता राजन्सह भर्ता विशांपते ।

मदीयं नगरं यातु कार्यं हि महदुद्यतम् ॥

तथेति राजा संश्रुत्य गमनं तस्य धीमतः ।

हवाच वचनं विप्रं गच्छ त्वं सह भार्यया ॥

ऋषिपुत्रः प्रतिश्रुत्य तथेत्याह नृपं तदा ।

स नृपेणाभ्यनुज्ञातः प्रययौ सह भार्यया ॥

तावन्योन्याञ्जलिं कृत्वा स्नेहात्संश्लिष्य चोरसा ।
ननन्दतुर्दशरथो रोमपादश्च वीर्यवान् ॥ २१ ॥

ततः सुहृदमापृच्छय प्रस्थितो रघुनन्दनः ।
पौरैर्भ्यः प्रेषयामास दूतान्वै शीघ्रगामिनः ॥

क्रियतां नगरं सर्वं क्षिप्रमेव स्वलंकृतम् ।
यूपितं सिक्तसंमृष्टं पताकाभिरलंकृतम् ॥ २४ ॥

ततः प्रहृष्टाः पौरास्ते श्रुत्वा राजानमागतम् ।
तथा प्रचक्रुस्तत्सर्वं राज्ञा यत्प्रेषितं तदा ॥ २५ ॥

ततः स्वलंकृतं राजा नगरं प्रविवेश ह ।
शङ्खदुन्दुभिनिर्घोषैः पुरस्कृत्य द्विजर्षभम् ॥

ततः प्रमुदिताः सर्वे दृष्ट्वा तं नागरा द्विजम् ।
प्रवेश्यमानं सत्कृत्य नरेन्द्रेणेन्द्रकर्मणा ॥ २७ ॥

अन्तःपुरं प्रवेश्यैनं पूजां कृत्वा च शास्त्रतः ।
कृतकृत्यं तदात्मानं मेने तस्योपवाहनात् ॥

अन्तःपुराणि सर्वाणि शान्तां दृष्ट्वा तथागताम् ।
सह भर्त्रा विशालार्क्षीं प्रीत्यानन्दमुपागमन् ॥

पूज्यमाना च ताभिः सा राज्ञा चैव विशेषतः ।
उवास तत्र सुखिता कंचित्कालं महर्त्विजा ॥

इति एकादशः सर्गः ॥

द्वादशः सर्गः ॥

—*—

ततः काले बहुतिथे कस्मिंश्चित्सुमनोहरे ।
वसन्ते समनुप्राप्ते राज्ञो यद्दुः मनोऽभवत् ॥
ततः प्रसाद्य शिरसा तं विप्रं देववर्णिनम् ।
यज्ञाय वरयामास संतानार्थं कुलस्य च ॥
तथेति च राजानमुवाच च सुसत्कृतः ।
संभाराः संभ्रियन्तां ते तुरगश्च विमुच्यताम् ॥
ततो राजाब्रवीद्वाक्यं सुमन्त्रं मन्त्रिसत्तमम् ।
सुमन्त्रावाहय क्षिप्रमृत्विजो ब्रह्मवादिनः ॥ ४ ॥
सुयज्ञं वामदेवं च जात्रालिमथ काश्यपम् ।
पुरोहितं वसिष्ठं च ये चान्ये द्विजसत्तमाः ॥

वतः सुमन्त्रस्त्वरितं गत्वा त्वरितविक्रमः ।

समानयत्स तान्विप्रान्समस्तान्वेदपारगान् ॥

तान्पूजयित्वा धर्मात्मा राजा दशरथस्तदा ।

धर्मार्थसहितं युक्तं श्लक्ष्णं वचनमब्रवीत् ॥ ७ ॥

मम लाडप्यमानस्य पुत्रार्थं नास्ति वै सुखम् ।

तदर्थं ह्यमेधेन यक्ष्यामीति मतिर्मम ॥ ८ ॥

तदहं यष्टुमिच्छामि शास्त्रदृष्टेन कर्मणा ।

ऋषिपुत्रप्रभावेण कामान्प्राप्स्यामि चाप्यहम् ॥

ततः साध्विति तद्वाक्यं ब्राह्मणाः प्रत्यपूजयन् ।

बलिष्ठप्रमुखाः सर्वे पार्थिवस्य मुखाञ्च्युतम् ॥

ऋश्यशृङ्गपुरोगाश्च प्रत्यूचुर्नृपतिं तदा ।

संभाराः संभ्रियन्तां ते तुरगश्च विमुच्यताम् ॥

सर्वथा प्राप्स्यसे पुत्रांश्चतुरोऽमितविक्रमान् ।

यस्य ते धामिकी बुद्धिरियं पुत्रार्थमागता ॥

ततः प्रीतोऽभवद्राजा श्रुत्वा तु द्विजभाषितम् ।

भमात्यांश्चाब्रवीद्राजा हर्षणेदं शुभाक्षरम् ॥

संभाराः संप्रियन्तां मे गुरूणां वचनादिह ।
 समर्थाधिष्ठितश्चाश्वः सोपाध्यायो विमुच्यताम् ॥
 सरय्वश्चोत्तरे तीरे यज्ञभूमिर्विधीयताम् ।
 शान्तयश्चापि वर्तन्तां यथाकल्पं यथाविधिं ॥
 शक्यः कर्तुमयं यज्ञः सर्वेणापि महीक्षिता ।
 नापराधो भवेत्कष्टो यद्यस्मिन्क्रतुप्रत्तमे ॥
 छिद्रं हि मृगयन्तेऽत्र विद्वांसो ब्रह्मराक्षसाः ।
 विहतस्य हि यज्ञस्य सद्यः कर्ता विनश्यति ॥
 तद्यथा विधिपूर्वं मे क्रतुरेष समाप्यते ।
 तथा विधानं क्रियतां समर्थाः करणेष्विह ॥
 तथेति च ततः सर्वे मन्त्रिणः प्रत्यपूजयन् ।
 पार्थिवेन्द्रस्य तद्वाक्यं यथाज्ञप्रमकुर्वत ॥
 ततो द्विजास्ते धर्मज्ञमस्तुवन्पार्थिवर्षभम् ।
 अनुज्ञातास्ततः सर्वे पुनर्जग्मुर्यथागतम् ॥
 गतेष्वथ द्विजाग्र्येषु मन्त्रिणस्तान्नराधिपः ।
 विसर्जयित्वा स्वं वेश्म प्रविवेश महाद्युतिः ॥

इति द्वादशः सर्गः ॥

त्रयोदशः सर्गः ॥



पुनः प्राप्ते वसन्ते तु पूर्णः संवत्सरोऽभवत् ।
प्रसवार्थं गतो यष्टुं ह्यमेधेन वीर्यवान् ॥ १ ॥

अभिवाद्य वसिष्ठं च न्यायतः प्रतिपूज्य च ।
अब्रवीत्प्रश्रितं वाक्यं प्रसवार्थं द्विजोत्तमम् ॥

यज्ञो मे प्रीयतां ब्रह्मन्यथोक्तं मुनिपुंगव ।
यथा न विघ्नः क्रियते यज्ञाङ्गेषु विधीयताम् ॥

भवान्स्निग्धः सुहृन्मह्यं गुरुश्च परमो महान् ।
वोढव्यो भवता चैव भारो यज्ञस्य चोद्यतः ॥

तथेति च राजानमब्रवीद्विजसत्तमः ।
करिष्ये सर्वमेवैतद्भवता यत्समर्थितम् ॥ ५ ॥

ततोऽब्रवीद्विजान्वृद्धान्यज्ञकर्मसु निष्ठितान् ।
स्थापत्ये निष्ठितांश्चैव वृद्धान्परमधार्मिकान् ॥

कर्मान्तिकाञ्चिश्ल्पकरान्वर्धकीन्खनकानपि ।
पणकाञ्चिश्लिपनश्चैव तथैव नटनर्तकान् ॥

तथा शुचीञ्छस्त्रविदः पुरुषान्सुबहुश्रुतान् ।
यज्ञकर्म समीहन्तां भवन्तो राजशासनात् ॥

इष्टकं बहुसाहस्राः शीघ्रमानीयतामेति ।
औपकार्याः क्रियन्तां च राज्ञां बहुगुणान्विताः ॥

ब्राह्मणावसथाश्चैव कर्तव्याः शतशः शुभाः ।
भक्ष्यान्नपानैर्बहुभिः समुपेताः सुनिष्ठिताः ॥

तथा पौरजनस्यापि कर्तव्या बहुविस्तराः ।
भावासा बहुभक्ष्या वै सर्वकामैरुपस्थिताः ॥

तथा जानपदस्यापि जनस्य बहुशोभनम् ।
दातव्यमन्नं विधिवत्सत्कृत्य न तु लीलया ॥

सर्वे वर्णा यथा पूजां प्राप्नुवन्ति सुसत्कृताः ।
न चावज्ञा प्रयोक्तव्या कामक्रोधवशादपि ॥

यज्ञकर्मसु ये व्यग्राः पुरुषाः शिल्पिनस्तथा ।
तेषामपि विशेषेण पूजा कार्या यथाक्रमम् ॥

ते च स्युः संभृताः सर्वे वसुभिर्भोजनेन च ।
बथा सर्वं सुविहितं न किञ्चित्परिहीयते ॥

तथा भवन्तः कुर्वन्तु प्रीतिस्निग्धेन चेतसा ।

ततः सर्वे समागम्य वसिष्ठमिदमब्रुवन् ॥ १६ ॥

यथोक्तं तत्सुविहितं न किञ्चित्परिहीयते ।

ततः सुमन्त्रमाहूय वसिष्ठो वाक्यमब्रवीत् ॥

निमन्त्रयस्व नृपतीन्पृथिव्यां ये च धार्मिकाः ।

ब्राह्मणान्क्षत्रियान्भैश्याञ्शूद्रांश्चैव सहस्रशः ॥

समानयस्व सत्कृत्य सर्वदेशेषु मानवान् ।

मिथिलाधिपतिं शूरं जनकं सत्यविक्रमम् ॥ १९ ॥

निष्ठितं सर्वशास्त्रेषु तथा वेदेषु निष्ठितम् ।

तमानय महाभागं स्वयमेव सुसत्कृतम् ॥ २० ॥

पूर्वसंबन्धिनं ज्ञात्वा ततः पूर्वं ब्रवीमि ते ।

तथा काशीपतिं स्निग्धं सततं प्रियवादिनम् ॥

सदृत्तं देवसंकाशं स्वयमेवानयस्व ह ।

तथा केकयराजानं वृद्धं परमधार्मिकम् ॥ २२ ॥

श्वशुरं राजसिंहस्य सपुत्रं त्वमिहानय ॥

अङ्गेश्वरं महाभागं रोमपादं सुसत्कृतम् ॥ २३ ॥

वयस्यं राजसिंहस्य समानय यशस्विनम् ।
 प्राचीनान्सिन्धुसौवीरान्सौराष्ट्रेयांश्च पार्थिवाम् ॥
 दाक्षिणात्यान्नरेन्द्रांश्च समस्तानानयस्व ह ।
 सन्ति स्निग्धाश्च ये चान्ये राजानः पृथिवीतले ॥
 तानानय ततः क्षिप्रं सानुगान्सहबान्धवान् ।
 वसिष्ठवाक्यं तच्छ्रुत्वा सुमन्त्रस्त्वरितस्तदा ॥२६॥
 व्यादिशत्पुरुषांस्तत्र राज्ञामानयने शुभान् ।
 स्वयमेव हि धर्मात्मा प्रययौ मुनिशासनात् ॥२७॥
 सुमन्त्रस्त्वरितो भूत्वा समानेतुं महीक्षितः ।
 ते च कर्मान्तिकाः सर्वे वसिष्ठाय च धीमते ॥
 सर्वं निवेदयन्ति स्म यज्ञे यदुपकल्पितम् ।
 ततः प्रीतो द्विजश्रेष्ठस्तान्सर्वानिदमब्रवीत् ॥२९॥
 भवज्ञया न दातव्यं कस्यचिल्लीलयापि वा ।
 भवज्ञया कृतं हन्याद्दातारं नात्र संशयः ॥ ३० ॥
 ततः कैश्चिद्दहोरात्रैरुपयाता महीक्षितः ।
 बहूनि रत्नान्यादाय राज्ञो दशरथस्य हि ॥ ३१ ॥

ततो वसिष्ठः सुप्रीतो राजानमिदमब्रवीत् ।

उपयाता नरव्याघ्र राजानस्तव शासनात् ॥ ३२ ॥

मया च सत्कृताः सर्वे यथार्हं राजसत्तमाः ।

यज्ञीयं च कृतं राजन्पुरुषैः सुसमाहितैः ॥ ३३ ॥

निर्यातु च भवान्यष्टुं यज्ञायतनमन्तिकात् ।

सर्वकामैरुपहृतैरुपेतं वै समन्ततः ॥ ३४ ॥

द्रष्टुमर्हसि राजेन्द्र मनसेव विनिर्मितम् ।

तथा वसिष्ठवचनादृश्यशृङ्गस्य चोभयोः ॥ ३५ ॥

शुभे दिवसनक्षत्रे निर्यातो जगतीपतिः ।

ततो वसिष्ठप्रमुखाः सर्व एव द्विजोत्तमाः ॥ ३६ ॥


ऋश्यशृङ्गं पुरस्कृत्य यज्ञकर्मारभंस्तदा ।

यज्ञवाटगताः सर्वे यथाशास्त्रं यथाविधि ॥ ३७ ॥

इति त्रयोदशः सर्गः ॥



चतुर्दशः सर्गः ॥



अथ संवत्सरे पूर्णे तस्मिन्प्राप्ते तुरंगमे ।
सरयवाश्चोत्तरे तीरे राज्ञो यज्ञोऽभ्यवर्तत ॥ १ ॥

ऋश्यशृङ्गं पुरस्कृत्य कर्म चक्रुर्द्विजर्षभाः ।
अश्वमेधे महायज्ञे राज्ञोऽस्य सुमहात्मनः ॥ २ ॥

कर्म कुर्वन्ति विधिवद्याजका वेदपारगाः ।
यथाविधि यथान्यायं परिक्रामन्ति शास्त्रतः ॥

प्रवर्ग्य शास्त्रतः कृत्वा तथैवोपसङ्गं द्विजाः ।
चक्रुश्च विधिवत्सर्वमधिकं कर्म शास्त्रतः ॥ ४ ॥

अभिपूज्य ततो दृष्टाः सर्वे चक्रुर्यथाविधि ।
प्रातःसवनपूर्वाणि कर्माणि मुनिपुंगवाः ॥ ५ ॥

ऐन्द्रश्च विधिवद्दत्तो राजा चाभिष्टुतोऽनघः ।
माध्याह्निकं च सवनं प्रावर्तत यथाक्रमम् ॥ ६ ॥

तृतीयसवनं चैव राज्ञोऽस्य सुमहात्मनः ।
चक्रुस्तं शास्त्रतो दृष्ट्वा कर्माणि मुनिपुंगवाः ॥ ७ ॥

न चाहुतमभूत्तत्र स्थलितं वापि किञ्चन ।

दृश्यते ब्रह्मवत्सर्वं क्षेमयुक्तं हि चक्रिरे ॥ ८ ॥

न तेष्वहःसु श्रान्तो वा क्षुधितो वापि दृश्यते ।

नाविद्वान्ब्राह्मणभूतत्र नाशतानुचरस्तथा ॥ ९ ॥

ब्राह्मणा भुञ्जते नित्यं नाथवन्तश्च भुञ्जते ।

तापसा भुञ्जते चापि श्रमणा भुञ्जते तथा ॥ १० ॥

वृद्धाश्च व्याधिताश्चैव स्त्रियो बालास्तथैव च ।

भनिशं भुञ्जमानानां न तस्मिन्पलभ्यते ॥ ११ ॥

दीयतां दीयतामन्नं वासांसि विविधानि च ।

इति संचोदितास्तत्र तथा चक्रुरनेकशः ॥ १२ ॥

अन्नकूटाश्च बहवो दृश्यन्ते पर्वतोपमाः ।

दिवसे दिवसे तत्र सिद्धस्य विधिवत्तदा ॥ १३ ॥

नानादेशादनुप्राप्ताः पुरुषाः स्त्रीगणास्तथा ।

अन्नपानैः सुविहितास्तस्मिन्यज्ञे महात्मनः ॥ १४ ॥

अन्नं हि विधिवत्स्वाद्यु प्रशंसन्ति द्विजर्षभाः ।

अहो वृप्ताः स्म भद्रं त इति शुश्राव राघवः ॥

स्वलंकृताश्च पुरुषा ब्राह्मणान्पर्यवेषयन् ।

उपासते च तानन्ये सुमृष्टमणिकुण्डलाः ॥ १६ ॥

कर्मन्तरे तदा विप्रा हेतुवादान्वहून्पि ।

प्राहुश्च वाग्मिनो धीराः परस्परजिगीषया ॥ १७ ॥

दिवसे दिवसे तत्र संगतरे कुशला द्विजाः ।

सर्वकर्माणि चक्रुस्ते यथाशास्त्रं प्रचोदिताः ॥

नाषडङ्गविदत्रासीन्नात्रतो नाबहुश्रुतः ।

सदस्यस्तस्य वै राज्ञो नावेदकुशलो द्विजः ॥ १९ ॥

प्राप्ते यूपोच्छ्रये तस्मिन्षड् वैल्वाः खादिरास्तथा ॥

ताबन्तो बिल्वसहिताः पर्णिनश्च तथापरे ॥ २० ॥

श्लेष्मातकमयस्वेको देवदारुमयस्तथा ।

द्वावेव विहितौ तत्र बाहुव्यस्तपरिषदौ ॥ २१ ॥

कारिताः सर्व एवैते शास्त्रज्ञैर्यज्ञकोविदैः ।

शोभार्थं तस्य यज्ञस्य काञ्चनालंकृताऽभवन् ॥

एकविंशतियूपास्ते एकविंशत्यरत्नयः ।

वासोभिरेकविंशद्भिरेकैकं समलंकृताः ॥ २३ ॥

विन्यस्ता विधिवत्सर्वे शिल्पिभिः सुकृता दृढाः ।
अष्टाश्रयः सर्व एव श्लक्ष्णरूपसमन्विताः ॥ २४ ॥

आच्छादितास्ते वासोभिः पुष्पैर्गन्धैश्च भूषिताः ।
सप्तर्षयो दीप्तिमन्तो विराजन्ते यथा दिवि ॥

इष्टकाश्च यथान्यायं कारिताश्च प्रमाणतः ।
चितोऽग्निर्ब्राह्मणैस्तत्र कुशलैः शुल्बकर्मणि ॥

स चित्यो राजसिंहस्य संचितः कुशलैर्द्विजैः ।
गरुडो रुक्मपक्षो वै त्रिगुणोऽष्टादशात्मकः ॥

नियुक्तास्तत्र पशवस्तत्तदुद्दिश्य दैवतम् ।
उरगाः पक्षिनश्चैव यथाशास्त्रं प्रचोदिताः ॥

शामित्रे तु ह्यस्तत्र तथा जलचराश्च ये ।
ऋत्विग्भिः सर्वमेवैतन्नियुक्तं शास्त्रतस्तदा ॥ २९ ॥

पशूनां त्रिशतं तत्र यूपेषु नियतं तथा ।
अश्वरत्नोत्तमं तस्य राज्ञो दशरथस्य च ॥ ३० ॥

कौसल्या तं ह्यं तत्र परिचर्य समन्ततः ।
कृपाणैर्विशशासैनं त्रिभिः परमया मुदा ॥ ३१ ॥

पतत्रिणा तदा सार्धं सुस्थितेन च चेतसा ।
भवसद्रजनीमेकां कौसल्या धर्मकाम्यया ॥ ३३ ॥

होताध्वर्युस्तथोद्राता ह्येन समयोजयन् ।
महिष्या परिवृत्या च वावातां च तथापराम् ॥

पतत्रिणस्तस्य वपामुद्धृत्य नियतेन्द्रियः ।
ऋत्विक्परमसंपन्नः श्रपयामास शास्त्रतः । ३४ ॥

धूमगन्धं वपायास्तु जिघ्रति स्म नराधिपः ।
यथाकालं यथान्यायं निर्णुदन्पापमात्मनः ॥ ३५ ॥

ह्यस्य यानि चाङ्गानि तानि सर्वाणि ब्राह्मणाः ।
अग्नौ प्रास्यन्ति विधिवत्समन्त्राः षोडशर्त्विजः ॥

प्लुक्षशास्त्रासु यज्ञानामन्येषां क्रियते हविः ।
अश्वमेधस्य चैकस्य वैतसो भाग इष्यते ॥ ३७ ॥

त्र्यहोऽश्वमेधः संख्यातः कल्पसूत्रेण ब्राह्मणैः ।
चतुष्टोममहस्तस्य प्रथमं परिकल्पितम् ॥ ३८ ॥

उक्थं द्वितीयं संख्यातमतिरात्रं तथोत्तरम् ।
कारितास्तत्र बहवो विहिताः शास्त्रदर्शनात् ॥

व्योतिष्टोमायुषी चैवमतिरात्रौ च निर्मितौ ।

अभिजिद्विश्वजिच्चैवमप्तोर्यामो महाक्रतुः ॥ ४० ॥

प्राचीं होत्रे ददौ राजा दिशं स्वकुलवर्धनः ।

अध्वर्यवे प्रतीचीं तु ब्रह्मणे दक्षिणां दिशम् ॥

उद्गात्रे च तथोदीचीं दक्षिणैषा विनिर्मिता ।

अथमेधे महायज्ञे स्वयंभुविहिते पुरा ॥ ४२ ॥

क्रतुं समाप्य तु तदा न्यायतः पुरुषर्षभः ।

ऋत्विग्भ्यो हि ददौ राजा धरां तां कुलवर्धनः ॥

ऋत्विजस्त्वब्रुवन्सर्वे राजानं गतकल्मषम् ।

भवानेव महीं कृस्नामेको रक्षितुमर्हति ॥ ४४ ॥

न भूम्या कार्यमस्माकं न हि शक्ताः स्म पालने ।

रताः स्वाध्यायकरणे वयं नित्यं हि भूमिम् ॥४५॥

निष्क्रयं किञ्चिदेवेह प्रयच्छतु भवानिति ।

मणिरत्नं सुवर्णं वा गावो यद्वा समुशतम् ॥४६॥

तत्प्रयच्छ नरभ्रेष्ठ धरण्या न प्रयोजनम् ।

एवमुक्तो नरपतिर्ब्राह्मणैर्वेदपारगैः ॥ ४७ ॥

गवां शतसहस्राणि दश तेभ्यो ददौ नृपः ।

दशकोटीः सुवर्णस्य रजतस्य चतुर्गुणम् ॥ ४८ ॥

ऋत्विजस्तु ततः सर्वे प्रददुः सहिता वसु ।

ऋश्यशृङ्गाय मुनये वसिष्ठाय च धीमते ॥ ४९ ॥

ततस्ते न्यायतः कृत्वा प्रविभागं द्विजोत्तमाः ।

सुप्रीतमनसः सर्वे प्रत्यूचुर्मुदिता भृशम् ॥ ५० ॥

ततः प्रसर्पकेभ्यस्तु हिरण्यं सुसमाहितः ।

जाम्बूनदं कोटिशतं ब्राह्मणेभ्यो ददौ तदा ॥ ५१ ॥

इरिद्राय द्विजायाथ हस्ताभरणमुत्तमम् ।

कस्मैचिद्याचमानाय ददौ राघवनन्दनः ॥ ५२ ॥

ततः प्रीतेषु नृपतिर्द्विजेषु द्विजवत्सलः ।

प्रणाममकरोत्तेषां हर्षपर्याकुलेक्षणः ॥ ५३ ॥

तस्याशिषोऽथ विविधा ब्राह्मणैः समुदीरिताः ।

सदारस्य नृवीरस्य धरण्यां प्रणतस्य च ॥ ५४ ॥

ततः प्रीतमना राजा प्राप्य यज्ञमनुत्तमम् ।

पापापहं स्वर्नयनं दुस्तरं पार्थिवर्षभैः ॥ ५५ ॥

ततोऽब्रवीदृश्यशृङ्गं राजा दशरथस्तदा ।

कुलस्य वर्धनं त्वं तु कर्तुमर्हसि सुव्रत ॥ ५६ ॥

तथेति च स राजानमुवाच द्विजसत्तमः ।

भविष्यन्ति सुता राजंश्चत्वारस्ते कुलोद्बहाः ॥

इति चतुर्दशः सर्गः ॥



पञ्चदशः सर्गः ॥

मेधावी तु ततो ध्यात्वा स किञ्चिदिदमुत्तरम् ।

लब्धसंज्ञस्ततस्तं तु वेदज्ञो नृपमब्रवीत् ॥ १ ॥

इष्टिं तेऽहं करिष्यामि पुत्रीयां पुत्रकारणात् ।

अथर्वशिरसि प्रोक्तैर्मन्त्रैः सिद्धां विधानतः ॥ २ ॥

ततः प्रक्रम्य तामिष्टिं पुत्रीयां पुत्रकारणात् ।

जुहाव चाग्नौ तेजस्वी मन्त्रदृष्टेन कर्मणा ॥ ३ ॥

ततो देवाः सगन्धर्वाः सिद्धाश्च परमर्षयः ।

भागप्रतिग्रहार्थं वै समवेता यथाविधि ॥ ४ ॥

ताः समेत्य यथान्यायं तस्मिन्सदसि देवताः ।
 भद्रवल्लोककर्तारं ब्रह्माणं वचनं महत् ॥ ५ ॥

भगवंस्त्वत्प्रसादेन रावणो नाम राक्षसः ।
 सर्वाङ्गो बाधते वीर्याच्छासितुं तं न शक्नुमः ॥

त्वया तस्मै वरो दत्तः प्रीतेन भगवन्पुरा ।
 मानयन्तश्च तं नित्यं सर्वं तस्य क्षमामहे ॥

उद्वेजयति लोकांस्त्रीनुच्छित्तान्द्वेष्टि दुर्मतिः ।
 शक्रं त्रिदशराजानं प्रधर्षयितुमिच्छति ॥ ८ ॥

ऋषीन्यक्षान्सगन्धर्वानसुरान्ब्राह्मणांस्तथा ।
 भतिक्रामति दुर्धर्षो वरदानेन मोहितः ॥ ९ ॥

नैनं सूर्यः प्रतपति पार्श्वे वाति न मारुतः ।
 चलोर्मिमाली तं दृष्ट्वा समुद्रोऽपि न कम्पते ॥

सुमहङ्गो भयं तस्माद्राक्षसाद्द्वोरदर्शनात् ।
 वधार्थं तस्य भगवन्नुपायं कर्तुमर्हसि ॥ ११ ॥

एवमुक्तः सुरैः सर्वैश्चिन्तयित्वा ततोऽब्रवीत् ।
 इन्तायं विहितस्तस्य वधोपायो दुरात्मनः ॥१२॥

तेन गन्धर्वयक्षाणां देवदानवरक्षसाम् ।

अवध्योऽस्मीति वागुक्ता तथेत्युक्तं च तन्मया ॥

नाकीर्तयद्वज्ञानात्तद्रक्षो मानुषांस्तदा ।

तस्मात्स मानुषाद्वध्यो मृत्युर्नान्योऽस्य विद्यते ॥

एतच्छ्रुत्वा प्रियं वाक्यं ब्रह्मणा समुदाहृतम् ।

देवा महर्षयः सर्वे प्रहृष्टास्तेऽभवंस्तदा ॥ १५ ॥

एतस्मिन्नन्तरे विष्णुरुपायातो महाद्युतिः ।

शङ्खचक्रगदापाणिः पीतवासा जगत्पतिः ॥ १६ ॥

ब्रह्मणा च समागम्य तत्र तस्थौ समाहितः ।

तमब्रुवन्सुराः सर्वे समभिष्टूय संतताः ॥ १७ ॥

त्वां नियोक्ष्यामहे विष्णो लोकानां हितकाम्यया

राज्ञो दशरथस्य त्वमयोध्याधिपतेः प्रभोः ॥ १८ ॥

धर्मज्ञस्य वदान्यस्य महर्षिसमतेजसः ।

तस्य भार्यासु तिसृषु हीश्रीकीर्त्युपमासु च ॥ १९ ॥

विष्णो पुत्रत्वमागच्छ कृत्वात्मानं चतुर्विधम् ।

तत्र त्वं मानुषो भूत्वा प्रवृद्धं लोककण्ठकम् ॥

अवध्यं दैवतैर्विष्णो समरे जहि रावणम् ।
 स हि देवान्सगन्धर्वान्सिद्धांश्च मुनिसत्तमान् ॥
 राक्षसो रावणो मूर्खो वीर्योत्सेकेन बाधते ।
 ऋषयस्तु ततस्तेन गन्धर्वाप्सरसस्तथा ॥ २२ ॥
 क्रीडन्तो नन्दनवने क्रूरेण किल हिंसिताः ।
 वधार्थं वयमायातास्तस्य वै मुनिभिः सह ॥ २३ ॥
 सिद्धगन्धर्वयक्षाश्च ततस्त्वां शरणं गताः ।
 त्वं गतिः परमा देव सर्वेषां नः परंतप ॥ २४ ॥
 वधाय देवशत्रूणां नृणां लोके मनः कुरु ।
 एवमुक्तस्तु देवेशो विष्णुस्त्रिदशपुंगवः ॥ २५ ॥
 पितामहपुरोगांस्तान्सर्वलोकनमस्कृतः ।
 अत्रवीन्निदशान्सर्वान्समेतान्धर्मसंहितान् ॥ २६ ॥
 भयं त्यजत भद्रं वो हितार्थं युधि रावणम् ।
 सपुत्रपौत्रं सामात्यं समित्रज्ञातिबान्धवम् ॥ २७ ॥
 हत्वा क्रूरं दुरात्मानं देवर्षीणां भयावहम् ।
 दश वर्षं सहस्राणि दश वर्षशतानि च ॥ २८ ॥

वत्स्यामि मानुषे लोके पालयन्पृथिवीमिमाम् ।
 एवं दत्त्वा वरं देवो देवानां विष्णुरात्मवान् ।
 मानुषे चिन्तयामास जन्मभूमिमथात्मनः ॥

ततः पद्मपलाशाक्षः कृत्वात्मानं चतुर्विधम् ।
 पितरं रोचयामास तदा दशरथं नृपम् ॥ ३० ॥

ततो देवर्षिगन्धर्वाः सरुद्राः साप्सरोगणाः ।
 स्तुतिभिर्दिव्यरूपाभिस्तुष्टुवुर्मधुसूदनम् ॥ ३१ ॥

तमुद्धतं रावणमुग्रतेजसं

प्रवृद्धदर्पं त्रिदशेश्वरद्विषम् ।

विरावणं साधुतपस्विकण्टकं

तपस्विनामुद्धरतं भयावहम् ॥ ३२ ॥

तमेव हत्वा सबलं सबान्धवं


विरावणं रावणमुग्रपौरुषम् ।

स्वर्लोकमागच्छ गतज्वरश्चिरं

सुरेन्द्रगुप्तं गतदोषकल्मषम् ॥ ३३ ॥

इति पञ्चदशः सर्गः ॥

षोडशः सर्गः ।



ततो नारायणो देवो नियुक्तः सुरसत्तमैः ।

जानन्नपि सुरानेवं श्लक्ष्णं वचनमब्रवीत् ॥ १ ॥

उपायः को वधे तस्य राक्षसाधिपतेः सुराः ।

यमहं तं समास्थाय निहन्यामृषिकण्टकम् ॥ २ ॥

एवमुक्ताः सुराः सर्वे प्रत्यूचुर्विष्णुमव्ययम् ।

मानुषीं तनुमास्थाय रावणं जहि संयुगे ॥ ३ ॥

स हि तेपे तपस्तीव्रं दीर्घकालमरिन्दम ।

येन तुष्टोऽभवद्ब्रह्मा लोककृल्लोकपूजितः ॥ ४ ॥

संतुष्टः प्रददौ तस्मै राक्षसाय वरं प्रभुः ।

नानाविधेभ्यो भूतेभ्यो भयं नान्यत्र मानुषात् ॥

भवज्ञाताः पुरा तेन वरदानेन मानवाः ।

एवं पितामहात्तस्माद्वरं प्राप्य स दर्पितः ॥ ६ ॥

दत्सादयति लोकांस्त्रीन्स्त्रियश्चाप्यपकर्षति ।

तस्मात्तस्य वधो दृष्टो मानुषेभ्यः परंतप ॥ ७ ॥

इत्येतद्वचनं श्रुत्वा सुराणां विष्णुरात्मवान् ।
पितरं रोचयामास तदा दशरथं नृपम् ॥ ८ ॥

स चाप्यपुत्रो नृपतिस्तस्मिन्काले महाद्युतिः ।
अयजत्पुत्रियामिष्टिं पुत्रेऽसुररिसूदनः ॥ ९ ॥

स कृत्वा निश्चयं विष्णुरामन्त्र्य च पितामहम् ।
अन्तर्धानं गतो देवैः पूज्यमानो महर्षिभिः ॥ १० ॥

ततो वै यजमानस्य पावकादतुलप्रभम् ।
प्रादुर्भूतं महद्भूतं महावीर्यं महाबलम् ॥ ११ ॥

कृष्णं रक्ताम्बरधरं रक्तास्यं दुन्दुभिस्वनम् ।
स्निग्धहर्यक्षतनुजश्मश्रुप्रवरमूर्धजम् ॥ १२ ॥

शुभलक्षणसंपन्नं दिव्याभरणभूषितम् ।
शैलशृङ्गसमुत्सेधं दृप्तशार्दूलविक्रमम् ॥ १३ ॥

दिवाकरसमाकारं दीप्तानलशिखोपमम् ।
तप्तजाम्बूनदमयीं राजतान्तपरिच्छदाम् ॥ १४ ॥

दिव्यपायससंपूर्णौ पात्रौ पत्नीमिव प्रियाम् ।
प्रगृह्य विपुलां दोर्भ्यां स्वयं मायामयीमिव ॥ १५ ॥

समवेक्ष्यान्नवीद्वाक्यमिदं दशरथं नृपम् ।

प्राजापत्यं नरं विद्धि मामिहाभ्यागतं नृप ॥

ततः परं तदा राजा प्रत्युवाच कृताञ्जलिः ।

भगवन्स्वागतं तेऽस्तु किमहं करवाणि ते ॥ १७ ॥

अथो पुनरिदं वाक्यं प्राजापत्यो नरोऽब्रवीत् ।

राजन्नर्चयता देवानद्य प्राप्तमिदं त्वया ॥ १८ ॥

इदं तु नृपशार्दूल पायसं देवनिर्मितम् ।

प्रजाकरं गृहाण त्वं धन्यमारोग्यवर्धनम् ॥ १९ ॥

भार्याणामनुरूपाणामशनीतेति प्रयच्छ वै ।

तासु त्वं लप्स्यसे पुत्रान्यदर्थं यजसे नृप ॥ २० ॥

तथेति नृपतिः प्रीतः शिरसा प्रतिगृह्य ताम् ।

पार्त्रीं देवान्नसंपूर्णां देवदत्तां हिरण्मयीम् ॥ २१ ॥

अभिवाद्य च तद्भूतमद्भुतं प्रियदर्शनम् ।

मुदा परमया युक्तश्चकाराभिप्रदक्षिणम् ॥ २२ ॥

ततो दशरथः प्राप्य पायसं देवनिर्मितम् ।

बभूव परमप्रीतः प्राप्य वित्तमिवाधनः ॥ २३ ॥

ततस्तदद्भुतप्रख्यं भूतं परमभास्वरम् ।

संवर्तयित्वा तत्कर्म तत्रैवान्तरधीयत ॥ २४ ॥

हर्षराश्मिभिरुद्द्योतं तस्यान्तःपुरमाबभौ ।

शारदस्याभिरामस्य चन्द्रस्येव नभोऽशुभिः ॥

सोऽन्तःपुरं प्रविश्यैव कौसल्यामिदमब्रवीत् ।

पायसं प्रतिगृहीष्व पुत्रीयमिदमात्मनः ॥ २६ ॥

कौसल्यायै नरपतिः पायसार्धं ददौ तदा ।

अर्धादर्थं ददौ चापि सुमित्रायै नराधिपः ॥

कैकेय्यै चावशिष्टार्धं ददौ पुत्रार्थकारणात् ।

प्रददौ चावशिष्टार्धं पायसस्यामृतोपमम् ॥

अनुचिन्त्य सुमित्रायै पुनरेव महीपतिः ।

एवं तासां ददौ राजा भार्याणां पायसं पृथक् ॥

तास्त्वेतत्पायसं प्राप्य नरेन्द्रस्योत्तमाः स्त्रियः ।

संमानं मेनिरे सर्वाः प्रहर्षोदितचेतसः ॥ ३० ॥

ततस्तु ताः प्राश्य तदुत्तमस्त्रियो

महीपतेरुत्तमपायसं पृथक् ।

हुताशनादित्यसमानतेजस-

श्चिरेण गर्भान्प्रतिपेदिरे तदा ॥ ३१ ॥

ततस्तु राजा प्रस्रमीक्ष्य ताः स्त्रियः

प्ररूढगर्भाः प्रतिबुध्यमानसः ।

बभूव हृष्टस्त्रिदिवे यथा हरिः

सुरेन्द्रसिद्धर्षिगणाभिपूजितः ॥ ३२ ॥

इति षोडशः सर्गः ॥

सप्तदशः सर्गः ॥

पुत्रत्वं तु गते विष्णौ राज्ञस्तस्य महात्मनः ।

उवाच देवताः सर्वाः स्वयंभूर्भगवानिदम् ॥ १ ॥

सत्यसंधस्य वीरस्य सर्वेषां नो हितैषिणः ।

विष्णोः सहायान्बलितः सृजध्वं कामरूपिणः ॥

मायाविदश्च शूरांश्च वायुवगेसमाज्जवे ।

नयज्ञान्बुद्धिसंपन्नान्विष्णुतुल्यपराक्रमान् ॥ ३ ॥

असंहार्यानुपायज्ञान्सिंहसंहननान्वितान् ।

सर्वास्त्रगुणसंपन्नानमृतप्राशनानिव ॥ ४ ॥

अप्सरःसु च मुख्यासु गन्धर्वाणां तनूषु च ।

किंनरीणां च गात्रेषु वानरीणां तनूषु च ॥ ५ ॥

यक्षपन्नगकन्यासु ऋश्विद्याधरीषु च ।

सृजध्वं हरिरूपेण पुत्रांस्तुल्यपराक्रमान् ॥ ६ ॥

पूर्वमेव मया सृष्टो जाम्बवानृक्षपुंगवः ।

जृम्भमाणस्य सहसा मम वक्त्रादजायत ॥ ७ ॥

ते तथोक्ता भगवता तत्प्रतिश्रुत्य शासनम् ।

जनयामासुरेवं ते पुत्रान्वानररूपिणः ॥ ८ ॥

ऋषयश्च महात्मानः सिद्धविद्याधरोरगाः ।

चारणाश्च सुतान्वीरान्ससृजुर्वनचारिणः ॥ ९ ॥

वानरेन्द्रं महेन्द्राभिमिन्द्रो वालिनमूर्जितम् ।

सुप्रीवं जनयामास तपनक्षपतां वरः ॥ १० ॥

बृहस्पतिस्त्वजनय तारं नाम महाहरिम् ।

सर्ववानरमुख्याणां बुद्धिमन्तमनुत्तमम् ॥ ११ ॥

घनदस्य सुतः श्रीमान्वानरो गन्धमादनः ।

विश्वकर्मा त्वजनयन्नलं नाम महाहरिम् ॥ १२ ॥

पावकस्य सुतः श्रीमाम्नीलोऽग्निसदृशप्रभः ।

तेजसा यशसा वीर्यादत्यरिच्यत वानरान् ॥ १३ ॥

रूपद्रविणसंपन्नावश्विनौ रूपसंमतौ ।

मैन्दं च द्विविदं चैव जनयामासतुः स्वयम् ॥

वरुणो जनयामास सुषेणं नाम वानरम् ।

शरभं जनयामास पर्जन्यस्तु महाबलम् ॥ १५ ॥

मारुतस्यात्मजः श्रीमान्हनुमान्नाम वानरः ।

वज्रसंहननोपेतो वैनतेयसमो जवे ॥ १६ ॥

सर्ववानरमुख्येषु बुद्धिमान्बलवानपि ।

ते सृष्टा बहुसाहस्रा दशग्रीववधे रताः ॥ १७ ॥

अप्रमेयबला वीरा विक्रान्ताः कामरूपिणः ।

ते गजाचलसंकाशा वपुष्मन्तो महाबलाः ॥

ऋक्षवानरगोपुच्छाः क्षिप्रमेवाभिजज्ञिरे ।

यस्य देवस्य यद्रूपं वेषो यश्च पराक्रमः ॥ १९ ॥

सप्तदशः सर्गः ।

अजायत समस्तेन तस्य तस्य सुतः पृथक् ।

गोलाङ्गुलीषु चोत्पन्नाः केचित्संमतविक्रमाः ॥

ऋक्षीषु च तथा जाता वानराः किंनरीषु च ।

देवा महर्षिगन्धर्वास्ताक्षर्या यक्षा यशस्विनः ॥

नागाः किंपुरुषाश्चैव सिद्धविद्याधरोरगाः ।

बहवो जनयामासुर्दृष्टास्तत्र सहस्रशः ॥ २२ ॥

वानरान्सुमहाकायान्सर्वान्वै वनचारिणः ।

सिंहशार्दूलसदृशा दर्पेण च बलेन च ॥ २३ ॥

शिलाप्रहरणाः सर्वे सर्वे पादपयोधिनः ।

नखदंष्ट्रायुधाः सर्वे सर्वे सर्वाल्लकोविदाः ॥

विचालयेयुः शैलेन्द्रान्भेद्येयुः स्थिरान्द्रुमान् ।

श्लोभयेयुश्च वेगेन समुद्रं सरितां पतिम् ॥ २५ ॥

दारयेयुः क्षितिं पद्भ्यामाप्लवेयुर्महार्णवम् ।

नभःस्थलं विशेयुश्च गृहीयुरपि तोयदान् ॥

गृहीयुरपि मातङ्गान्मत्तान्प्रव्रजतो वने ।

नर्दमानाश्च नादेन पातयेयुर्विहंगमान् ॥ २७ ॥

ईदृशानां प्रसूतानि हरीणां कामरूपिणाम् ।

शतं शतसहस्राणि यूथपानां महात्मनाम् ॥ २८ ॥

ते प्रधानेषु यूथेषु हरीणां हरियूथपाः ।

बभूवुर्यूथपश्रेष्ठा वीरांश्चाजनयन्हरीन् ॥ २९ ॥

अन्ये ऋक्षवतः प्रस्थानुपतस्थुः सहस्रशः ।

अन्ये नानाविधाऽशैलान्भेजिरे काननानि च ॥

सूर्यपुत्रं च सुप्रीवं शक्रपुत्रं च वालिनम् ।

भ्रातरावुपतस्थुस्ते सर्वे एव हरीश्वराः ॥ ३१ ॥

नलं नीलं हनूमन्तमन्यांश्च हरियूथपान् ।

ते ताक्ष्यबलसंपन्नाः सर्वे युद्धविशारदाः ॥ ३२ ॥

विचरन्तोऽर्दयन्दर्पात्सिंहव्याघ्रमहोरगान् ।

तांश्च सर्वान्महाबाहुर्वाली विपुलविक्रमः ॥ ३३ ॥

जुगोप भुजवीर्येण ऋक्षगोपुच्छवानरान् ।

तैरियं पृथिवी शूरैः सपर्वतवनार्णवा ।

कीर्णा विविधसंस्थानैर्नानाव्यञ्जनलक्षणैः ॥ ३५ ॥

तैर्मैघवृन्दाचलकूटकल्पै-

महावलैर्वानरयूथपालैः ।

बभूव भूर्भूमशरीररूपैः

• समावृता रामसहायहेतोः ॥ ३५ ॥

इति सप्तदशः सर्गः ॥

अष्टादशः सर्गः ॥

निर्वृत्ते तु क्रतौ तस्मिन्हयमेधे महात्मनः ।

प्रतिगृह्य सुरा भागान्प्रतिजग्मुर्यथागतम् ॥ १ ॥

समाप्तदीक्षानियमः पत्नीगणसमन्वितः ।

प्रविवेश पुरीं राजा सभृत्यबलवाहनः ॥ २ ॥

यथार्हं पूजितास्तेन राज्ञा वै पृथिवीश्वराः ।

मुदिताः प्रप्रयुर्देशान्प्रणम्य मुनिपुंगवम् ॥ ३ ॥

श्रीमतां गच्छतां तेषां स्वपुराणि पुरात्ततः ।

बलानि राज्ञां शुभ्राणि प्रहृष्टानि चक्राशिरे ॥४॥

गतेषु पृथिवीशेषु राजा दशरथस्तदा ।

प्रविवेश पुरीं श्रीमान्पुरस्कृत्य द्विजोत्तमान्

शान्तया प्रययौ सार्धमृश्यशृङ्गः सुपूजितः ।

अन्वीयमानो राज्ञाथ सानुयात्रेण धीमता ॥ ६ ॥

एवं विसृज्य तान्सर्वान् राजा संपूर्णमानसः ।

उवास सुखितस्तत्र पुत्रोत्पत्तिं विचिन्तयन् ॥ ७ ॥

ततो यज्ञे समाप्ते तु ऋतूनां षट् समत्ययुः ।

ततश्च द्वादशे मासे चैत्रे नावभिके तियौ ॥

नक्षत्रेऽदितिदैवत्ये स्वाच्चसंस्थेषु पञ्चसु ।

ग्रहेषु कर्कटे लग्ने वाक्पताविन्दुना सह ॥ ९ ॥

प्रोद्यमाने जगन्नाथं सर्वलोकनमस्कृतम् ।

कौसल्याजनयद्रागं दिव्यलक्षणसंयुतम् ॥

विष्णोरर्धं महाभागं पुत्रमैश्वराकर्षणम् ।

कौसल्या शुशुभे तेन पुत्रेणामितनेजसा ॥

यथा वरेण देवानामादितिर्वज्रपाणिना
भरतो नाम कैकेय्यां जज्ञे सत्यपराक्रमः ॥

साक्षाद्विष्णोश्चतुर्भागः सर्वैः समुदितो गुणैः ।
अथ लक्ष्मणशत्रुघ्नौ सुमित्राजनयत्सुतौ ॥

सर्वास्त्रकुशलौ वीरौ विष्णोरर्धसमन्वितौ ।
पुष्ये जातस्तु भरतो मीनकग्रे प्रसन्नधीः ॥

सार्पे जातौ च सौमित्री कुलीरेऽभ्युदिते रवौ ।
राज्ञः पुत्रा महात्मानश्चत्वारो जज्ञिरे पृथक् ॥

गुणवन्तोऽनुरूपाश्च रुच्या प्रोष्ठपदोपमाः ।
जगुः कलं च गन्धर्वा ननृतुश्चाप्सरोगणाः ॥

देवदुन्दुभयो नेदुः पुष्पवृष्टिश्च खाच्च्युता ।
उत्सवश्च महानासीदयोध्यायां जनाकुलः ॥

रथ्याश्च जनसंवाधा नटनर्तकसंकुलाः ।

गायनैश्च विराविष्यो वादकैश्च तथापरैः ॥

प्रदेयांश्च ददौ राजा सूतमागधवन्दिनाम् ।

ब्राह्मणेभ्यो ददौ वित्तं गोघनानि सहस्रशः ॥

अतीत्यैकादशाहं तु नामकर्म तथाकरोत् ।

ज्येष्ठं रामं महात्मानं भरतं केकयीसुतम् ॥२०॥

रामो रमयन्नामैः भरतः अर्द्धवत्सलः

सौमित्रिं लक्ष्मणमिति शत्रुघ्नमपरं तथा ।

लक्ष्मणे वैदिकेन नामदेः शत्रुघ्नश्च

वासिष्ठः परमप्रीता नामानि कृतवांस्तदा ॥ २१ ॥

ब्राह्मणान्भोजयामास पौराजानपदानपि ।

अद्दद्ब्राह्मणानां च रत्नौघममितं बहु ॥ २२ ॥

तेषां जन्मक्रियादीनि सर्वकर्माण्यकारयत् ।

तेषां केतुरिव ज्येष्ठो रामो रतिकरः पितुः ॥२३॥

स्वयंभूरिव भूतानां बभूव गुणवत्तरः ।

सर्वे वेदविदः शूराः सर्वे लोकहिते रताः ॥२४॥

सर्वे ज्ञानोपसंपन्नाः सर्वे समुदिता गुणैः ।

तेषामपि महातेजा रामः सत्यपराक्रमः ॥ २५ ॥

इष्टः सर्वस्य लोकस्य शशाङ्क इव निर्मलः ।

गजस्कन्धेऽश्वपृष्ठे च रथचर्यासु संमतः ॥ २६ ॥

वनुर्वेदे च निरतः पितृशुश्रूषणे रतः ।

बाल्यात्प्रभृति सुस्निग्धो लक्ष्मणो लक्ष्मिवर्धनः ॥

रामस्य लोकरामस्य भ्रातुर्ज्येष्ठस्य नित्यशः ।

सर्वप्रियकरस्तस्य रामस्यापि शरीरतः ॥ २८ ॥

लक्ष्मणो लक्ष्मिसंपन्नो बहिःप्राण इवापरः ।

न च तेन विना निद्रां लभते पुरुषोत्तमः ॥

मृष्टमन्नमुपानांतमश्नांते न हि तं विना ।

यदा हि ह्यमारूढो मृगयां याति राघवः ॥

तदैतं पृष्ठतोऽभ्येति सधनुः परिपालयन् ।

भरतस्यापि शत्रुघ्नो लक्ष्मणावरजो हि सः ॥३१॥

प्राणैः प्रियतरो नित्यं तस्य चासीत्तथा प्रियः ।

स चतुर्भिर्महाभागैः पुत्रैर्दशरथः प्रियैः ॥ ३२ ॥

बभूव परमप्रीतो वेदैरिव पितामहः ।

ते यदा ज्ञानसंपन्नाः सर्वे समुदिता गुणैः ॥३३॥

ऋमन्तः कीर्तिमन्तश्च सर्वज्ञा दीर्घदर्शिनः ।

तेषामेवंप्रभावाणां सर्वेषां दीप्ततेजसाम् ॥ ३४ ॥

पिता दशरथो हृष्टो ब्रह्मा लोकाधिपो यथा ।
ते चापि मनुजव्यात्रा वैदिकाध्ययने रताः ॥

पितृशुश्रूषणरता धनुर्वेदे च निष्ठिताः ।

अथ राजा दशरथस्तेषां दारक्रियां प्रति ॥ ३६ ॥

चिन्तयामास धर्मात्मा सोपाध्यायः स्रवान्धवः ।

तस्य चिन्तयमानस्य मन्त्रिमध्ये महात्मनः ॥

अभ्यागच्छन्महातेजा विश्वामित्रो महामुनिः ।

स राज्ञो दर्शनाकाङ्क्षी द्वाराध्यक्षानुवाच ह ॥

शीघ्रमाख्यात मां प्राप्तं कौशिकं गाधिनः सुतम् ।

तच्छ्रुत्वा वचनं त्रासाद्राज्ञो वैश्व प्रदुर्दुतुः ॥

संभ्रान्तमनसः सर्वे तेन वाक्येन चोदिताः ।

ते गत्वा राजभवनं विश्वामित्रमृषिं तदा ॥ ४० ॥

प्राप्तमावेदयामासुर्नृपायैक्ष्वाकवे तदा ।

तेषां तद्वचनं श्रुत्वा सपुरोधाः समाहितः ॥ ४१ ॥

प्रत्युज्जगाम तं हृष्टो ब्रह्माणभिव वासवः ।

स दृष्ट्वा ब्वलितं क्षीप्या तापसं संशितव्रतम् ॥

प्रहृष्टवदनो राजा ततोऽर्घ्यं समुपाहरत् ।

स राज्ञः प्रतिगृह्यार्घ्यं शास्त्रदृष्टेन कर्मणा ॥

कुशलं चाव्ययं चैव पर्यपृच्छन्नराधिपम् ।

पुरे कोशे जनपदे बान्धवेषु सुहृत्सु च ॥ ४४ ॥

कुशलं कौशिको राज्ञः पर्यपृच्छत्सुधार्मिकः ।

अपि ते संनताः सर्वे सामन्ता रिपवो जिताः ॥

दैवं च मानुषं चापि कर्म ते साध्वनुष्ठितम् ।

वसिष्ठं च समागम्य कुशलं मुनिपुंगवः ॥ ४६ ॥

ऋषीश्चान्यान्यथान्यायं महाभागानुवाच ह ।

ते सर्वे हृष्टमनसस्तस्य राज्ञो निवेशनम् ॥ ४७ ॥

विविशुः पूजितास्तत्र निषेदुश्च यथार्हतः ।

अथ हृष्टमना राजा विश्वामित्रं महामुनिम् ॥

उवाच परमोदारो हृष्टस्तमभिपूजयन् ।

यथामृतस्य संप्राप्तिर्यथा वर्षमनूदके ॥ ४९ ॥

यथा सदृशदारेषु पुत्रजन्माप्रजस्य च

प्रणष्टस्य यथा लाभो यथा हर्षो महोदये ॥ ५० ॥

तथैवागमनं मन्ये स्वागतं ते महामुने ।

कं च ते परमं कामं करोमि किमु हर्षितः ॥

पात्रभूतोऽसि मे ब्रह्मन्दिष्ट्या प्राप्तोऽसि धार्मिक ।

अद्य मे सफलं जन्म जीवितं च सुजीवितम् ॥

पूर्वं राजर्षिशब्देन तपसा द्योतितप्रभः ।

ब्रह्मर्षित्वमनुप्राप्तः पूज्योऽसि बहुधा मया ॥५३॥

तद्द्भुतमिदं ब्रह्मन्पवित्रं परमं मम ।

शुभश्रेयसगतश्चाहं तव संदर्शनात्प्रभो ॥ ५४ ॥

ब्रूहि यत्प्रार्थितं तुभ्यं कार्यमागमनं प्रति ।

इच्छाम्यनुगृहीतोऽहं त्वदर्थपरिवृद्धये ॥

कार्यस्य न विमर्शं च गन्तुमर्हसि कौशिक ।

कर्ता चाहमशेषेण दैवतं हि भवान्मम ॥ ५६ ॥

मम चायमनुप्राप्तो महानभ्युदयो द्विज ।

तवागमनजः कृत्स्नो धर्मश्चानुत्तमो मम ॥५७॥

इति हृदयसुखं निशम्य वाक्यं

श्रुतिसुखमासवता विनीतमुक्तम् ।

प्रथितगुणयशा गुणैर्विशिष्टः

परमऋषिः परमं जगाम हर्षम् ॥ ५८ ॥

इति अष्टादशः सर्गः ॥



एकोनविंशः सर्गः ॥

तच्छ्रुत्वा राजासिंहस्य वाक्यमद्भुतविस्तरम् ।

हृष्टरोमा महातेजा विश्वामित्रोऽभ्यभाषत ॥

सदृशं राजशार्दूल तवैतद्भुवि नान्यथा ।

महावंशप्रसूतस्य वासिष्ठव्यपदेशिनः ॥ २ ॥

यत्तु मे हृद्गतं वाक्यं तस्य कार्यस्य निश्चयम् ।

कुरुष्व राजशार्दूल भव सत्यप्रतिश्रवः ॥ ३ ॥

अहं नियममातिष्ठे सिद्धयर्थं पुरुषर्षभ ।

तस्य विघ्नकरौ द्वौ तु राश्रसौ कामरुपिणौ ॥

व्रते मे बहुशस्त्रीर्णे समाप्त्यां राश्रसाविमौ ।

तौ मांसरुधिरौघेन वेदिं तामभ्यवर्षताम् ॥ ५

अवधूते तथाभूते तस्मिन्नियमनिश्चये ।
कृतश्रमो निरुत्साहस्तस्माद्देशादपक्रमे ॥ ६ ॥

न च मे क्रोधमुत्स्रष्टुं बुद्धिर्भवति पार्थिव ।
तथाभूता हि सा चर्या न शापस्तत्र मुच्यते ॥

स्वपुत्रं राजशार्दूल रामं सत्यपराक्रमम् ।
काकपक्षधरं शूरं व्येष्टं मे दातुमर्हसि ॥ ८ ॥

शक्तो ह्येष मया गुप्तो दिव्येन स्वेन तेजसा ।
राक्षसा ये विकर्तारस्तेषामपि विनाशने ॥ ९ ॥

श्रेयश्चास्मै प्रदास्यामि बहुरूपं न संशयः ।
त्रयाणामपि लोकाणां येन ख्यातिं गमिष्यति ॥

न च तौ राममासाद्य शक्तौ स्थातुं कथंचन ।
न च तौ राववादन्यो हन्तुमुत्स्रहते पुमान् ॥

वीर्योत्सिकौ हि तौ पापौ कालपाशबशं गतौ ।
रामश्च राजशार्दूल न पर्याप्तौ महात्मनः ॥

न च पुत्रकृतं स्नेहं कर्तुमर्हसि पार्थिव ।
अहं ते प्रतिजानामि हतौ तौ विद्धि राक्षसौ ॥

भहं वेद्मि महात्मानं रामं सत्यपराक्रमम् ।
वसिष्ठोऽपि महातेजा ये चेमे तपसि स्थिताः ॥

यदि ते धर्मलाभं च यशश्च परमं भुवि ।
स्थिरमिच्छसि राजेन्द्र रामं मे दातुमर्हसि ॥

यद्यभ्यनुज्ञां काकुत्स्थ ददते तव मन्त्रिणः ।
वसिष्ठप्रमुखाः सर्वे ततो रामं विसर्जय ॥

अभिप्रेतमसंसक्तमात्मजं दातुमर्हसि ।
दशरात्रं हि यज्ञस्य रामं राजीवलोचनम् ॥

नात्येति कालो यज्ञस्य यथायं मम राघव ।
तथा कुरुष्व भद्रं ते मा च शोके मनः कृथाः ॥

इत्येवमुक्त्वा धर्मात्मा धर्मार्थसहितं वचः ।
विरराम महातेजा विश्वामित्रो महामुनिः ॥

स तन्निशम्य राजेन्द्रो विश्वामिन्नवचः शुभम् ।
शोकमभ्यागमत्त्रिं व्यषीदत भयान्वितः ॥

इति हृदयमनोविदारणं

मुनिवचनं तदतीव शुश्रुवान् ।

नरपातरगमद्भय मह-

द्व्यथितमनाः प्रचचाल चासनात् ॥

इति एकोनविंशः सर्गः ॥

—*—

विंशः सर्गः ॥

—*—

तच्छ्रुत्वा राजशार्दूलं विश्वामित्रस्य भाषितम् ।

मुहूर्तमिव निःसंज्ञः संज्ञावानिदमब्रवीत् ॥ १ ॥

ऊनषोडशवर्षो मे रामो राजीवलोचनः ।

न युद्धयोग्यतामस्य पश्यामि सह राक्षसैः ॥

इयमक्षौहिणी पूर्णा यस्याहं पतिरीश्वरः ।

अनया संवृतो गत्वा योद्धाहं तैर्निशाचरैः ॥

इमे शूराश्च विक्रान्ता भृत्या मेऽह्निविशारदाः ।

योग्या रक्षोगणैर्योद्धुं न रामं नेतुमर्हसि ॥ ४ ॥

अहमेव धनुष्पाणिर्गोप्ता समरमूर्धनि ।

यावत्प्राणान्धरिष्यामि तावद्योत्स्ये निशाचरैः ॥

निर्विघ्ना त्रतचर्या सा भविष्यति सुरक्षिता ।

अहं तत्रागमिष्यामि न रामं नेतुमर्हसि ॥ ६ ॥

बालो ह्यकृतविद्यश्च न च वेत्ति बलाबलम् ।

न चास्त्रबलसंयुक्तो न च युद्धविशारदः ॥ ७ ॥

न चासौ रक्षसां योग्यः कूटयुद्धा हि ते ध्रुवम् ।

विप्रयुक्तो हि रामेण मुहूर्तमपि नोत्सहे ॥ ८ ॥

जीवितुं मुनिशार्दूल न रामं नेतुमर्हसि ।

यदि वा राघवं ब्रह्मभेतुमिच्छसि सुव्रत ॥ ९ ॥

चतुरङ्गसमायुक्तं मया च सह तं नय ।

षष्टिर्वर्षसहस्राणि जातस्य मम कौशिक ॥

दुःखेनोत्पादितश्चायं न रामं नेतुमर्हसि ।

चतुर्णामात्मजानां हि प्रीतिः परमिका मम ॥

ज्येष्ठं धर्मप्रधानं च न रामं नेतुमर्हसि ।

किंवीर्या राक्षसास्ते च कस्य पुत्राश्च के च ते ।

कथंप्रमाणाः के चैतान् रक्षन्ति मुनिपुंगव ।

कथं च प्रतिकर्तव्यं तेषां रामेण रक्षसाम् ॥

वालकाण्डे

सामकैर्वा वलैर्ब्रह्मन्मया वा कूटयोधिनाम् ।

सर्वं मे शंस भगवन्कथं तेषां मया रणे ॥ १४ ॥

स्थातव्यं दुष्टभावानां वीर्योत्सिक्ता हि राक्षसाः ।

तस्य तद्वचनं श्रुत्वा विश्वामित्रोऽभ्यभाषत ॥

पुलस्त्यवंशप्रभवो रावणा नाम राक्षसः ।

स ब्रह्मणा दत्तवरस्त्रैलोक्यं बाधते भृशम् ॥

महाबलो महावीर्यो राक्षसैर्वहुर्भिवृतः ।

श्रूयते हि महावीर्यो रावणा राक्षसाधरः ॥

साक्षाद्द्वैश्रवणभ्राता पुत्रो विश्रवसो मुनेः ।

यदा स्वयं न यज्ञस्य विघ्नकर्ता महाबलः ॥

तेन भ्रंचोदितौ द्वौ तु राक्षसौ सुमहावधौ ।

मारीचश्च सुबाहुश्च यज्ञविघ्नं करिष्यतः ॥ १९ ॥

इत्युक्तो मुनिना तेन राजोवाच मुनिं तदा ।

न हि शक्तोऽस्मि संग्रामे स्थातुं तस्य दुरात्मनः ॥

स त्वं प्रसादं धर्मज्ञ कुरुष्व मम पुत्रके ।

मम चैवाल्यभाग्यस्य दैवतं हि भवान्गुरुः ॥

देवदानवगन्धर्वा यक्षाः पतंगपन्नगाः ।

न शक्ता रावणं सोढुं किं पुनर्मानवा युधि ॥

स हि वीर्यवतां वीर्यमादत्ते युधि राक्षसः ।

तेन चाहं न शक्नोमि संयोद्धुं तस्य वा बलैः ॥

सबलो वा मुनिश्रेष्ठ सहितो वा ममात्मजैः ।

कथमप्यमरप्रख्यं संग्रामाणामकोविदम् ॥ २४ ॥

बालं मे तनयं ब्रह्मज्ञैव दास्यामि पुत्रकम् ।

अथ कालोपमौ युद्धे सुतौ सुन्दोपसुन्दयोः ॥

ब्रह्मविघ्नकरौ तौ ते नैव दास्यामि पुत्रकम् ।

मारीचश्च सुबाहुश्च वीर्यवन्तौ सुशिक्षितौ ।

तयोरन्यतरेणाहं योद्धा स्यां ससुहृद्गणः ॥ २६ ॥

इति नरपतिजल्पनाद्विजेन्द्रं

कुशिकमुतं सुमहान्विवेश मन्युः ।

सुहुत इव मखेऽग्निराज्यसिक्तः

समभवदुज्ज्वलितो महर्षिवह्निः ॥ २७ ॥

इति विंशः सर्गः ॥

एकविंशः सर्गः ॥

तच्छ्रुत्वा वचनं तस्य स्नेहपर्याकुलाक्षरम् ।

समन्व्युः कौशिको वाक्यं प्रत्युवाच महीपतिम् ॥

पूर्वमर्थं प्रतिश्रुत्य प्रतिज्ञां हातुमिच्छसि ।

दासवाणामयुक्तोऽयं कुलस्यास्य विपर्ययः ॥ २ ॥

यदीदं ते क्षमं राजन्गमिष्यामि यथागतम् ।

मिथ्याप्रतिज्ञः काकुत्स्थ सुखी भव सवान्धवः ॥

तस्य रोषपरीतस्य विश्वामित्तस्य धीमतः ।

चचाळ वसुधा कृत्स्ना विवेश च भयं सुरान् ॥

प्रसरूपं तु विज्ञाय जगत्सर्वं महानृषिः ।

नृपतिं सुव्रतो धीरो वसिष्ठो वाक्यमब्रवीत् ॥

इक्ष्वाकूणां कुले जातः साक्षाद्धर्म इवापरः ।

धृतिमान्सुव्रतः श्रीमान् धर्म हातुमर्हसि ॥ ६ ॥

त्रिषु लोकेषु विख्यातो धर्मात्मा इति राषव ।

स्वधर्मं प्रतिपद्यस्व नाधर्म्यं बोद्धुमर्हसि ॥ ७ ॥



पूर्वमर्थं प्रतिश्रुत्व, प्रतिज्ञां हानुमिच्छन्मि । राघवाणामयुक्तोऽयं कुलस्यास्य विपर्ययः ॥
 यदीदं ते क्षमं राजन्नामिदं यथागतम् । मित्याप्रतिज्ञः कर्तुंस्थ युक्तो भव स्वान्धव ॥

संश्रुत्यैवं करिष्यामीत्यकुर्वाणस्य राघव ।

इष्टापूर्तवधो भूयात्तस्माद्गामं विसर्जय ॥ ८ ॥

कृतास्त्रमकृतास्त्रं वा नैनं शक्यन्ति राक्षसाः ।

गुप्तं कुशिकपुत्रेण ज्वलनेनामृतं यथा ॥ ९ ॥

^{रप्सो} एष विग्रहवान्धर्म ^{रामे} एष वीर्यवतां वरः ।

एष बुद्ध्याधिको लोके तपसश्च परायणम् ॥

एषोऽस्त्रान्विविधान्वेत्ति त्रैलोक्ये सचराचरे ।

नैनमन्यः पुमान्वेत्ति न च वेत्स्यन्ति केचन ॥

न देवा नर्षयः केचिन्नासुरा न च राक्षसाः ।

गन्धर्वयक्षप्रवराः सर्किनरमहोरगाः ॥ १२ ॥

सर्वास्त्राणि भृशाश्वस्य पुत्रा परमधार्मिकाः ।

कौशिकाय पुरा दत्ता यदा राज्यं प्रशासति ॥

तेऽपि पुत्रा भृशाश्वस्य प्रजापतिसुतासुताः ।

नैकरूपा महावीर्या दीप्तिमन्तो जयावहाः ॥ १४ ॥

जया च सुप्रभा चैव दक्षकन्ये सुमथ्यमे ।

ते सुव्रतेऽस्त्रशस्त्राणि शतं परमभास्वरम् ॥ १५ ॥

पञ्चाशत् सुतार्लेभ जया नाम परान्पुरा ।
 बभूवामुरसैन्यानाममेयान्कामरूपिणः ॥ १६ ॥
 सुप्रभाजन्महापि पुत्रान्पञ्चाशत् पुनः ।
 संहारशाला दुर्धनन्दुराकामान्धनीयसः ॥ १७ ॥
 तानि चास्त्राणि वेद्येष यथान्तकुशिकात्मजः ।
 अपूर्वाणां च जने शक्तो भूयश्च धर्मवित् ॥
 तनाभ्य मुनिमुख्यस्य सर्वज्ञस्य महात्मनः ।
 न किञ्चिदप्यविदितं भूतं भव्यं च यद्यत्र ॥ १९ ॥
 एवंवीर्यो महातेजा विश्वाभिरो महातपाः ।
 न रामगमने राजन्संशयं गन्दुमर्हसि ॥ २० ॥
 तेषां निग्रहणे शक्तः स्वयं च कुशिकात्मजः ।
 तत्र पुत्रहितार्थात् त्वामुपेत्याभियाचते ॥ २१ ॥

इति मुनिवचनात्प्रसन्नचित्तो

रघुवृषभश्च भुमोद भास्वराङ्गः ।

गमनमभिरुरोच राघवस्य

प्रथितयशाः कुशिकात्मजाय बुद्ध्या ॥

इति एकाविंशः सर्गः ॥

द्वाविंशः सर्गः ॥

तथा वसिष्ठे वृवाति राजा दशरथः सुतम् ।
प्रहृष्टवदनो राममाजुहाव सलक्ष्मणम् ॥ १ ॥

कृतस्वस्त्ययनं मात्रा पित्रा दशरथेन च ।
पुरोधसा वसिष्ठेन भङ्गलैरभिमन्त्रितम् ॥ २ ॥

ॐ पुत्रं मूर्ध्न्युपाधाय राजा दशरथः प्रियम् ।
ददौ कुशिकपुत्राय सुप्रीतेनान्तरात्मना ॥ ३ ॥

ततो वायुः सुखस्पर्शो विरजन्को ववौ तदा ।
विश्वामित्रगतं दृष्ट्वा रामं राजीवलोचनम् ॥ ४ ॥

पुष्पवृष्टिर्महत्यासीद्देवदुन्दुभिनिःस्वनः ।
शङ्खदुन्दुभिनिर्घोषः प्रयाते तु महात्मनि ॥ ५ ॥

विश्वामित्रो यथावप्रे ततो रामो महायशः ।
काकपशुधरो धन्वी तं च सौमित्रिरन्वगान् ॥

कलापिनौ धनुष्याणी शोभयानौ दिशो दश ।
विश्वामित्रं महात्मानं त्रिशीर्षाविव पन्नगौ ॥

तदा कुशिकपुत्रं तु धनुष्पाणी स्वलंकृतौ ।
बद्धगोधाङ्गुलित्राणौ खङ्गवन्तौ सहाद्युती ॥ ८ ॥

कुमारौ चारुवपुषौ धातरौ रामलक्ष्मणौ ।
अनुयातौ श्रिया जुष्टौ शोभयेत्ताननिन्दितौ ॥ ९ ॥

आणुं देवमिवाचिन्त्यं कुमाराविव पावकी ।
अध्यर्धयोजनं गन्वा सरयवा दक्षिणे तटे ॥ १० ॥

रामेति मधुरां वाणीं विश्वामित्रोऽभ्यभाषत ।
गृहाण वत्स सलिलं मा भूत्कालस्य परिषयः ॥

मन्त्रमामं गृहाण त्वं बलामतिबलां तथा ।
न श्रमो न ज्वरो वा ते न रूपस्य विपर्ययः ॥

न च सुप्तं प्रमत्तं वा धर्षयिष्यन्ति नैर्ऋताः ।
न बाहोः सदृशो वीर्यं पृथिव्यामस्ति कश्चन ॥

त्रिषु लोकेषु वै राम न भवेत्प्रदृशस्तव ।
न सौभाग्ये न दक्षिण्ये न ज्ञाने बुद्धिनिश्चये ॥

नोत्तरे प्रतिवक्तव्ये समो लोके तवानघ ।
एतद्विद्याद्वये लब्धे भविता नास्ति ते समः ॥ १५ ॥

बला त्वतिबला चैव सर्वज्ञनास्य मातरौ ।

क्षुत्पिपासे न ते राम भविष्येते नरोत्तम ॥ १६ ॥

बलामतिबलां चैव पठतः पथि राघव ।

विद्याद्वयमधीयाने यशश्चाप्यतुलं त्वयि ॥ १७ ॥

पितामहसुते ह्येते विद्ये तेजः समन्विते ।

प्रदातुं तव काकुत्स्थ षट्शस्त्रं हि धार्मिक ॥

कामं बहुगुणाः सर्वे त्वय्येतं नात्र संशयः ।

तपसा संभृते चैते बहुरूपे भविष्यतः । १९ ॥

ततो रामो जलं स्पृष्ट्वा प्रहृष्टवदनः शुचिः ।

प्रतिजग्माह ते विद्ये महर्षेर्भावितात्मनः ॥ २० ॥

विद्यासमुदितो रामः शुशुभे भूरिविक्रमः ।

सहस्ररश्मिर्भगवाञ्छरद्दीव दिवाकरः ॥ २१ ॥

गुरुकार्याणि सर्वाणि नियुज्य कुशिकात्मजे ।

ऋषुस्तां रजनीं तीरे सरयवाः सुमुखं त्रयः ॥ २२ ॥

दशरथनृपसूनुसप्तमाभ्यां

तृणशयनेऽनुचिते सहोषिताभ्याम् ।

कुशिकसुतवचोनुलालिताभ्यां

सुखमिव सा विब्रमौ विभाङ्गी च ॥

इति द्वाविंशः सर्गः ॥

— ❁ —

त्रयोविंशः सर्गः ॥

प्रभातायां तु शर्वर्या विश्वामित्रो महामुनिः ।

अभ्यभाषत काकुत्स्थो शयानौ पर्णसंस्तरः ॥ १ ॥

कौसल्यासुप्रजा गम पूर्वा संख्या प्रवर्तते ।

सत्तिष्ठ नरशार्दूल कर्तव्यं दैवमादिकम् ॥ २ ॥

तस्यर्षेः परमोदारं वचः श्रुत्वा नृपात्मजौ ।

स्नात्वा कृतोदकौ वीरौ जेपतुः परमं जपम् ॥ ३ ॥

कृताह्निकौ महावीर्यौ विश्वामित्रं तपोधनम् ।

अभिवाद्याभिसंहृष्टौ गमनायोपतस्थतुः ॥ ४ ॥

तौ प्रयातौ महावीर्यौ दिव्यां त्रिपथगां नदीम् ।

दृष्ट्वाते ततस्तत्र मरुत्वाः संगमे शुभे ॥ ५ ॥

तत्राश्रमपदं पुण्यशृषीणामुग्रतेजसाम् ।

बहुवर्षसहस्राणि तप्यतां परमं तपः ॥ ६ ॥

तं दृष्ट्वा परमप्रीतौ राघवौ पुण्यभाश्रमम् ।

ऋचतुस्तं महात्मानं विश्रामिन्नमिदं वचः ॥ ७ ॥

कस्यायमाश्रमः पुण्यः को न्वास्मिन्वसते पुमान् ।

भगवन्श्रोतुमिच्छावः परं कौतूहलं हि नौ ॥ ८ ॥

तयोस्तद्वचनं श्रुत्वा प्रश्म्य मुनिपुंगवः ।

अत्रवीच्छ्रयतां राम यम्यायं पूर्वं भाश्रमः ॥ ९ ॥

कंदर्पो मूर्तिमातामीत्काम इत्युच्यते कुर्वः ।

तपस्मान्तमिह स्थाणुं नियमेन समाहितम् ॥ १० ॥

ऋतोद्वाहं तु देवेशं गच्छन्तं समरुद्रणम् ।

वर्षयामास दुर्मेधा हुंकृतश्च महात्मना ॥ ११ ॥

दग्धस्य तस्य रौद्रेण चक्षुषा रघुनन्दन ।

व्यशीर्यन्त शरीरात्स्वात्मवर्गात्त्राणि दुर्मतेः ॥

तस्य गात्रं हतं तत्र निर्दग्धस्य महात्मना ।

अशरीरः कृतः कामः क्रोधाद्देवेश्वरेण ह ॥ १३ ॥

अनङ्ग इति विख्यातस्तदाप्रभृति राघव ।

स चाङ्गविषयः श्रीमान्यत्राङ्गं स मुनोच ह ॥

तस्माद्यमाश्रमः पुण्यस्तस्येमे मुनयः पुरा ।

शिष्या धर्मपरा नित्यं तेषां पापं विद्यते ॥

इहाद्य रजनी राम वसेम शुभदर्शन ।

पुण्ययोः सरितोर्मध्ये श्वस्तरिष्यामहे वयम् ॥

अभिगच्छामहे सर्वे शुचयः पुण्यमाश्रमम् ।

स्नाताश्च कृतजप्याश्च हुतहव्या नरोत्तम ॥ १७ ॥

तेषां संवदतां तत्र तपोदीर्घेण चक्षुषा ।

विज्ञाय परमप्रीता मुनयो हर्षमात्मन ॥ १८ ॥

अर्घ्यं पाद्यं तथातिथ्यं निवेद्य कुशिकात्मजे ।

रामलक्ष्मणयोः पश्चादकुर्वन्नतिथिक्रियाम् ॥ १९ ॥

सत्कारं समनुप्राप्य कथाभिरभिरञ्जयन् ।

यथार्हमजपन्मंध्यामृषयस्ते समाहिताः ॥ २० ॥

तत्र वासिभिरानीता भुनिभिः सुव्रतैः सह ।

न्यवसन्सुसुखं तत्र कामाश्रमपदे तदा ॥ २१ ॥

चतुर्विंशः सर्गः ।

कथाभिरभिरामाभिरभिरामौ नृपात्मजौ ।

रमयामास धर्मात्मा कौशिको मुनिपुंगवः ॥

इति त्रयोविंशः सर्गः ॥

—ॐ—

चतुर्विंशः सर्गः

ततः प्रभाते विमले कृताङ्गिकमरिदमौ ।

विश्वामित्रं पुरस्कृत्य नद्यास्तीरमुपागतौ ॥ १ ॥

ते च सर्वे महात्मानो मुनयः संशितव्रताः ।

सपस्थाप्य शुभां नावं विश्वामित्रमथाब्रुवन् ॥

भारोहतु भवान्नावं राजपुत्रपुरस्कृतः ।

भरिष्टं गच्छ पन्थानं मा भूत्कालस्य पर्ययः ॥

विश्वामित्रस्तथेत्युक्त्वा तानृषीन्भिषूज्य च ।

ततार सहितस्ताभ्यां सरितं सागरंगमाम् ॥ ४ ॥

ततः शुश्राव तं शब्दमतिसंरम्भवर्धनम् ।

मध्यमागम्य तोयस्य सह रामः कनीयसा ॥ ५ ॥

सथ रामः सरिन्मध्ये पप्रच्छ मुनिपुंगवम् ।
 वारिणो भिद्यमानस्य क्रिययं तुमलो ध्वनिः ॥
 राघवस्य वचः श्रुत्वा कौतूहलसमन्वितम् ।
 कथयामास धर्मविदा तस्य शब्दम् विश्रयम् ॥
 वेलासपर्वते राम मनसा निर्मितं सरः ।
 ब्रह्मणा नरशार्दूल नेनेदं मानसं सरः ॥ ८ ॥
 उखात्युन्नाव सरसः सायोध्यामुपगृहते ।
 सरःप्रवृत्ता सरयूः पुण्या ब्रह्मसरश्च्युताः ॥ ९ ॥
 तस्यायमतुलः शब्दो जाह्नवीमभिषेधत ।
 वारिसंश्लोभजो राम प्रणामं नियत कुह ॥ १० ॥
 ताभ्यां तु तावुभौ कृत्वा प्रणाममतिधार्मिकौ ।
 तीरं दक्षिणमाधाय अश्मतुर्लघुविक्रमौ ॥ ११ ॥
 स वनं घोरसंकाशं दृष्ट्वा नृपवरात्मजः ।
 अविप्रहतमैक्ष्वाकः पप्रच्छ मुनिपुंगवम् ॥ १२ ॥
 अहो वनाभिदं दुर्गं त्रिङ्गिकागणनादिकम् ।
 भैरवैः श्वापदैः कांर्णैः शकुन्तैर्दारुणाहुरैः ॥ १३ ॥

नात्ताप्रकारैः शकुनैर्वाशयद्भिर्भरवस्त्रनैः ।

सिंहव्याघ्रवराहैश्च वारणैश्चोपशोभितम् ॥ १४ ॥

धवाश्रकर्मककुभैर्विह्वतिन्दुकवाटलैः ।

संकीर्णं बदरीभिश्च किं न्वेतद्दारुणं वनम् ॥ १५ ॥

तसुवाच महातेजा विश्वामित्रो महामुनिः ।

शृणुतां वन्य काकस्थ यस्यैतद्दारुणं वनम् ॥ १६ ॥

एतौ जनपदौ र्फातौ पूर्वमास्तां नरोत्तम

मलदाश्र करुशाश्च देवनिर्माणनिर्मितौ । १७ ॥

पुरा वृत्रवधे राम मलेन स्रमभिप्लुतम् ।

क्षुधा चैव सहस्राक्षं ब्रह्महत्या समाविशत् ॥

तमिन्द्रं स्नापयन् देवा ऋषयश्च तपोधनाः ।

कलशैः स्नापयामासुर्मलं चास्य प्रमोचयन् ॥

इह भून्यां मलं दत्त्वा दत्त्वा कारुशमं व च ।

शरीरजं महेन्द्रस्य ततो हर्षं प्रपदिरे । २० ॥

निर्मलो निष्करुशश्च शुचिरिन्द्रो यदाभवत् ।

ददौ देशस्य सुप्रीतो वरं प्रभुरनुत्तमम् ॥ २१ ॥

इमौ जनपदौ स्फूर्तौ ख्यातिं लोके गमिष्यतः ।
मलदाश्च करुशाश्च ममाङ्गमलधारिणौ ॥ २२ ॥

साधु साधिवति तं देवाः पाकशासनमधुवन् ।
देशस्य पूजां तां दृष्ट्वा कृतां शक्रेण भीमता ॥

एतौ जनपदौ स्फूर्तौ दीर्घकालमरिदम ।
मलदाश्च करुशाश्च मुदितौ धनधान्यतः ॥ २४ ॥

कस्यचित्त्वथ कालस्य यक्षी वै कामरूपिणी ।
बलं नागसहस्रस्य धारयन्ती तदा ह्यभूत् ॥ २५ ॥

ताटका नाम भद्रं ते भार्या सुन्दस्य भीमतः ।
मारीचो राक्षसः पुत्रो यस्याः शक्रपराक्रमः ॥

वृत्तवाहुर्महावीर्यो विपुलास्यतनुर्महान् ।
राक्षसो भैरवाकारो नित्यं प्रासयते प्रजाः ॥ २७ ॥

इमौ जनपदौ नित्यं विनाशयति राघव ।
मलदांश्च करुशांश्च ताटका दुष्टचारिणी ॥

सेयं पन्थानमावृत्य वसत्यभ्यर्घ्ययोजने ।
अत एव च गन्तव्यं ताटकाया वनं यतः ॥ २९ ॥

स्वबाहुबलमाश्रित्य जहीमां दुष्टचारिणीम् ।

मन्त्रियोगादिमं देशं कुरु निष्कण्ठकं पुनः ॥

न हि कश्चिदिमं देशं शक्नोत्यागन्तुमीदृशम् ।


यक्षिण्या घोरया राम उत्सादितमसह्यया ॥३१॥

एतत्ते सर्वमारुघातं यथैतद्दारुणं वनम्

यक्ष्या चोत्सादितं सर्वमद्यापि न निवर्तते ॥३२॥

इति चतुर्विंशः सर्गः ॥

पञ्चविंशः सर्गः ॥



अथ तस्याप्रमेयस्य मुनेर्वचनमुत्तमम् ।

श्रुत्वा पुरुषशार्दूलः प्रत्युवाच शुभां गिरम् ॥

अल्पवीर्यां यदा यक्षाः श्रूयन्ते मुनिपुंगव ।

कथं नागसहस्रस्य धारयत्यवला बलम् ॥ २ ॥

तस्य तद्वचनं श्रुत्वा राघवस्य महात्मनः ।

विश्वामित्रोऽब्रवीद्वाक्यं शृणु येन बळोत्तरा ॥

वरदानकृतं वीर्यं धारयत्यवला वन्दम् ।

पूर्वमासिन्निग्रहायश्नः सुकेतुर्नाम वीर्यवान् ॥ ४ ॥

अनपत्याः शुभाचारः स च तेषु महत्तपः ।

पितृवद्वत्तु सुधीन्मदस्व यदा विभवा ॥ ५ ॥

कन्धारज्ञं ददौ राम ताटकां नाम नासतः ।

बलं नागसदृशम्भ ददौ चाम्याः पितृवद्वत् ॥

न त्वेव पुत्रं यक्षाय ददौ ब्रह्मा महायशाः ।

तां तु जातां विवर्धन्ती स्वयौवनापल्लिनीम् ॥

जम्भपुत्राय सुन्दाय ददौ भार्गवी यथाशिवनीम् ।

कस्यचिद्वय कालस्य यक्षी पुत्रं व्यजायत ॥ ८ ॥

मारीचं नाम दुर्धर्ष यः शापाद्राक्षसोऽभवत् ।

सुन्दं तु निहते राम सागम्यं मुनिपुंगवम् ॥

ताटका सह पुत्रेण प्रधर्षयितुमिच्छति ।

भक्षार्थं जातसंरम्भा गर्जन्ती साभ्यधावत ॥

आपतन्ती तु तां दृष्ट्वा अगम्यो भगवानृषिः ।

राक्षसत्वं भजस्वेति मारीचं व्याजहार सः ॥

भगस्यः परमक्रुद्धस्ताटकामपि शप्तवान् ।

पुरुषादी महायक्षी विरूपा विकृतानना ॥ १२ ॥

इदं रूपं विहायाथ दारुणं रूपमस्तु ते ।

सैषा शापकृतामर्षा ताटका क्रोधमूर्छिता ॥ १३ ॥

देशमुत्सादयत्येनमगस्यचरितं शुभम् ।

एनां राघव दुर्वृत्तां यक्षीं परमदारुणाम् ॥ १४ ॥

गोब्राह्मणहितार्थाय जहि दुष्टपराक्रमाम् ।

न ह्येनां शापमंस्पृष्टां कश्चिदुत्सहते पुमान् ॥

निहन्तुं त्रिषु लोकेषु त्वामृते रघुनन्दन ।

न हि ते स्त्रीवधकृते घृणा कार्या नरोत्तम ॥ १५ ॥

चातुर्वर्ण्यहितार्थाय कर्तव्यं राजसूनुना ।

नृशंसमनृशंसं वा प्रजारक्षणकारणान् ॥ १७ ॥

पातकं वा सदोषं वा कर्तव्यं रक्षता सता ।

राज्यभारनियुक्तानामेष धर्मः सनातनः ॥ १८ ॥

अधर्म्यां जहि काकुत्स्थ धर्मो ह्यस्या न विद्यते ।

धूयते हि पुरा शक्रो विरोचनसुतां नृप ॥ १९ ॥

पृथिवीं हन्तुमिच्छन्ती मन्थरामभ्यसूदयन् ।
विष्णुना च पुरा राम भृगुपत्नी दृढव्रता ॥ २० ॥

अनिन्द्रे लोकमिच्छन्ती काव्यमाता निषूदिता ।
एतेरन्यैश्च बहुभी राजपुत्र महात्मभिः ।
अधर्मनिरता नाथो हताः पुरुषसत्तमैः ॥ २१ ॥

इति पञ्चविंशः सर्गः ॥

— * —

षड्विंशः सर्गः ॥

— * —

मुनेर्वचनमह्वीवं श्रुत्वा नरवरात्मजः ।
राघवः प्राञ्जलिर्भूत्वा प्रत्युवाच दृढव्रतः ॥ १ ॥

पितुर्वचननिर्देशात्पितुर्वचनगौरवात् ।
वचनं कौशिकस्येति कर्तव्यमविशङ्कया ॥ २ ॥

अनुशिष्टोऽस्म्ययोध्यायां गुरुमध्ये महान्मना ।
पित्रा दशरथेनाहं नावक्ष्ये हि तद्वचः ॥ १ ॥

सोऽहं पितुर्वचः श्रुत्वा शासनाद्ब्रह्मवादिनः ।
करिष्यामि न संदेहस्ताटकावधमुत्तमम् ॥ ४ ॥

गान्नाह्णहितार्थाय देशस्यास्य सुखाय च ।
तत्र चैवाप्रमेयस्य वचनं कर्तुमुद्यतः ॥ ५ ॥

एवमुक्त्वा धनुर्मध्ये बद्ध्वा मुष्टिमरिदमः ।
ज्याघोषमकरोतीत्रं दिशः शब्देन नादयन् ॥ ६ ॥

तेन शब्देन वित्रस्तास्ताटकावनवापिनः
ताटका च सुसंकुद्धा तेन शब्देन मोहिता ॥७॥

तं शब्दमभिनिध्याय राक्षसी क्रोधमूर्छिता ।
श्रुत्वा चाभ्यद्रवद्वेगाद्यतः शब्दे विनिःसृतः ॥

तां दृष्ट्वा राघवः कुद्धां विकृतां विकृताननाम् ।
प्रमाणेनातिवृद्धां च लक्ष्मणं सोऽभ्यभाषत ॥

पश्य लक्ष्मण यद्विषया भैरवं दारुणं वपुः ।
भिद्येरन्दर्शनादस्या भीरूणां हृदयानि च ॥

एतां पश्य दुराधर्षा मायाबलसमन्विताम् ।
विनिवृत्तां करोम्यद्य हृतकर्णाप्रनासिकाम् ॥११॥

न होनामुत्सहे हन्तुं स्त्रीस्वभावेन रक्षिताम् ।
वीर्यं चास्या गतिं चापि हनिष्यामीति मे मतिः ॥

एवं त्रुवाणे रामे तु ताटका क्रोधमूर्च्छिता ।
पृथग्य वाहू गर्जन्ती राममेवाभ्यभाषत ॥ १३ ॥

विश्रामित्रस्तु ब्रह्मर्षिर्हुंकारेणाभिभर्ष्य ताम् ।
स्वान्न राघवयोरस्तु जयं चैवाभ्यभाषत ॥ १४ ॥

उद्धृन्वाना रजो घोरं तटाका राघवावुभौ ।
रजोमोहेन महता मुहूर्ते सा व्यमोहयत् ॥ १५ ॥

ततो मायां समास्थाय शिलावर्षेण राघवौ ।
अवाकिरत्सुमहता ततश्चुक्रोध राघवः ॥ १६ ॥

शिलावर्षे महत्तस्याः शरवर्षेण राघवः ।
प्रतिहत्योपधावन्त्याः करौ चिच्छेद पत्रिभिः ॥

ततश्छिन्नभुजां श्रान्नाभभ्यांशे परिगर्जतीम् ।
सौमित्रिरकरोत्क्रोधाद्भृतकर्णाप्रनासिकाम् ॥ १८ ॥

कामरूपधरा सद्यः कृत्वा रूपाण्यनेकशः ।
अन्तर्धानं गता यश्नी मोहयन्ती च मायया ॥

अश्मवर्षं विमुञ्चन्ती भैरवं विचचार ह ।

ततस्तावत्प्रमवर्षेण कीर्यमाणौ समन्ततः ॥ २० ॥

दृष्ट्वा गांधिसुतः श्रीमानिदं वचनमब्रवात् ।

अलं ते घृणया राम पापैषा दुष्टचारिणी ॥ २१ ॥

यज्ञविघ्नकरी यक्षी पुरा वर्धेत मायया ।

वध्यतां तावदेवैषा पुरा संध्या प्रवर्तते ॥ २२ ॥

रक्षांसि संध्याकालेषु दुर्धर्षाणि भवन्ति हि ।

इत्युक्तस्तु तदा यक्षीमश्मवृष्ट्याभिवर्षतीम् ॥

दर्शयन्शब्दवेधित्यं तां रुरोध स सायकैः ।

सा रुद्धा शरजालेन मायात्रलक्षमन्विता ॥ २४ ॥

अभिदुद्राव काकुत्स्थं लक्ष्मणं च विनेदुषी ।

तमापतन्ती वेगेन विक्रान्तामशनीमेव । २५ ॥

शरेणोरसि विव्याध सा पपात ममार च ।

तां हतां भिमसंकाशां दृष्ट्वा सुरपतिस्तदा ॥ २६ ॥

साधु साध्विति काकुत्स्थं सुराश्च समपूजयन् ।


उवाच परमप्रीतः सहस्राक्षः पुरंदरः । २७ ॥

सुराश्च सर्वे संहृष्टा विश्वामित्रमथानुवन् ।
 मुने कौशिक भद्रं ते सेन्द्राः सर्वे मरुद्गणाः ॥
 तोषिताः कर्मणा तेन स्नेहं दर्शय राघवे ।
 प्रजापतेर्भृशशिवस्य पुत्रान्सत्यपराक्रमान् ॥ २९ ॥
 तपोबलभृतान्ब्रह्मन्राघवाय निवेदय ।
 पात्रभूतश्च ते ब्रह्मस्तवानुगमने धृतः ॥ ३० ॥
 कर्तव्यं च महत्कर्म सुराणां राजसूनुना ।
 एवमुक्त्वा सुराः सर्वे जग्मुर्हृष्टा यथागतम् ॥
 विश्वामित्रं पुरस्कृत्य ततः संध्या प्रवर्तते ।
 ततो मुनिवरः प्रीतस्ताटकावधतोषितः ॥ ३२ ॥
 मूर्ध्नि राममुपाग्राय इदं वचनमब्रवीत् ।
 इहाद्य रजनीं राम वसेम शुभदर्शन ।
 श्वःप्रभाते गमिष्यामस्तदाश्रमपदं भम ॥ ३३ ॥
 विश्वामित्रवचः श्रुत्वा हृष्टो दशरथात्मजः ।
 उवास रजनीं तत्र ताटकाया वने सुखम् ॥ ३४ ॥
 मुक्तशापं वनं तच्च तस्मिन्नेव तदाहनि ।
 रमणीयं विबभ्राज यथा चैत्ररथं वनम् ॥ ३५ ॥

निहत्य तां यक्षसुतां स रामः
 प्रशस्यमानः सुरसिद्धसंघैः ।
 उवाच तस्मिन्मुनिना सहैव
 रभातवेलां प्रतिबोध्यमानः ॥ ३६ ॥

इति पण्डितः सर्गः ॥

सप्तविंशः सर्गः ॥



अथ तां रजनीमुष्य विश्वामित्रो महायशः ।
 प्रहस्य राघवं वाक्यमुवाच मधुराक्षरम् ॥
 परितुष्टोऽस्मि भद्रं ते राजपुत्र महायशः ।
 प्रीत्या परमया युक्तो ददान्यस्त्राणि सर्वशः ॥
 देवासुरगणान्वापि सगन्धर्वोरगानपि ।
 यैरमित्रान्प्रसह्याजौ वशीकृत्य जयिष्यसि ॥
 तानि दिव्यानि भद्रं ते ददान्यस्त्राणि सर्वशः ।
 दण्डचक्रं महद्दिव्यं तव दास्यामि राघव ॥

धर्मचक्रं ततो वीर कालचक्रं तथैव च ।

विष्णुचक्रं तथात्युग्रमैन्द्रमस्त्रं तथैव च ॥

बज्रमस्त्रं नरश्रेष्ठ शैवं शूलवरं तथा ।

अस्त्रं ब्रह्मशिरश्चैव ऐषीकमपि राघव ॥

ददामि ते महाबाहो ब्राह्ममस्त्रमनुत्तमम् ।

गद्रे द्वे चैव काकुत्स्थ मोदकी शिखरी उभे ॥

प्रदीप्तं नरशार्दूल प्रयच्छामि नृपालज ।

धर्मपाशमहं राम कालपाशं तथैव च ॥ ८ ॥

पाशं वारुणमस्त्रं च ददाम्यहमनुत्तमम् ।

अशनी द्वे प्रयच्छामि शुष्कार्द्रे रघुनन्दन ॥

ददामि चास्त्रं पैनाकमस्त्रं नारायणं तथा ।

आग्नेयमस्त्रं दयितं शिखरं नाम नामतः ॥

वायव्यं प्रथमं नाम ददामि च तवानघ ।

अस्त्रं ह्यशिरो नाम क्रौञ्चमस्त्रं तथैव च ॥

शक्तिद्वयं च काकुत्स्थ ददामि तव राघव ।

कङ्कालं मुसलं घोरं कपालमथ कङ्कणम् ॥

धारयन्त्यसुरा यानि ददाम्येतानि सर्वशः ।

वैश्याधरं महास्रं च नन्दनं नाम नामतः ॥

असिरत्रं महाबाहो ददामि नृवरात्मज ।

गान्धर्वमस्रं दयितं मानवं नाम नामतः ॥

प्रस्त्रापनप्रशमने दक्षि सौरं च राघव ।

दर्पणं शोषणं चैव संतापनविलापने ॥ १५ ॥

मदनं चैव दुर्धर्षं कन्दर्पदयितं तथा ।

पैशाचमस्रं दयितं मोहनं नाम नामतः ॥

प्रतीच्छ नरशार्दूल राजपुत्र महायशः ।

तामसं नरशार्दूल सौमनं च महाबल ॥ १७ ॥

संवर्तं चैव दुर्धर्षं मौसलं च नृपात्मज ।

मत्यमस्रं महाबाहो तथा मायाधरं परम् ॥

घोरं तेजःप्रभं नाम परतेजोपकर्षणम् ।

सौम्यास्त्रं शिशिरं नाम त्वाष्ट्रमस्त्रं सुदामतम् ॥

दारुणं च भगस्यापि शीतेषुमथ मानवम् ।

एतान्नाम महाबाहो कामरूपान्महाबलान् ॥

गृहाण परमोदारान्क्षिप्रमेव नृपात्मज ।
स्थितस्तु प्राङ्मुखो भूत्वा शुचिर्मुनिवरस्तदा ॥

इदौ रामाय सुप्रीतो मन्त्रग्राममनुत्तमम् ।
सर्वसंप्रहणं येषां दैवतैरपि दुर्लभम् ॥ २२ ॥

तान्यस्त्राणि तदा विप्रो राघवाय न्यवेदयत् ।
जपतस्तु मुनेस्तस्य विश्वामित्रस्य धीमतः ॥

उपतभ्युर्महार्हाणि सर्वाण्यस्त्राणि राघवम् ।
ऋचुश्च मुदिताः सर्वे रामं प्राञ्जलयस्तदा ॥

इमे स्म परमोदाराः किंकरास्तत्र राघव ।
प्रतिगृह्य च काकुत्स्थः समालभ्य च पाणिना ।
मानसा मे भविष्यध्वमिति तानभ्यचोदयत् ॥

ततः प्रीतमना रामो विश्वामित्र महामुनिम् ।
अभिवाद्य महातेजा गमनायोपचक्रमे ॥ २६ ॥

इति सप्तविंशः सर्गः ॥

अष्टाविंशः सर्गः ॥

प्रतिगृह्य ततोऽस्त्राणि प्रहृष्टवदनः शुचिः ।
गच्छन्नेव च काकुत्स्थो विश्वामित्रमथाब्रवीत् ॥

गृहीतास्त्रेऽस्मि भगवन्दुराधर्षः सुरासुरैः ।
अस्त्राणां त्वहमिच्छामि संहारं मुनिपुंगव ॥

एव ब्रुवाति काकुत्स्थे विश्वामित्रो महामतिः ।
संहारं व्याजहाराथ धृतिमान्मुत्रतः शुचिः ॥

सत्यवन्तं सत्यकीर्तिं धृष्टं रभसमेव च ।
श्रुतिहारतरं नाम पराङ्मुखमवाङ्मुखम् ॥ ४ ॥

लक्षाक्षत्रिषमौ चैव दृढनाभसुनाभकौ ।
दशाक्षशतवक्त्रौ च दशशीर्षशतोदरौ ॥ ५ ॥

पद्मनाभमहानाभौ दुन्दुनाभसुनाभकौ ।
व्योतिषं कुशनं चैव नैराश्रयविमलाबुधौ ॥ ६ ॥

योगन्धरहरिद्रौ च दैत्यप्रमथनं तथा ।
शुचिर्याहुर्महाबाहुर्निष्कुलिर्विहचिस्तथा ॥ ७ ॥

सार्चिर्माली धृतिर्माली वृत्तिमान् रुचिरस्तथा ।
 पित्र्यं सौमनसं चैव विधूतमकरावुभौ ॥ ८ ॥
 करवीरकरं चैव धनधान्यौ च राघव ।
 कामरूपं कामरुचिं मोहमावरणं तथा ॥ ९ ॥
 जम्भकं सर्वनाभं च संतानवरणौ तथा ।
 भृशश्वतनयान् राम भास्वरान् कामरूपिणः ॥ १० ॥
 प्रताच्छ मम भद्रं ते पात्रभूतोऽसि राघव ।
 बाढमित्येव काकुत्स्थः प्रहृष्टेनान्तरात्मना ॥ ११ ॥
 दिव्यभास्वरदेहाश्च मूर्तिमन्तः सुखप्रदाः ।
 केचिदङ्गारसदृशाः केचिद्भ्रूमांपमास्तथा ॥ १२ ॥
 चन्द्रार्कसदृशाः केचित्प्रहाञ्जलिपुटास्तथा ।
 रामं प्राञ्जलयो भूत्वात्रुवन्मधुरभाषिणः ॥ १३ ॥
 इमं स्म नरशार्दूलं शाधि किं करवाम ते ।
 मानसाः कार्यकालेषु साहाय्यं मे करिष्यथ ॥
 गम्यतामिति तानाह यथेष्टं रघुनन्दनः ।
 अथ ते राममामन्त्र्य कृत्वा चापि प्रदक्षिणम् ॥

एवमस्त्विति काकुत्स्थमुक्त्वा जगमुर्यथागतम् ।
स च तान्राघवो ज्ञात्वा विश्वामित्रं महामुनिम् ॥

गच्छन्नेवाथ मधुरं श्लक्ष्णं वचनमब्रवीत् ।
किं न्वेतन्मेषमंकाशं पर्वतस्याविदूरतः ॥ १७ ॥

वृक्षषण्डमितो भाति परं कौतूहलं हि मे ।
दर्शनीयं मृगाकीर्णं मनोहरमतीव च ॥ १८ ॥

नानाप्रकारैः शकुनैर्बल्लुनादैरलंकृतम् ।
निःसृताः स्म मुनिश्रेष्ठ कान्ताराट्टोमहर्षणात् ॥

अनया त्ववगच्छामि देशस्य सुखवत्तया ।
सर्वं मे जंम भगवन्कस्याश्रमपदं त्विदम् ॥ २० ॥

संप्राप्ता यत्र ते पापा ब्रह्मत्रा दुष्टचारिणः ।
तव यज्ञस्य विनाय दुरात्मानो महामुने ॥ २१ ॥

भगवंस्तस्य को देशः सा यत्र तव याज्ञिकी ।
रक्षितव्या क्रिया ब्रह्मन्मया वध्याश्च राक्षसाः ।
एतत्सर्वं मुनिश्रेष्ठ श्रोतुमिच्छाम्यहं प्रभो ॥ २२ ॥

इति अष्टाविंशः सर्गः ॥

एकोनत्रिंशः सर्गः ॥

— ❦ —

अथ तस्याप्रमेयस्य तद्वनं परिपृच्छतः ।

विश्रामिश्रां महातेजा व्याख्यातुमुपचक्रमे ॥ १ ॥

इह राम महावाहा विष्णुर्देववरः प्रभुः ।

वर्षाणि सुब्रह्मण्येव तथा युगशतानि च । २ ॥

तपश्चरणयोगार्थमुवास सुमहातपाः ।

एष पूर्वाश्रमो राम वामनस्य महान्मतः ॥ ३ ॥

षिद्धाश्रम इति ख्यातः सिद्धो ह्यत्र महातपाः ।

एतस्मिन्नेव काले तु राजा वैरोचनिर्बलिः ॥ ४ ॥

निर्जित्य दैवतगणान्सेन्द्रांश्च समरुद्रान् ।

कारयामास तद्राज्यं त्रिषु लोकेषु विश्रुतः ॥ ५ ॥

बलस्तु यजमानस्य दवाः साष्टिपुरोगमाः ।

समागम्य स्वयं चैव विष्णुमूर्चुरिहाश्रमे ॥ ६ ॥

बलिर्वैरोचनिर्विष्णो यजते यद्गमुत्तमम् ।

असमाप्ते क्रतौ तस्मिन्स्वकार्यमभिपद्यताम् ॥ ७ ॥

ये चैनमभिवर्तन्ते याचितार इतस्ततः ।

यच्च यत्र यथावच्च सर्वं तेभ्यः प्रयच्छति ॥

स त्वं सुरहितार्थाय मायायोगमुपाश्रितः ।

वामनत्वं गतो विष्णो कुरु कल्याणमुत्तमम् ॥

एतस्मिन्नन्तरे राम काश्यपोऽप्तिमप्रभः ।

अदित्या सहितो राम दीप्यमान इवौजसा ॥

देवीसहायो भगवान्दिव्यं वर्षसहस्रकम् ।

व्रतं समाप्य वरदं तुष्टाव मधुसूदनम् ॥ ११ ॥

तपोमयं तपोराशिं तपोमूर्तिं तपात्मकम् ।

तपसा त्वां सुतप्तेन पश्यामि पुरुषोत्तमम् ॥

शरीरे तव पश्यामि जगत्सर्वमिदं प्रभो ।

त्वमनादिरानिर्देश्यस्त्वामहं शरणं गतः ॥

तमुवाच हरिः प्रीतः काश्यपं धूतकल्मषम् ।

वरं वरय भद्रं ते वरार्होऽसि मतो मम ॥

तच्छ्रुत्वा वचनं तस्य मारीचः काश्यपोऽब्रवीत् ।

अदित्या देवतानां च मम चैवानुयाचतः ॥

वरं वरद सुप्रीतो दातुमर्हसि सुव्रत ।
पुत्रत्वं गच्छ भगवन्नादित्या मम चानघ ॥

भ्राता भव यवीयांस्त्वं शक्रस्यासुरसूदन ।
शोकातर्तानां तु देवानां आहाट्यं कर्तुमर्हसि ॥

अयं सिद्धाश्रमो नाम प्रसादात्ते भविष्यति ।
सिद्धे कर्मणि देवेश उत्तिष्ठ भगवन्नितः ॥

अथ विष्णुर्महातेजा भदित्यां समजायत ।
वामनं रुरमास्थाय वैशोचनिमुपागमन् ॥ १९ ॥

त्रीन्क्रमानथ भिक्षित्वा प्रतिगृह्य च पानदः ।
आक्रम्य लोकाल्लोकात्मा सर्वलोकहिते रतः ॥

महेन्द्राय पुनः प्रादान्नियम्य वलिमोजसा ।
त्रैलोक्यं च महातेजाश्चक्रे शक्रवशं पुनः ॥ २१ ॥

तेनैष पूर्वमाक्रान्त आश्रमः श्रमनाशनः ।
मयापि भक्त्या तस्यैष वामनस्योपभुज्यते ॥ २२ ॥

एवमाश्रममायान्ति राक्षसा विघ्नकारिणः ।
अथ गच्छामहे राम सिद्धाश्रममनुत्तमम् ॥

तदाश्रमपदं तात तवाप्येतद्यथा मम ।

प्रविशन्नाश्रमपदं व्यरोचत महामुनिः ॥ २४ ॥

शशीव गतनीहारः पुनर्वसुसमान्वितः ।

तं दृष्ट्वा मुनयः सर्वे सिद्धाश्रमनिवासिनः ॥ २५ ॥

उत्पत्यात्पत्य सहस्रा विश्वामित्रमपूजयन् ।

यथार्हं चक्रिरे पूजां विश्वामित्राय धीमते ॥ २६ ॥

तथैव राजपुत्राभ्यामकुर्वन्नतिथिक्रियाम् ।

सुहूर्तमिव विश्रान्तौ राजपुत्रावरिंदमौ ॥ २७ ॥

प्राञ्जली मुनिशार्दूलमूचतू रघुनन्दनौ ।

अथैव दीक्षां प्रविश भद्रं ते मुनिपुंगव ॥

सिद्धाश्रमोऽयं सिद्धः स्यात्सत्यमस्तु वचस्तव ।

एवमुक्त्वा महातेजा विश्वामित्रो महान्ऋषिः ॥

प्रविवेश ततो दीक्षां नियतो नियतेन्द्रियः ।


कुमारावपि तां रात्रिमुषित्वा सुप्तमाहितौ ॥

प्रभातकाले चोत्थाय पूर्वा संध्यामुपास्य च ।

स्पृष्टोदकौ शुची जप्यं समाप्य नियमेन च ॥

हुताग्निहोत्रमासीनं विश्वामित्रमवन्दताम् ॥ ३१ ॥

इति एकोनत्रिंशः सर्गः ॥



त्रिंशः सर्गः



अथ तौ देशकालज्ञौ राजपुत्रावरिन्दमौ ।

देशे काले च वाक्यज्ञावद्गुणां कौशिकं वचः ॥

भगवच्छ्रोतुमिच्छावो यस्मिन्कालं निशाचरौ ।

संशिक्षणीयौ तौ ब्रह्मन्नातिवर्तेत तत्क्षणम् ॥ २ ॥

एवं ब्रुवाणौ काकुत्स्थौ त्वरमाणौ युयुत्सया ।

सर्वे ते मुनयः प्रीताः प्रशंसन्तुर्नृपात्मजौ ॥ ३ ॥

अद्य प्रभृति षड्भ्रात्रं रक्षतं राघवौ युवाम् ।

दक्षिणं गतो ह्येष मुनिर्भौनित्वं च गमिष्यति ॥४॥

तौ च तद्वचनं श्रुत्वा राजपुत्रौ यशस्विनौ ।

अनिद्रौ षडहोरात्रं तपोवन्तपरश्रुताम् ॥ ५ ॥

उपासांचक्रतुर्वीरौ यत्तौ परमधन्विनौ ।

ररक्षतुर्मुनिवरं विश्वामित्रमरिंदमौ ॥ ६ ॥

अथ काले गते तन्मिन्धष्टेऽहनि समागते ।

सौमित्रिमत्रवीद्रामो यत्तौ भव प्रमाहितः ॥

रामस्यैवं ब्रुवाणश्च त्वरितस्य युयुत्सया ।

पञ्जज्वाल ततो वेदिः सोपाध्यायपुरोहिता ॥८॥

सुदभंचमस्रमुक्ता सममितकुसुमोच्चया ।

विश्वामित्रेण सहिता वेदिर्ज्ज्वाल सखिजा ॥९॥

मन्त्रवच च यथान्यायं यज्ञोऽसौ संप्रवर्तते ।

आकाशे च महाञ्जशब्दः प्रादुरासीद्भयानकः ॥

आवाये गगनं मघो यथा रावृषिं तिगेतः ।

तथा मायां विष्णुर्वाणौ राश्रसावभ्यधावताम् ॥

मारीचश्च सुबाहुश्च तयोरनुचराश्च ये ।

भृगम्य भीममंकाशा रुधिरौघमवासृजन् ॥ १२ ॥

न तेन रुधिरौघेण वेदिं तामभ्यवर्षताम् ।

दृष्ट्वा वेदिं तथाभूतां सानुजः क्रोधसंयुतः ॥१३॥

सहसाभिद्रुतो रामस्तावपश्यत्ततो दिवि ।

तावापतन्तौ सहसा दृष्ट्वा राजीवलोचनः ॥ १४ ॥

लक्ष्मणं त्वथ संप्रेक्ष्य रामो वचनमब्रवीत् ।

पश्य लक्ष्मण दुर्वृत्तान् राक्षसान्पिशिताशनान् ॥

मानवास्त्रसमाधूताननिलेन यथा घनान् ।

मानवं परमोदारमस्त्रं परमभास्वरम् ॥ १६ ॥

चिशेष परमक्रुद्धो मारीचोरसि राघवः ।

स तेन परमास्त्रेण मानवंन समाहितः ॥ १७ ॥

संपूर्णं योजनशतं क्षिप्रः सागरसंप्लवे ।

विचेतनं विवूर्णन्तं शीतेषुबलपीडितम् ॥ १८ ॥

निरस्तं दृश्य मारीचं रामो लक्ष्मणमब्रवीत् ।

पश्य लक्ष्मण शीतेषुं मानवं धर्मसंहितम् ॥ १९ ॥

मोहयित्वा नयत्येनं न च प्राणैर्वियुज्यते ।

इमानपि वधिष्यामि निर्घृगान्दुष्टचारिणः ॥ २० ॥

राक्षसान्पापकर्मस्थान्यज्ञान्पिशिताशनान् ।

प्रगृह्यास्त्रं ततो रामो दिव्यमाप्तेयमुत्तमम् ॥ २१ ॥

सुबाहूरसि चिक्षेप स विद्धः प्रापतद्भुवि ।

शेषान्वायव्यमादाय निजघान महायशाः ॥ २२ ॥

राघवः परमोदारो मुनीनां मुदमावहन् ।

स हत्वा राक्षसान्सर्वान्यङ्गघ्नान्रघुनन्दनः ॥ २३ ॥

ऋषिभिः पूजितस्तत्र यथेन्द्रो विजये पुरा ।

अथ यज्ञे समाप्ते तु विश्वामित्रो महामुनिः ॥

निरीतिका दिशो दृष्ट्वा काकुत्स्थमिदमब्रवीत् ।

कृतार्थोऽस्मि महाबाहो कृतं गुरुवचस्त्वया ।

सिद्धाश्रममिदं सत्यं कृतं राम महायशाः ॥ २५ ॥

इति त्रिंशः सर्गः ॥



एकत्रिंशः सर्गः ॥

अथ तां रजनीं तत्र कृतार्थो रामलक्ष्मणौ ।

रूपतुर्मुदितौ वीरौ प्रदृष्टेनान्तरात्मना ॥ १ ॥

प्रभातायां तु शर्वर्या कृतपौर्वाह्निकक्रियौ ।

विश्वामित्रमृषांश्चान्यान्सहितावभिजग्मतुः ॥ २ ॥

भभिवाद्य मुनिश्रेष्ठं ज्वलन्तमिव पावकम् ।

उचतुर्मधुरोदारं वाक्यं मधुरभाषिणौ ॥ ३ ॥

इमौ स्म मुनिशार्दूल किंकरौ समुपागतौ ।

आज्ञापय यथेष्टं वै शासनं करवाव किम् ॥ ४ ॥

एवमुक्तास्ततस्ताभ्यां सर्व एव महर्षयः ।

विश्वामित्रं पुरस्कृत्य रामं वचनमब्रुवन् ॥ ५ ॥

मैथिलभ्य नरश्रेष्ठ जनकस्य भविष्यति ।

यज्ञः परमधर्मिष्ठस्तस्य याम्यामहं वयम् ॥ ६ ॥

त्वं चैव नरशार्दूल सहास्माभिर्गमिष्यसि ।

अद्भुतं च धनुरन्नं तत्रैकं द्रष्टुमर्हसि ॥ ७ ॥

तद्धि पूर्वं नरश्रेष्ठ दत्तं सदसि दैवतैः ।

अप्रमेयबलं घोरं मखे परमभास्वरम् ॥ ८ ॥

नास्य देवा न गन्धर्वा नासुरा न च राक्षसाः ।

कर्तुमारोपणं शक्ता न कथंचन मानुषाः ॥ ९ ॥

धनुषस्तस्य बायें तु जिज्ञाषन्तो महीक्षितः ।

न शेकुरारोपयितुं राजपुत्रा महाबलाः ॥ १० ॥

तद्धनुर्नरशार्दूल मैथिलस्य महात्मनः ।

तत्र द्रक्ष्यसि काकुत्स्थ यज्ञं चाद्भुतदर्शनम् ॥ ११ ॥

तद्धि यज्ञफलं तेन मैथिलेनोत्तमं धनुः ।

याचितं नरशार्दूल सुनाभं सर्वदैवतैः ॥ १२ ॥

आयागभूतं नृपतेस्तस्य वेश्मनि राघव ।

अर्चितं विविधैर्गन्धैर्धूपैश्चागरुगन्धिभिः ॥ १३ ॥

एवमुक्त्वा मुनिवरः प्रस्थानमकरोत्तदा ।

सर्षिसंघः सकाकुत्स्थ आमन्त्र्य वनदेवताः ॥

स्वस्ति वोऽस्तु गमिष्यामि सिद्धः सिद्धाश्रमादहम् ।

उत्तरे जाह्नवीतीरे हिमवन्तं शिलोञ्चयम् ॥ १५ ॥

प्रदक्षिणं ततः कृत्वा सिद्धाश्रममनुत्तमम् ।

उत्तरां दिशमुद्दिश्य प्रस्थातुमुपचक्रमे ॥ १६ ॥

तं प्रयान्तं मुनिवरमन्वयादनुसारिणम् ।

शकटीशतमात्रं च प्रयाते ब्रह्मवादिनाम् ॥ १७ ॥

मृगपक्षिगणाश्चैव सिद्धाश्रमतिवासिनः ।

अनुजग्मुर्महात्मानं विश्वामित्रं महामुनिम् ॥ १८ ॥

निवर्तयामास ततः पक्षिसंघान्मृगानपि ।

ते गत्वा दूरमध्वानं लम्बमाने दिवाकरे ॥ १९ ॥

वास्य षक्रुर्मुनिगणाः शाणकूल समाहृताः ।

तेऽस्तं गते दिनकरे स्नात्वा हुतहुताशनाः ॥ २० ॥

विश्वामित्रं पुरस्कृत्य निषेदुरमितौजस्रः ।

रामो हि सहस्रौमित्रिर्मुनीस्तानभिपूज्य च ॥ २१ ॥

अप्रतो निषसादाथ विश्वामित्रस्य धीमतः ।

अथ रामो महातेजा विश्वामित्रं महामुनिम् ॥

पप्रच्छ नरशार्दूलः कौतूहलसमन्वितः ।

भगवन् को न्वयं देशः समृद्धवनशोभितः ॥ २२ ॥

श्रोतुमिच्छामि भद्रं ते वक्तुमर्हसि तत्त्वतः ।

चोदितो रामवाक्येन कथयामास सुव्रतः ।

तस्य देशस्य निखिलमृषिमध्ये महातपाः ॥ २३ ॥

इति एकत्रिंशः सर्गः ॥

द्वात्रिंशः सर्गः ॥



ब्रह्मयोनिर्महानासीत्कुशो नाम महातपाः ।

भक्तिष्ठप्रतधर्मज्ञः सज्जनप्रतिपूजकः ॥ १ ॥

स महात्मा कुलीनायां युक्तायां सुगुणोत्त्वणान् ।

वैदर्भ्यां जनयामास चतुरः सदृशान्सुतान् ॥ २ ॥

कुशाम्बं कुशनाभं च आधूर्तरजसं वसुम् ।

दीप्तियुक्तान्महोत्स्राहान्क्षत्रधर्मचिकीर्षया ॥ ३ ॥

तानुवाच कुशः पुत्रान्धर्मिष्ठान्प्रत्यवादिनः ।

क्रियतां पालनं पुत्रा धर्मं प्राप्स्यथ पुष्कलम् ॥

कुशस्य वचनं श्रुत्वा चत्वारो लोकसंमताः ।

निवेशं चक्रिरे सर्वे पुराणां नृवगास्तदा ॥ ५ ॥

कुशाम्बस्तु महातेजाः कौशाम्बमिकरोत्पुरीम् ।

कुशनाभस्तु धर्मात्मा पुरं चक्रे महोदयम् ॥ ६ ॥

आधूर्तरजसो राम धर्मारण्यं महीपतिः ।

चक्रे पुरवरं राजा वसुश्चक्रे गिरिव्रजम् ॥ ७ ॥

एषा वसुमती राम वसोस्तस्य महात्मनः ।

एते शैलवराः पञ्च प्रकाशन्ते समन्ततः ॥ ८ ॥

सुमागधी नदी पुण्या मगधान्विभ्रुता ययौ ।

पञ्चानां शैलमुख्यानां मध्ये मानेव शोभते ॥ ९ ॥

सैषा हि मागधी राम वसोस्तस्य महात्मनः ।

पूर्वाभिचरिता राम सुश्रेत्रा सस्यमालिनी ॥ १० ॥

कुशनाभन्तु राजर्षिः कन्याशतमनुत्तमम् ।

जनयामास धर्मात्मा वृताच्यां रघुनन्दन ॥ ११ ॥

ताम्तु यौवनशालिन्यो रूपवत्यः स्वलकृताः ।

उद्यानभूमिभागम्य प्रावृषीव शतद्वदाः ॥ १२ ॥

गायन्त्यो नृत्यमानाश्च वादयन्त्यश्च सर्वशः ।

आमोदं परमं जग्मुर्वराभरणभूषिताः ॥ १३ ॥

अथ ताश्चारुसर्वाङ्गयो रूपेणाप्रतिमाः भुवि ।

उद्यानभूमिभागम्य तारा इव धनान्तरे ॥ १४ ॥

ताः सर्वगुणसंपन्ना रूपयौवनसंयुताः ।

दृष्ट्वा सर्वात्मको वायुरिदं वचनमब्रवीत् ॥ १५ ॥

अहं वः कामये सर्वा भार्या मम भविष्यथ ।
मानुषस्त्यज्यतां भावो दीर्घमायुरवाप्स्यथ ॥ १६ ॥

चलं हि यौवनं नित्यं मानुषेषु विशेषतः ।
अश्रुत्यं यौवनं प्राप्ता अमर्यश्च भविष्यथ ॥ १७ ॥

तस्य तद्वचनं श्रुत्वा वायोरकुष्ठकर्मणः ।
अपहास्य ततो वाक्यं कन्याशतमथाब्रवीत् । १८ ॥

अन्तश्चरसि भूतानां सर्वेषां त्वं सुरोत्तम ।
प्रभावज्ञाश्च ते सर्वाः किमस्मानवमन्यसे ॥ १९ ॥

कुशनाभसुताः सर्वाः समर्थास्त्वां सुरोत्तम ।
स्थानाच्चयावयितुं देवं रक्षामस्तु तपो वयम् ।


मा भूत्स कालो दुर्मेधः पितरं सत्यवादिनम् ।
नावमन्यस्व धर्मेण स्वयंवरमुपास्महे । २१ ॥

पिता हि प्रभुरस्माकं दैवतं परमं च नः ।
यस्य नो दास्यति पिता स नो भर्ता भविष्यति ॥


तासां तद्वचनं श्रुत्वा वायुः परमकोपनः ।
प्रविश्य सर्वगात्राणि बभञ्ज भगवान्प्रभुः ॥ २३ ॥

ताः कन्या वायुना भग्ना विविशुर्नृपतेर्गृहम् ।
 प्रापतन्भुवि संभ्रान्ताः सलज्जाः साश्रुलोचनाः ॥
 स च ता दयिता दीनाः कन्याः परमशोभनाः ।
 दृष्ट्वा भग्नास्तदा राजा संभ्रान्त इदमब्रवीत् ॥१५॥
 किमिदं कथ्यतां पुत्र्यः को धर्ममवमन्यते ।
 कुब्जाः केन कृताः सर्वा वेष्टन्त्यो नाभिभाषथ ।
 एवं राजा विनिश्चस्य समार्धि संदधे ततः ॥

इति द्वात्रिंशः सर्गः ॥



तयस्त्रिंशः सर्गः ॥



तस्य तद्वचनं श्रुत्वा कुशनाभस्य धीमतः ।
 शिरोभिश्चरणौ स्पृष्ट्वा कन्याशतमभाषत ॥ १ ॥
 वायुः सर्वात्मको राजन्प्रधर्षयितुमिच्छति ।
 अशुभं मार्गमास्थाय न धर्मं प्रत्यवेक्षते ॥ २ ॥

पितृमत्यः स्म भद्रं ते स्वच्छन्दे न वयं स्थिताः ।
पितरं नो वृणीष्व त्वं यदि नो दास्यते तव ॥

तेन पापानुबन्धेन वचनं नप्रतीच्छता ।
एवं ब्रुवन्त्यः सर्वाः स्म वायुना निहता भृशम् ।

तासां तद्वचनं श्रुत्वा राजा परमधार्मिकः ।
प्रत्युवाच महातेजाः कन्याशतमनुत्तमम् ॥ ५ ॥

क्षान्तं क्षमावतां पुत्र्यः कर्तव्यं सुमहत्कृतम् ।
ऐकमत्यमुपागम्य कुलं चावेक्षितं मम ॥ ६ ॥

भलंकारो हि नारीणां क्षमा तु पुरुषस्य वा ।
दुष्करं तच्च यत्क्षान्तं त्रिदशेषु विशेषतः ॥ ७ ॥

यादृशी वः क्षमा पुत्र्यः सर्वासामविशेषतः ।
क्षमा दानं क्षमा सत्यं क्षमा यज्ञश्च पुत्रिकाः ॥

क्षमा यशः क्षमा धर्मः क्षमया विष्टितं जगन् ।
विसृज्य कन्याः काकुत्स्थ राजा त्रिदशविक्रमः ॥

मन्त्रज्ञो मन्त्रयामास प्रदानं सह मन्त्रिभिः ।
देशे काले प्रदानस्य सदृशे प्रतिपादनम् ॥ १० ॥

एतस्मिन्नेव काले तु चूली नाम महामुनिः ।

ऊर्ध्वरेताः शुभाचारां ब्राह्मं तप उपागमत् ॥

तप्यन्तं तमृषिं तत्र गन्धर्वी पर्युपासते ।

सोमदा नाभ भद्रं ते ऊर्मिलातनया तदा ॥ १२ ॥

सा च तं प्रणता भूत्वा शुश्रूषणपरायणा ।

उवास काले धर्मिष्ठा तस्यास्तुष्टोऽभवद्गुहः ॥

स च तां कालयोगेन प्रोवाच रघुनन्दन ।

परितुष्टोऽस्मि भद्रं ते किं करोमि नव प्रियम् ॥

परितुष्टं मुनिं ज्ञात्वा गन्धर्वी मधुस्त्रम् ।

सवाच परमप्रीता वाक्यज्ञा वाक्यकोविदम् ॥

लक्ष्म्या समुदितो ब्रह्मया ब्रह्मभूतो महातपाः ।

ब्राह्मेण तपसा युक्तं पुत्रमिच्छामि धार्मिकम् ॥

अपतिश्चास्मि भद्रं ते भार्या चास्मि न कस्यचित् ।

ब्राह्मेणोपगतायाश्च दातुमर्हसि मे सुतम् ॥ १७ ॥


तस्याः प्रसन्नो ब्रह्मर्षिर्ददौ पुत्रं तथाविवम् ।

ब्रह्मदत्त इति ख्यातं मानसं चूलिनः सुतम् ॥

स राजा सोमदेयस्तु पुरीमध्यवसत्तदा ।
काम्पिल्यां परया लक्ष्म्या देवराजो यथा दिवम् ॥
स बुद्धिं कृतवान्राजा कुशनाभः सुधार्मिकः ।
ब्रह्मदत्ताय काकुत्स्थ दातुं कन्याशतं तदा ॥२०॥
तमाहूय महातेजा ब्रह्मदत्तं महीपतिः ।
ददौ कन्याशतं राजा सुप्रीतेनान्तरात्मना ॥२१॥
यथाक्रमं ततः पाणोऽजग्राह रघुनन्दन ।
ब्रह्मदत्तो महीपालस्तासां देवपतिर्यथा ॥ २२ ॥
स्पृष्टमात्रे ततः पाणौ विकुञ्जा विगतज्वराः ।
मुक्ताः परमया लक्ष्म्या बभुवुः कन्याः शतं तदा ॥
स दृष्ट्वा वायुना मुक्ताः कुशनाभो महीपतिः ।
बभूव परमप्रीतो हर्षं लेभे पुनः पुनः ॥ २५ ॥
कृतांद्वाहं तु राजानं ब्रह्मदत्तं महीपतिः ।
सदारं प्रेषयामास सोपाध्यायगणं तदा ॥ २५ ॥
सोमदापि सुमंहृष्टा पुत्रस्य सदृशीं क्रियाम् ।
यथान्तर्यामं च गन्धर्वी मनुषारताः प्रत्यनन्दत ।

दृष्ट्वा स्पृष्ट्वा च ताः कन्याः कुशनाभं प्रशस्य च ॥

इति त्रयस्त्रिंशः सर्गः ॥



चतुस्त्रिंशः सर्गः ॥

कृनोद्वाहे गते तस्मिन्ब्रह्मदत्ते च राघव ।

अत्रः पुत्रलाभाय पौत्रीभिष्टिमकल्पयत् ॥ १ ॥

इष्टयां तु वर्तमानायां कुशनाभं महीपतिम् ।

सवाच परमोदारः कुशो ब्रह्मसुतस्तदा ॥ २ ॥

पुत्र ते सदृशः पुत्रो भविष्यति सुधामिकः ।

गाधिं प्राप्स्यसि तेन त्वं कीर्त्तिं लोके च शाश्वताम् ॥

एवमुक्त्वा कुशो राम कुशनाभं महीपतिम् ।

जगामाकाशमाविश्य ब्रह्मलोकं सनातनम् ॥ ४ ॥

कस्यचित्त्वथ कालस्य कुशनाभस्य धामतः ।

जज्ञे परमधर्मिष्ठो गाधिरित्येव नामतः ॥ ५ ॥

स पिता मम काकुत्स्थ गाधिः परमधार्मिकः ।
कुशवंशप्रसूतोऽस्मि कौशिको रघुनन्दन ॥ ६ ॥

पूर्वजा भगिनी चापि मम राघव सुव्रता ।
नाम्ना सत्यवती नाम ऋचीके प्रतिपादिता ॥

सशरीरा गता स्वर्गं भर्तारमनुवर्तिनी ।
कौशिकी परमोदारा सा प्रवृत्ता महानदी ॥

दिव्या पुण्योदका रम्या हिमवन्तमुपाश्रिता ।
लोकस्य हितकामार्थं प्रवृत्ता भगिनी मम ॥ ९ ॥

ततोऽहं हिमवत्पार्श्वे वसामि निरतः सुखम् ।
भगिन्यां स्नेहसंयुक्तः कौशिक्यां रघुनन्दन ॥

सा तु सत्यवती पुण्या सत्ये धर्मे प्रतिष्ठिता ।
पतिव्रता महाभागा कौशिकी सरितां वरा ॥

अहं हि नियमाद्राम हित्वा तां समुपागतः ।
सिद्धाश्रममनुप्राप्य सिद्धोऽस्मि तव तेजसा ॥

एषा राम ममोत्पत्तिः स्वस्य वंशस्य कीर्तिता ।
देशस्य च महावाहो यन्मां त्वं परिपृच्छसि ॥

गतोऽर्धरात्रः काकुत्स्थ कथाः कथयतो मम ।

निद्रामभ्यंहि भद्रं ते मा भूद्विन्नोऽध्वनीह नः ॥

निध्पन्दास्तरवः सर्वे निलीना मृगपक्षिणः ।

नैशन तमसा व्याप्ता दिशश्च रघुना दन ॥ १५ ॥

शनैर्वियुज्यते संध्या नभो नैत्रैरिवावृतम् ।

नक्षत्रतारागहनं ज्योतिर्भिरवभास्यते ॥ १६ ॥

उत्तिष्ठति च शीतांशुः शशी लोकतमोनुदः ।

हृदयन्प्राणिनां लोके मनांसि प्रभया विभो ॥

नैशानि सर्वभूतानि प्रचरन्ति ततस्ततः ।

यक्षराक्षससंवाश्च रौद्राश्च पिशिताशनाः ॥ १८ ॥

एवमुक्त्वा महातेजा विरराम महामुनिः ।

साधु साध्विति तं सर्वे सुनयो ह्यभ्यपूजयन् ॥

कुशिकानामयं वंशो महान्धर्मपरः प्रदा ।

ब्रह्मोपमा महात्मानः कुशवंश्यः नरोत्तमाः ॥

त्रिशेषेण भवानेव विश्वामित्रो महायशाः ।

कौशिकी च सरिच्छ्रेष्ठा कुलोद्द्योतकरी तव ॥

इति तैर्मुनिशार्दूलैः प्रशस्तः कुशिकात्मजः ।
निद्रामुपागमच्छ्रीमानस्तं गत इवांशुमान् ॥ २२ ॥
गमोऽपि सहस्रौमित्रिः किञ्चिदागतविस्मयः ।
प्रशस्य मुनिशार्दूलं निद्रां समुपसेवते ॥ २३ ॥

इति चतुस्त्रिंशः सर्गः ॥

पञ्चत्रिंशः सर्गः ॥

अथाम्य रात्रिशेषं तु शोणकूले महर्षिभिः ।
निशायां सुप्रभातायां विश्वाभिन्नोऽभ्यभापत ॥
सुप्रभाता निशा राम पूर्वा म्रन्ध्या प्रवर्तते ।
उत्तिष्ठोत्तिष्ठ भद्रं ते गमनायाभिरोचय ॥ २ ॥
तच्छ्रुत्वा वचनं तम्य कृत्वा पौर्वाह्निकीं क्रियाम् ।
गमनं रोचयामास वाक्यं चेदमुवाच ह ॥ ३ ॥
अयं शोणः शुभजलो गाधः पुलिनमण्डितः ।
कतरेण पथा ब्रह्मन्घ्नंतरिष्यामहे वयम् ॥ ४ ॥

एवमुक्तस्तु रामेण विश्वामित्रोऽब्रवीद्विदम् ।

एष पन्था मयोद्दिष्टो येन यान्ति महर्षयः ॥ ५ ॥

एवमुक्त्वा महर्षयो विश्वामित्रेण धीमता ।

पश्यन्तस्ते प्रयाता वै वनानि विविधानि च ॥

ते गत्वा दूरमध्वानं गतेऽर्धेऽदिवसे तदा ।

जाह्नवीं सरितां श्रेष्ठां ददृशुर्मुनिसेविताम् ॥ ७ ॥

तां दृष्ट्वा पुण्यसलिलां हंससारससेविताम् ।

बभूवुर्मुनयः सर्वे मुदिताः सहस्राधराः ॥ ८ ॥

तस्यास्तीरे ततश्चक्रुस्त आवाप्तपरिग्रहम् ।

ततः स्नात्वा यथान्यायं संतप्य पितृदेवताः ॥

हुत्वा चैवाग्निहोत्राणि प्राश्य चानुत्तमं हविः ।

विविशुर्जाह्नवीतीरे शुचौ मुदितमानसाः ॥ १० ॥

विश्वामित्रं महात्मानं परिवार्य समन्ततः ।

संप्रहृष्टमना रामो विश्वामित्रमथाब्रवीन् ॥ ११ ॥

भगवञ्श्रोतुमिच्छामि गङ्गां त्रिपथगां नदीम् ।

त्रैलोक्यं कथमाक्रम्य गता नदनदीपतिम् ॥ १२ ॥

चोदितो रामवाक्येन विश्वाभिन्नो महामुनिः ।
वृद्धिं जन्म च गङ्गाया वक्तुमेवोपचक्रमे ॥ १३ ॥

शैलेन्द्रो हिमवान्नाम धातूनामाकरो महान् ।
तस्य कन्याद्वयं जातं रूपेणाप्रतिमं भुवि ॥ १४ ॥

या मेरुदुहिता राम तयोर्माता सुमध्यमा ।
ताम्रा मनोज्ञा मेना वै पत्नी हिमवतः प्रिया ॥

तस्यां गङ्गेयमभवज्ज्येष्ठा हिमवतः सुता ।
उमा नाम द्वितीयाभूत्कन्या तस्यैवं राघव ॥ १५ ॥

अथ ज्येष्ठां सुराः सर्वे देवतार्थचिकीर्षया ।
शैलेन्द्रं वरयाभासुर्गङ्गां त्रिपथगां नदीम् ॥ १७ ॥

इदौ धर्मेण हिमवांस्तनयां लोकपावनीम् ।
श्वच्छन्दपथगां गङ्गां त्रैलोक्यहितकाम्यया ॥ १८ ॥

प्रतिगृह्य ततो देवास्त्रिलोकहितकारिणः ।
गङ्गामादाय तेऽगच्छन्कृतार्थेनान्तरात्मना ॥ १९ ॥

या चान्या शैलदुहिता कन्यास्त्रीद्रघुनन्दन ।
उग्रं सा व्रतमास्थाय तपस्तेपे तपोधना ॥ २० ॥

उभ्रेण तपसा युक्तां ददौ शैलवरः सुताम् ।
 रुद्रायाप्रतिरूपाय उमां लोकनमस्कृताम् ॥ २१ ॥
 एते ते शैलराजस्य सुते लोकनमस्कृते ।
 गङ्गा च सरितां श्रेष्ठा उमा देवी च राघव ॥
 एतत्ते सर्वमाख्यातं यथा त्रिपथगा नदी
 खं गता प्रथमं तात गङ्गा गतिमतां वर ॥ २३ ॥
 सैषा सुरनदी रम्या शैलेन्द्रस्य सुता तदा ।
 सुरलोकं समारूढा विपापा जलवाहिनी ॥ २४ ॥

इति पञ्चत्रिंशः सर्गः ॥

षट्त्रिंशः सर्गः ॥

उक्तवाक्ये मुनौ तस्मिन्नुभौ राघवलक्ष्मणौ ।
 अभिनन्द्य कथां वीरावृचतुर्मुनिपुंगवम् ॥ १ ॥
 धर्मयुक्तमिदं ब्रह्मन्कथितं परमं त्वया ।
 दुहितुः शैलराजस्य ज्येष्ठायाम् वक्तुमर्हसि ॥ २ ॥

विस्तरं विस्तरज्ञोऽपि दिव्यमानुषसभवम्
त्रीन्पथो हेतुना केन प्लावयेल्लोकपावनी । ३ ॥

कथं गङ्गा त्रिपथगा विश्रुता सरिदुत्तमा ।
त्रिषु लोकेषु धर्मज्ञ कर्मभिः कैः समन्विता ॥ ४ ॥

तथा ब्रुवति काकुत्स्थे विश्वामित्रस्तपोधनः ।
निखिलेन कथां सर्वामृषिमध्ये न्यवेदयत् ॥ ५ ॥

पुरा राम कृतोद्वाहो नीलकण्ठो महातपाः ।
दृष्ट्वा च स्पृहया देवीं भैथुनायोपचक्रमे ॥ ६ ॥

शितिकण्ठस्य देवस्य दिव्यं वर्षशतं गतम् ।
तस्य संक्रीडमानस्य महादेवस्य धीमतः ॥ ७ ॥

न चापि तनयो राम तस्यामासीत्परंतप ।
ततो देवाः समुद्विग्नाः पितामहपुरोगमाः ॥ ८ ॥

यादहात्पद्यते भूतं कस्तत्प्रतिसहिष्यते ।
अभिगम्य सुराः सर्वे प्रणिपत्येदमब्रुवन् ॥ ९ ॥

देवदेव महादेव लोकस्यास्य हिते रत ।
सुराणां प्रणिपातेन प्रसादं कर्तुमर्हसि ॥ १० ॥

न लोका धारयिष्यन्ति तव तेजः सुरोत्तम ।
ब्राह्मेण तपसा युक्तो देव्या सह तपश्चर ॥ ११ ॥

त्रैलोक्यहेतकामार्थं तेजस्तेजसि धारय ।
रक्ष सर्वानिमाँल्लोकान्नालोकं कर्तुमहंसि ॥ १२ ॥

देवतानां वचः श्रुत्वा सर्वलोकमहेश्वरः ।
बाढमित्यब्रवीत्सर्वान्पुनश्चेदमुवाच ह ॥ १३ ॥

धारयिष्याम्यहं तेजस्तेजस्येव महोमया ।
त्रिदशाः पृथिवी चैव निर्वाणमधिगच्छतु ॥ १४ ॥

यदिदं क्षुभितं स्थानान्मम तेजो ह्यनुत्तमम् ।
धारयिष्यति कस्तन्मे ब्रवन्तु सुरसत्तमाः ॥ १५ ॥

एवमुक्तास्ततो देवाः प्रस्यूचुर्वृषभध्वजम् ।
यत्तेजः क्षुभितं हेतत्तद्धरा धारयिष्यति ॥ १६ ॥

एवमुक्तः सुरपतिः प्रमुमोच महीतले ।
तेजसा पृथिवी येन व्याप्ता भगिरिकानना ॥

ततो देवा पुनरिदमूचुश्चाथ हुताशनम् ।
प्रविश त्वं महातंजो रौद्रं वायुसमन्वितः ॥ १८ ॥

तदग्निना पुनर्व्याप्तं संजातः श्वेतपर्वतः ।

दिव्यं शरवणं चैव पावकादित्यसंनिभम् ॥ १९ ॥

यत्र जातो महातेजाः कार्तिकेयोऽग्निसंभवः ।

अथोमां च शिवं चैव देवाः सर्विगणास्तदा ॥

पूजयामासुरत्यर्थं सुप्रीतमनसस्ततः ।

अथ शैलसुता राम त्रिदशानिदमब्रवीत् ॥ २१ ॥

अप्रियस्य कृतस्याद्य फलं प्राप्स्यथ मे सुराः ।

इत्युक्त्वा सलिलं गृह्य पार्वती भास्करप्रभा ॥

समन्युरशपत्सर्वान्क्रोधभ्रंरक्तलोचना ।

यस्मान्निवारिता चैव मंगतिः पुत्रकाम्यया ॥

अपत्यं स्वेषु दारेषु नोत्पादयितुमर्हथ ।

अद्यप्रभृति युष्माकमप्रजाः सन्तु पन्नयः ॥ २४ ॥

एवमुक्त्वा सुरान्सवाञ्छशाप पृथिवीमपि ।

अवने नैकरूपा त्वं बहुभार्या भविष्यसि ॥ २५ ॥

न च पुत्रकृतां प्रीतिं मत्क्रोधकलुषीकृता ।


प्राप्स्यसि त्वं सुदुर्मेधे मम पुत्रमनिच्छती ॥ २६ ॥

तान्सर्वान्त्रीडितान्दृष्ट्वा सुरान्सुरपतिस्तदा ।
गमनायोपचक्राम दिशं वरुणपालिताम् ॥ २७ ॥

स गत्वा तप आतिष्ठत्पाश्र्वे नस्योत्तरं गिरेः ।
द्विमदत्प्रभवे शृङ्गे सह देव्या महेश्वरः ॥ २८ ॥

एष ते विस्तरो राम शैलपुत्र्या निवेदितः ।
गङ्गायाः प्रभवं चैव शृणु मे सहलक्ष्मणः । २९ ॥

इति षट्त्रिंशः सर्गः ॥



सप्तत्रिंशः सर्गः ॥



तप्यमाने तपो देवे देवाः सर्षिगणाः पुरा ।
सेनापतिमभीप्सन्तः पितामहमुपागमन् ॥ १ ॥

ततोऽब्रुवन्सुराः सर्वे भगवन्तं पितामहम् ।
प्रणिपत्य शुभं वाक्यं सेन्द्राः सान्निपुरोगमाः ॥

यो नः सेनापतिर्देव दत्तो भगवता पुरा ।
तपः परममास्थाय तप्यते स्म सहोमया ॥ ३ ॥

यदत्रानन्तरं कार्यं लोकानां इतकाम्यया ।
 संविधस्व विधानज्ञ त्वं हि नः परमा गतिः ॥
 देवतानां वचः श्रुत्वा सर्वलोकपितामहः ।
 सान्त्वयन्मधुरैर्वाक्यैस्त्रिदशानिदमब्रवीत् ॥ ५ ॥

शैलपुत्र्या यदुक्तं तन्न प्रजाः सन्तु पत्निषु ।
 तस्या वचनमक्लिष्टं सत्यमेव न संशयः ॥ ३ ॥

इदमाकाशगा गङ्गा यस्यां पुत्रं हुताशनः ।
 जनयिष्यति देवानां सेनापतिमरिदमम् ॥ ७ ॥

स्येष्टा शैलेन्द्रदुहिता मानयिष्यति तं सुतम् ।
 समायास्तद्वहुमत भविष्यति न संशयः ॥ ८ ॥

तच्छ्रुत्वा वचनं तस्य कृतार्था रघुनन्दन ।
 भ्रगिपत्य सुराः ध्रुवे पितामहमपूजयन् ॥ ९ ॥

ते गत्वा पर्वतं राम कैलासं धातुमण्डितम् ।
 भग्निं नियोजयामासुः पुत्रार्थं सर्वदेवताः ॥ १० ॥

देवकार्यमिदं देव संविधस्व हुताशन ।
 शैलपुत्र्यां महातेजो गङ्गायां तेज उत्सृज ॥ ११ ॥

देवतानां प्रतिज्ञाय गङ्गामभ्येत्य पावकः ।

गर्भं धारय वै देवि देवतानामिदं प्रियम् ॥ ११ ॥

अग्नेस्तु वचनं श्रुत्वा दिव्यं रूपमधारयन् ।

दृष्ट्वा तन्महिमानं स समन्तादवकीर्यत ॥ १२ ॥

समन्ततस्तदा देवीमभ्यषिञ्चत पावकः ।

सर्वस्रोतांसि पूर्णानि गङ्गाया रघुनन्दन ॥ १४ ॥

तमुवाच ततो गङ्गा सर्वदेवपुरोगमम् ।

अशक्ता धारणे देव तव तेजः समुद्धतम् ॥ १५ ॥

दह्यमानाग्निना तेन संप्रव्यथितचेतनाः ।

अथाब्रवीदिदं गङ्गां सर्वदेवहुताशनः ॥ १६ ॥

इह हैमवते पादे गर्भोऽयं संनिवेश्यताम् ।

श्रुत्वा त्वग्निश्चां गङ्गा तं गर्भमतिभास्वरम् ।

उत्ससर्ज महातेजाः स्रोतोभ्यो हि तदानय ।

यदस्या निर्गतं तस्मात्तप्रजाम्बूनदप्रभम् ॥ १८ ॥

क्लाञ्चनं भरणीं प्राप्तं हिरण्यममलं शुभम् ।

ताम्रं कार्णायसं चैव तैक्षण्यादेवाभ्यजायत ॥

मलं तस्याभवत्तन्न त्रपु सीसकमेव च ।

तदंतद्वरणीं प्राप्य नानाधातुर्वर्धत ॥ २० ॥

िनांक्षेपमात्र गभं तु तेजोभिरभिरांजतम् ।

सर्वं पर्वतसंग्रहं सौवर्णमभवद्दन्म ॥ २१ ॥

जातरूपमिति ख्यातं तदाप्रभृति राघव ।

सुवर्णं पुरुषव्याघ्रं हुताशनस्रभप्रभम् ॥ २२ ॥

तृप्रवृक्षलतागुल्मं सर्वं भवति काञ्चनम् ।

तं कुमारं ततो जातं सेन्द्राः सहमरुद्गणाः ॥ २३ ॥

क्षीरसंभावनार्थाय कृत्तिकाः समयोजयन् ।

ताः क्षीरं जातमात्रस्य कृत्वा समयमुत्तमम् ॥

ददुः पुत्रोऽयमस्माकं सर्वासांमिति निश्चिताः ।

ततस्तु देवताः सर्वाः कार्तिकेय इति ब्रुवन् ॥

पुत्रस्त्रैलोक्यविख्यातो भविष्यति न संशयः ।

तेषां तद्वचनं श्रुत्वा स्कन्नं गर्भपरिस्रवे ॥ २६ ॥

स्नापयन्परया लक्ष्म्या दीप्यमानं यथानलम् ।

स्कन्द इत्यब्रुवन्देवाः स्कन्नं गर्भपरिस्रवान् ॥ २७ ॥

कार्तिकेयं पद्मभागं काकुत्स्थ ज्वलनोपमम् ।
पादुर्भूतं ततः क्षीरं कृत्तिकानामनुत्तमम् ॥ २८

पण्णां षडाननो भूत्वा जप्राह स्तनजं पयः ।
गृहीत्वा क्षीरभेकाद्वा सुकुमरवपुस्तदा ॥ २९ ॥

अजयत्स्वेन वीर्येण दैत्यभैन्यगणान्विभुः ।
सुरसेनागणपतिं ततस्तममलद्युतिम् ॥ ३० ॥

अभ्यषिञ्चन्सुरगणाः संभत्याग्निपुरोगमाः ।
एष ते राम गङ्गाया विस्तरोऽभिहितो मया ॥

कुमारसंभवश्चैव धन्यः पुण्यस्तेर्धैव च ।
भक्तश्च यः कार्तिकेये काकुत्स्थ भुञ्जि मानवः ।
आयुष्मान्पुत्रपौत्रैश्च स्कन्दसालोक्यतां व्रजेत् ॥

इति सप्तत्रिंशः सर्गः ॥

अष्टत्रिंशः सर्गः

✽

तां कथां कौशिको रामे निवेद्य मधुराक्षराम् ।
पुनरेवापरं वाक्यं काकुत्स्थामिदमब्रवीत् ॥ १ ॥

अयोध्याधिपतिः शूरः पूर्वमासीन्नराधिपः ।

स्रगरो नाम धर्मात्मा प्रजाकामः स चाप्रजाः ॥

वैदर्भदुहिता राम केशिनी नाम नामतः ।

त्र्यंष्टा सगरपत्नी सा धर्मिष्ठा सत्यवादिनी ॥ ३ ॥

धरिष्टनेमिदुहिता रूपणाप्रातिमा भुवः ।

द्वितीया सगरस्यासीत्पत्नी सुमतिसंज्ञिता ॥ ४ ॥

ताभ्यां सह तदा राजा पत्नीभ्यां तप्तवांस्तपः ।

द्विमवन्तं समासाद्य भृगुप्रस्रवणे गिरौ ॥ ५ ॥

अथ वर्षशते पूर्णे तपमाराधितो मुनिः ।

सगराय वरं प्रादाद्भृगुः सत्यवतां वरः ॥ ६ ॥

अपत्यलाभः सुमहान्भविष्यति तवानघ ।

कीर्तिं चाप्रतिमां लोके प्राप्स्यन्ने पुरुषर्षभ ॥ ७ ॥

एका जनयिता तात पुत्रं वंशकरं तव ।

षष्टिं पुत्रसहस्राणि अपरा जनयिष्यति ॥ ८ ॥

भाषमाणं महात्मानं राजपुत्र्यौ प्रसाद्य तम् ।

ऊचतुः परमप्रीते कृताञ्जलिपुटे तदा ॥ ९ ॥

एकः कस्याः सुतो ब्रह्मन्का बहून्जनयिष्यति ।
श्रोतुमिच्छावहे ब्रह्मन्सत्यमस्तु वचस्तव ॥ १० ॥

तयोस्तद्वचनं श्रुत्वा भृगुः परमधार्मिकः ।
उवाच परमां वाणीं स्वच्छन्दोऽत्र विधीयताम् ॥

एको वंशकरो वास्तु बहवो वा महाबलाः ।
कीर्तिमन्तो महोत्साहाः का वा कं वरमिच्छति ॥

सुनेस्तु वचनं श्रुत्वा केशिनी रघुनन्दन ।
पुत्रं वंशकरं राम जप्राह नृपसंनिधौ ॥ ११ ॥

षष्टिं पुत्रसहस्राणि सुपर्णभगिनी वदा ।
महोत्साहान्कीर्तिमतो जप्राह सुमतिः सुतान् ॥

प्रदक्षिणमृषिं कृत्वा शिरसाभिप्रणम्य च ।
जगाम स्वपुरं राजा सभार्यो रघुनन्दन ॥ १५ ॥

अथ काले गते तस्मिञ्ज्येष्ठा पुत्र व्यजायत ।
असमञ्ज इति ख्यातं केशिनी सगरात्मजम् ॥

सुमतिस्तु नरव्याघ्र गर्भतुम्बं व्यजायत ।
षष्टिः पुत्राः सहस्राणि तुम्बभेदाद्विनिःसृताः ॥

वृतपूर्णेषु कुम्भेषु धात्र्यस्तान्समवर्धयन् ।

कालेन महता सर्वे यौवनं प्रतिपेदिरे ॥ १८ ॥

अथ दीर्घेण कालेन रूपयौवनशालिनः ।

षष्टिः पुत्रसहस्राणि सगरस्याभवंस्तदा ॥ १९ ॥

स च ज्येष्ठो नरश्रेष्ठः सगरस्यात्मसंभवः ।

बालान्गृहीत्वा तु जले सरय्या रथुनन्दन ॥ २० ॥

प्रक्षिप्य प्रहसन्नित्यं मज्जतस्ताग्निरीक्ष्य वै ।

इवं पापसमाचारः सज्जनप्रतिबाधकः ॥ २१ ॥

भौराणामहिते युक्तः पुत्रो निर्वासितः पुरात् ।

तस्य पुत्रांशुमान्नाम असमञ्जस्य वीर्यवान् ॥ २२ ॥

संमतः सर्वलोकस्य सर्वस्यापि प्रियंवदः ।

ततः कालेन महता मतिः समभिजायत ॥ २३ ॥

सगरस्य नरश्रेष्ठ यजेयमिति निश्चिता ।

न कृत्वा निश्चर्य राम सोपाध्यायगणस्तदा ।

यज्ञकर्मणि वेदज्ञो यष्टुं समुपचक्रमे ॥ २४ ॥

इति अष्टत्रिंशः सर्गः ॥

एकोनचत्वारिंशः सर्गः ॥

विश्वामित्रवचः श्रुत्वा कथान्ते रघुनन्दनः ।
उवाच परमप्रीतो मुनि दीप्तमिवाभलम् ॥ १ ॥

श्रोतुमिच्छामि भद्रं ते विस्तरेण कथामिमाम् ।
पूर्वको मे कथं ब्रह्मन्यज्ञं वै समुपाहरत् ॥ २ ॥

तस्य तद्वचनं श्रुत्वा कौतूहलसमन्वितम् ।
विश्वामित्रस्तु काकुत्स्थमुवाच प्रहसन्निव ॥ ३ ॥

श्रूयतां विस्तरो राम सगरस्य महात्मनः ।
शंकरश्चशुरो नाम हिमवानचलोत्तमः ॥ ४ ॥

विन्ध्यपर्वतमासाद्य निरीक्षेते परस्परम् ।
तयोर्मध्ये प्रवृत्तोऽभूद्यज्ञः स पुरुषोत्तम ॥ ५ ॥

स हि देशो नरव्याघ्र प्रशस्तो यज्ञकर्मणि ।
तस्याश्रचर्या काकुत्स्थ दृढधन्वा महारथः ॥ ६ ॥

भंशुमानकरोत्तात सगरस्य मते स्थितः ।
तस्य पर्वणि संयुक्तं यजमानस्य वासवः ॥ ७ ॥

राक्षसां तनुमास्थाय यज्ञीयाश्वमपाहरत् ।

द्वियमाणे तु काकुत्स्थ तस्मिन्नश्वे महात्मनः ॥ ८ ॥

उपाध्यायगणाः सर्वे यजमानमथान्ब्रुवन् ।

अयं पर्वणि वेगेन यज्ञीयाश्वोऽपनीयते ॥ ९ ॥

हर्तारं जहि काकुत्स्थ हयश्वैवोपनीयताम् ।

उपाध्यायवचः श्रुत्वा तस्मिन्सदसि पार्थिवः

षष्टिं पुत्रसहस्राणि वाक्यमेतदुवाच ह ।

गतिं पुत्रा न पश्यामि रक्षसां पुरुषर्षभाः ॥ ११ ॥

मन्त्रपूतैर्महाभागैरास्थितो हि महाक्रतुः ।

तद्रच्छत विचिन्वध्वं पुत्रका भद्रमस्तु वः ॥ १२ ॥

समुद्रमालिनीं सर्वां पृथिवीमनुगच्छत ।

एकैकं योजनं पुत्रा विस्तारमभिगच्छत ॥ १३ ॥

यावत्तुरगसदंशस्तावत्स्वनत मेदिनीम् ।

तं चैव हयहर्तारं मार्गमाणा ममाज्ञया ॥ १४ ॥

दीक्षितः पौत्रसहितः सोपाध्यायगणो ह्यहम् ।

इह स्थास्यामि भद्रं वो यावत्तुरगदर्शनम् ॥ १५ ॥

इत्युक्त्वा दृष्टमनसो राजपुत्रा महाबलाः ।

जरमुर्महीतलं राम पितुर्वचनयन्त्रिताः ॥ १६ ॥

योजनायामविस्तारमेकैको धरणीतलम् ।

बिभिदुः पुरुषव्याघ्र वज्रस्पर्शसमैर्नमैः ॥ १७ ॥

शूलैरशनिकन्पैश्च हलैश्चापि सुदारुणैः ।

भिक्षमात्रा वसुमती ननाद् रघुनन्दन ॥ १८ ॥

नामानां बध्यमानानामसुराणां च राघव ।

राश्रसानां च दुर्धर्षः सत्त्वानां नितदोऽभवत् ॥

योजनानां सहस्राणि षष्टिं तु रघुनन्दन ।

बिभिदुर्धरणीं वीरा रमातलमनुत्तमम् ॥ २० ॥

एवं पर्वतसंबाधं जम्बूद्वीपं नृपात्मजाः ।

अनन्तो नृपशार्दूल सर्वतः परिचक्रमुः ॥ २१ ॥

ततो देवाः सगन्धर्वाः सासुराः सहपन्नगाः ।

संभ्रान्तमनसः सर्वे पितामहमुपागमन् ॥ २२ ॥

ते प्रसाद्य महात्मानं विषण्णवदनास्तदा ।

ऋचुः परमसंभ्रस्ताः पितामहमिदं वचः ॥ २३ ॥


भगवन्पृथिवी सर्वा खन्यते सगरात्मजैः ।

बह्वश्र महात्मानो मध्यन्ते जलवासिनः ॥२४॥

भयं यद्गहरोऽस्माकमनेनाश्रोपनीयते ।

इति ते सर्वभूतानि हिंसन्ति सगरात्मजाः ॥२५॥

इति एकोनचत्वारिंशः सर्गः ॥



चत्वारिंशः सर्गः ॥

देवतानां वचः श्रुत्वा भगवान्वै पितामहः ।

प्रत्युवाच सुसंत्रस्तान्कृतान्तबलमोहितान् ॥ १ ॥

वस्येयं वसुधा कृत्स्ना वासुदेवस्य धीमतः ।

कापिलं रूपमास्थाय धारयत्यनिशं धराम् ॥ २ ॥

तस्य कापाग्ना दग्धा भविष्यन्ति नृपात्मजाः ।

पृथिव्याश्चापि निर्भेदो दृष्ट एव सनातनः ॥ ३ ॥

सगरस्य च पुत्राणां विनाशाऽदीर्घजीविनाम् ।

पितामहवचः श्रुत्वा त्रयस्त्रिंशदरिंदम ॥ ४ ॥

देवाः परमसंहृष्टाः पुनर्जग्मुर्यथागतम् ।

सगरस्य च पुत्राणां प्रादुरासीन्महात्मनाम् ॥ ५ ॥

पृथिव्यां भिद्यमानायां निर्घातसमनिःस्वनः ।

ततो गत्वा महीं कृत्स्नां कृत्वा चाभिप्रदक्षिणम् ॥

महिताः सागराः सर्वे पितरं वाक्यमब्रुवन् ।

परिक्रान्ता मही नर्वा सत्त्ववन्तश्च सूदिताः ॥७॥

देवदानवरक्षांसि पिशाचोरगकिंनराः ।

न च पश्यामहेऽश्वं तमश्वहर्तारमेव च ॥ ८ ॥

किं करिष्याम भद्रं ते बुद्धिरत्र विचार्यताम् ।

तेषां तद्वचनं श्रुत्वा पुत्राणां राजसत्तम ॥ ९ ॥

समन्युरब्रवीद्वाक्यं सगरो रघुनन्दन ।

भूयः खनत भद्रं वो निर्भिद्य वसुधातलम् ॥१०॥

अश्वहर्तारमासाद्य कृतार्थाश्च निवर्तथ ।

पितुर्वचनमास्थाय सगरस्य महात्मनः ॥ ११ ॥

षष्टिः पुत्रसहस्राणि रसातलमभिद्रवन् ।

खन्यमाने ततस्तस्मिन्दृशुः पर्वतोपमम् ॥१२॥

दिशागजं विरूपाक्षं धारयन्तं महीतलम् ।

सर्वतवनां कृत्स्नां पृथिवीं रघुनन्दन ॥ १३ ॥

शिरसा धारयामास विरूपाक्षो महागजः ।

यदा पर्वणि काकुत्स्थ विश्रमार्थं महागजः ॥

स्रंदाच्चालयते शीर्षं भूमिकम्पस्तदा भवेत् ।

तं ते प्रदक्षिणं कृत्वा दिशापालं महागजम् ॥

मानयन्तो हि ते राम जग्मुर्भित्वा रसातलम् ।

ततः पूर्वा दिशं भित्वा दक्षिणां विभिदुः पुनः ॥

दक्षिणस्यामपि दिशि ददृशुस्ते महागजम् ।

महापद्मं महात्मानं सुमहत्पर्वतोपमम् ॥ १७ ॥

शिरसा धारयन्तं ते विस्मयं जग्मुरुत्तमम् ।

ततः प्रदक्षिणं कृत्वा सगरस्य महात्मनः ॥

षष्टिः पुत्रसहस्राणि पश्चिमां विभिदुर्दिशम्

पश्चिमायामपि दिशि महान्तमचलापमम् ॥


दिशागजं सौमनसं ददृशुस्ते महाबलाः ।

तं ते प्रदक्षिणं कृत्वा पृष्ट्वा चापि निरामयम् ॥

खनन्तः समुपक्रान्ता दिशं हैमवतीं ततः ।
 उत्तरस्यां रघुश्रेष्ठ ददृशुर्हिमपाण्डुरम् ॥ २१ ॥
 भद्रं भद्रेण वपुषा धारयन्तं महीमिमाम् ।
 समालभ्य ततः सर्वे कृत्वा चैनं प्रदक्षिणम् ॥
 षाष्टः पुत्रसहस्राणि विभिदुवसुधानलम् ।
 ततः प्रागुत्तरां गत्वा सागराः प्रथितां दिशम् ॥
 रोषाद्भ्यस्खनन्सर्वे प्रथिवीं सगरात्मजाः ।
 ते तु सर्वे महात्मानो भामवेगा महाबलाः ॥
 ददृशुः कपिलं तत्र वामुदेवं सनातनम्
 ह्यं च तस्य देवस्य चरन्तमभिदूरतः ॥ २२ ॥
 प्रहर्षमतुलं प्राप्ताः सर्वे ते रघुनन्दन ।
 ते तं ह्यहरं ज्ञात्वा क्रोधपर्याकुलेक्षणाः ॥
 खनिवलाङ्गलधरा नानावृक्षशिलाधराः ।
 अभ्यधावन्त संक्रुद्धास्तिष्ठ तिष्ठेति चाब्रुवन् ॥
 अस्माकं त्वं हि तुरगं यज्ञीय इतवानांसि ।
 दुर्मेधस्त्वं हि संप्राप्तान्विद्धि नः सगरात्मजान् ॥

श्रुत्वा तु वचनं तेषां कपिलो रघुनन्दन ।
 राषेण महताविष्टो हुंकारमकरोत्तदा ॥ २९ ॥
 ततस्तेनाप्रमेयेन कपिलेन महात्मना ।
 भग्मराशीकृताः सर्वे काकुत्स्थ सगरात्मजाः ॥
 इति चत्वारिंशः सर्गः ॥

एकचत्वारिंशः सर्गः ॥



पुत्रांश्चिरगताञ्ज्जात्वा सगरो रघुनन्दन ।
 नमस्करमब्रवीद्राजा दीप्यमानं स्वतेजसा ॥ १ ॥
 शूरश्च कृतविद्यश्च पूर्वैस्तुर्योऽसि तेजसा ।
 पितॄणां गतिमन्विच्छ येन चाश्वोऽपहारितः ॥
 भन्तर्भौमानि सत्वानि वीर्यवन्ति महान्ति च ।
 तेषां त्वं प्रतिघातार्थं सार्धं गृहीष्व कार्मुकम् ॥
 अभिवाद्याभिवाद्यांस्त्वं हत्वा विघ्नकरानपि ।
 सिद्धार्थः संनिवर्तस्व मम यज्ञस्य पारगः ॥ ४ ॥

एवमुक्तौशुमान्सम्यक्सगरेण महात्मना ।

धनुरादाय खड्गं च जगाम लघुविक्रमः ॥ ५ ॥

स खातं पितृभिर्मार्गमन्तर्भौमं महात्मभिः ।

प्रापद्यत नरश्रेष्ठस्तेन राज्ञाभिचोदितः ॥ ६ ॥

दैत्यदानवरक्षोभिः पिशाचपतगोरगैः ।

पूज्यमानं महातेजा दिशागजमपश्यत ॥ ७ ॥

स तं प्रदक्षिणं कृत्वा दृष्ट्वा चैव निरामयम् ।

पितृन्स परिपप्रच्छ वाजिहर्तारमेव च ॥ ८ ॥

दिशागजस्तु तच्छ्रुत्वा प्रत्याहांशुमतो वचः ।

असमञ्ज कृतार्थस्त्वं सहाश्वः शीघ्रमेध्यसि ॥

तस्य तद्वचनं श्रुत्वा सर्वानेव दिशागजान् ।

यथाक्रमं यथान्यायं प्रष्टुं समुपचक्रमे ॥ १० ॥

तैश्च सर्वैर्दिशापालैर्वाक्यज्ञैर्वाक्यकोविदैः ।

पूजितः सहयश्चैव गन्नासीत्याभिचोदितः ॥ ११ ॥

तेषां तद्वचनं श्रुत्वा जगाम लघुविक्रमः ।

भस्मराशीकृता यत्र पितरस्तस्य सागराः ॥ १२ ॥

स दुःखवशमापन्नस्त्वसमञ्जसुतस्तदा ।

वृक्रोश परमार्तस्तु वधात्तेषां सुदुःखितः ॥ ११ ॥

यज्ञीयं च ह्यं तत्र चरन्तमविदूरतः ।

ददर्श पुरुषव्याघ्रो दुःखशोकमन्वितः ॥ १४ ॥

स तेषां राजपुत्राणां कर्तुकामो जलक्रियाम् ।

सलिलार्थी महातेजा न चापश्यज्जलाशयम् ॥

विसार्य निपुणां दृष्टिं ततोऽपश्यत्स्वगाधिपम् ।

पितॄणां मातुलं राम सुपर्णमनिलोपमम् ॥ १६ ॥

न चैनमब्रवीद्वाक्यं वैनतेयो महाशूलः ।

मा शुचः पुरुषव्याघ्र वधोऽयं लोकसंमतः ॥

ऋषिलेनाप्रभयेण दग्धा हीमे महाबलाः ।

सलिलं नार्हसि प्राज्ञ दातुमेषां हि लौकिकम् ॥

गङ्गा हिमवतो ज्येष्ठा दुहिता पुरुषपंभ ।

तस्यां कुरु महाबाहो पितॄणां तु जलक्रियाम् ॥

भस्मराशीकृतानेतान्प्रावयेल्लोकपावनी ।

तया कृत्स्नमिदं भस्मगङ्गया लोककान्तया ॥ २० ॥

षष्टिं पुत्रसहस्राणि स्वर्गलोकं नयिष्यति ।

गच्छ चाश्रं महाभाग संगृह्य पुरुषर्षभ ॥ २१ ॥

यज्ञं पैतामहं वीर संवर्तयितुमर्हसि ।

सुपर्णवचनं श्रुत्वा सौशुमानतिवीर्यवान् ॥ २२ ॥

त्वरितं ह्यमादाय पुनरायान्महायशाः ।

ततो राजानमासाद्य दीक्षितं रघुनन्दन ॥ २३ ॥

न्यवेदयद्यथावृत्तं सुपर्णवचनं तथा ।

तच्छ्रुत्वा घोरसंकाशं वाक्यमंशुमतो नृपः ॥२४॥

यज्ञं निर्वर्तयामास यथाकरुणं वषाविधि ।

स्वपुरं चागमच्छ्रीमानिष्टयज्ञो महीपतिः ॥ २५ ॥

गङ्गायाश्चागमं राजा निश्चयं नाध्यगच्छत ।

भगत्वा निश्चयं राजा कालेन महता महान् ।

त्रिंशद्वर्षसहस्राणि राज्यं कृत्वा दिवं गतः ॥२६॥

इति एकचत्वारिंशः सर्गः ॥

द्विचत्वारिंशः सर्गः ॥

कालधर्मं गते राम सगरे प्रकृतीजनाः ।

राजानं रोचयामः सुरं शुभन्तं सुधार्मिकम् ॥ १ ॥

स राजा सुमहान्नामो दिशुमान् रघुनन्दन ।

तस्य पुत्रो महान्नामो दिलीप इति विश्रुतः ॥ २ ॥

तस्मिन् राज्यं समावेश्य दिलीपे रघुनन्दन ।

हिमवच्छिखरे पुण्ये तपस्तेषु सुदारुणम् ॥ ३ ॥

द्वात्रिंशच्च सहस्राणि वर्षाणि सुमहायशाः ।

तपोवनं गतो राम स्वर्गं लेभे महायशाः ॥ ४ ॥

दिलीपस्तु महातेजाः श्रुत्वा पैतामहं वधम् ।

दुःखोपहतया बुद्ध्या निश्चयं नाधिगच्छति ॥

कथं गङ्गावतरणं कथं तेषां जलक्रिया ।

तारयेयं कथं चैतानिति चिन्तापरोऽभवत् ॥

तभ्य चिन्तयतो नित्यं धर्मेण विदितात्मनः ।

पुत्रो भगीरथो नाम जज्ञे परमधार्मिकः ॥ ७ ॥

दिलीपस्तु महातेजा यज्ञैर्वहुभिरिष्टवान् ।

त्रिंशद्वर्षसहस्राणि राजा राज्यमकारयन् ॥ ८ ॥

अगत्वा निश्चयं राजा तेषामुद्धरणं प्रति ।

व्याधिना नरशार्दूल कालधर्ममुपेयिवान् ॥

इन्द्रलोकं गतो राजा स्वार्जितेनैव कर्मणा ।

राज्ये भगीरथं पुत्रमभिषिच्य नरर्षभः ॥ १० ॥

भगारथस्तु राजर्षिर्धार्मिको रघुनन्दन ।

अनपत्यो महातेजाः प्रजाकामः स च प्रजाः ॥

मन्त्रिष्वादाय तद्राज्यं गङ्गावतरणे रतः ।

स तपो दीर्घमातिष्ठद्वोकर्णे रघुनन्दन ॥ १२ ॥

ऊर्ध्ववाहुः पञ्चतपा भामाहारो जितेन्द्रियः ।

तस्य वर्षसहस्राणि घोरे तपसि तिष्ठतः ॥ १३ ॥

अतीतानि महाबाहो तस्य राज्ञो महात्मनः ।

सुप्रीतो भगवान्ब्रह्मा प्रजानां पतिरीश्वरः ॥

ततः सुरगणैः सार्धमुपागम्य पितामहः ।

भगीरथं महात्मानं तप्यमानमथाब्रवीत् ॥

भगीरथ महाभाग प्रीतस्तेऽहं जनेश्वर ।

तपसा च सुतप्तेन बरं वरय सुव्रत ॥ १६ ॥

तमुवाच महातेजाः सर्वलोकपितामहम् ।

भगीरथो महाभागः कृताञ्जलिरुपस्थितः ॥ १७ ॥

यदि मे भगवन्प्रीतो यद्यस्ति तपसः फलम् ।

सगरस्त्रात्मजाः सर्वे मत्तः सलिलमाप्नुयुः ॥ १८ ॥

गङ्गायाः सलिलकुम्भे मस्मन्धेषां महात्मनाम् ।

स्वर्गं गच्छेयुरत्यन्तं सर्वे मे प्रपितामहाः ॥ १९ ॥

देया च संततिर्देव नावधीदेत्कुलं च नः ।

इक्ष्वाकूणां कुले देव एष मेऽस्तु वरः परः ॥ २० ॥

उक्तवाक्यं तु राजानं सर्वलोकपितामहः ।

प्रत्युवाच शुभां वार्णां मधुरां मधुराक्षराम् ॥ २१ ॥

मनोरथो महानेष भगीरथ महारथ ।

एवं भवतु भद्रं ते इक्ष्वाकुकुलवर्धन ॥ २२ ॥

इयं हैमवती गङ्गा ज्येष्ठा हिमवतः सुता ।

गङ्गायाः पतनं राजन्पृथिवी न सहिष्यति ॥ २३ ॥

तां वै धारयितुं वीर नान्यं पश्यामि शूलिनः ।
 तमेवमुक्त्वा राजानं गङ्गां चाभाष्य लोचकृत् ।
 जगाम त्रिदिवं देवः सह देवैर्मरुद्गणैः ॥ २४ ॥
 इति त्रिचत्वारिंशः सर्गः ॥

त्रिचत्वारिंशः सर्गः ॥

दधदेवे गते तस्मिन्सोऽङ्कुप्राप्रनिपीडिताम् ।
 कृत्वा वसुमतीं राम संवत्सरमुपासत ॥ १ ॥
 अर्धवाहुर्निगलन्बो वायुमश्रो निराश्रयः ।
 अचलः स्थाणुवस्थिन्शा रात्रिदिशमरिदम् ॥ २ ॥
 अथ संवत्सरे पूर्णे सर्वलोकनमस्कृतः ।
 उपापतिः पशुपती राजानमिदमवब्रवीत् ॥ ३ ॥
 प्रीतस्तेऽहं नरश्रेष्ठ करिष्यामि तव प्रियम् ।
 शिरसा धारयिष्यामि शैलराजसुतामहम् ॥ ४ ॥
 ततो हैमवती ज्येष्ठा सर्वलोकनमस्कृता ।
 तदा सरिन्महद्रूपं कृत्वा वेगं च दुःप्रहम् ॥ ५ ॥

आकाशादपतद्राम शिवे शिवशिरस्युत ।

अचिन्त्यञ्च सा देवी गङ्गा परमदुर्धरा ॥ ६ ॥

विशाम्बहं हि पातालं स्रोतसा गृह्य शंकरम् ।

तस्या बलेपनं ज्ञात्वा क्रुद्धस्तु भगवान्हरः ॥ ७ ॥

तिरोभावयितुं बुद्धिं चक्रे त्रिणयनस्तदा ।

सा तास्मिन्पतिता पुण्या पुण्य रुद्रस्य मूर्धनि ॥ ८ ॥

हिमवत्प्रतिभे राम जटामण्डलगह्वरे ।

सा कथंचिन्महीं गन्तुं नाशक्तोन्नतमास्थिता ।

नैव निर्गमनं लेभे जटामण्डलमोहिता ।

तत्रैवाबंभ्रमद्देवी संवत्सरगगान्बहून् ॥ १० ॥

तामपश्यन्पुनस्तत्र तपः परममास्थितः ।

अनेन तोषितश्चाभूदत्यर्थं रघुनन्दन ॥ ११ ॥

विषस्रज ततो गङ्गां हरी बिन्दुसरः प्रति ।

तस्यां विमृज्यमानायां सप्त स्रोतांसि जक्षिरे ॥

ह्लादिनी पावनी चैव नलिनी च तथा परा ।

तिस्त्रः प्राचीं दिशं जग्मुर्गङ्गाः शिवजलाः शुभाः ॥

सुचक्षुश्चैव सीता च सिन्धुश्चैव महानदी ।
तिस्रस्वेता दिशं जग्मुः प्रतीचीं तु शुभोदकाः ॥

सप्तमी चान्वगात्तासां भगीरथमथो नृपम् ।
भगीरथोऽपि राजर्षिर्दिव्यं स्यन्दनमास्थितः ॥

प्रायादग्रे महातेजा गङ्गा तं चाप्यनुव्रजत् ।
गगनाच्छंकरशिरस्ततो धरणिमागता ॥ १६ ॥

व्यसर्पत जलं तत्र प्रतिशब्दपुरस्कृतम् ।
मत्स्यकच्छपसंघैश्च शिशुमारगणैस्तथा ॥ १७ ॥

पतद्भिः पतितैश्चान्यैर्व्यरोचन वसुंधरा ।
ततो देवर्षिगन्धर्वा यक्षाः सिद्धगणास्तथा ॥ १८ ॥

व्यलोकयन्त ते तत्र गगनाद्ग्रां गतां तदा ।
त्रिमानैर्नगराकारैर्ह्यैर्गजवरैस्तथा ॥ १९ ॥

पारिप्लवगतैश्चापि देवतास्तत्र विष्टिताः ।
तद्द्भुततमं लोके गङ्गापतनमुत्तमम् ॥ २० ॥

दिदृक्षवो देवगणाः समीयुरमितौजसः ।
संपतद्भिः सुरगणैस्तेषां चाभरणौजसा ॥ २१ ॥

शतादित्यमिवाभाति गगनं गततोयदम् ।

शिशुमारोरगगणैर्मनैरपि च चञ्चलैः ॥ २२ ॥

विद्युद्भिरिव विक्षिप्तमाकाशमभवत्तदा ।

पाण्डुरैः सलिलोत्पीडैः कीर्यमाणैः सहस्रधा ॥

शारदाधैरिवाकीर्णं गगनं हंससंप्लवैः ।

कचिद्दुततरं याति कुटिलं कचिदायतम् ॥ २४ ॥

विनतं कचिदुद्धूतं कचिन्नाति शनैः शनैः ।

सलिलेनैव सलिलं कचिदभ्याहतं पुनः ॥ २५ ॥

भृदुरुर्ध्वपथं गत्वा पपात वसुधां ततः ।

व्यरोचत तदा तोयं निर्मलम् गतकल्मषम् ॥

तत्र देवर्षिगन्धर्वा वसुधातलवासिनः ।

भवाङ्गपतितं तोयं पवित्रमिति पस्पृशुः ॥ २७ ॥

शापाल्मपतिता ये च गगनाद्वसुधातलम् ।

कृत्वा तत्राभिषेकं ते वभूवुर्गतकल्मषाः ॥ २८ ॥

धूतपाषाः पुनस्तेन तोयेनाथ सुभास्वता ।

पुनराकाशमाविश्य स्वार्लोकान्प्रतिपेदिरे ॥ २९ ॥

मुमुदे मुदितो लोकस्तेन तोयेन भास्वता ।
 कृताभिषेको गङ्गायां बभूव विगतक्लमः ॥ ३० ॥
 भगीरथोऽपि राजर्षिर्दिव्यं स्यन्दनमास्थितः ।
 प्रायादग्रे महातेजास्तं गङ्गा पृष्ठतोऽन्वगात् ॥
 देवाः सर्षिगणाः सर्वे दैत्यदानवराक्षसाः ।
 गन्धर्वयक्षप्रवराः सर्किंनरमहोरगाः ॥ ३२ ॥
 सर्वाश्चाप्सरसो राम भगीरथरथानुगाम् ।
 गङ्गामन्वगमन्प्रीताः सर्वे जलचराश्च ये ॥ ३३ ॥
 यतो भगीरथो राजा ततो गङ्गा यशस्विनी ।
 जगाम सरितां भेष्ठा सर्वपापविनाशिनी ॥ ३४ ॥
 ततो हि यजमानस्य जहोरद्भुतकर्मणः ।
 गङ्गा संप्लावयामास यज्ञवाटं महात्मनः ॥ ३५ ॥
 तस्या वल्लेपनं ज्ञात्वा क्रुद्धो यज्वा तु राघव ।
 अपिबन्ध जलं सर्वं गङ्गायाः परमाद्भुतम् ॥ ३६ ॥
 ततो देवाः सगन्धर्वा ऋषयश्च सुविस्मिताः ।
 पूजयन्ति महात्मानं जहं पुरुषसत्तमम् ॥ ३७ ॥

गङ्गां चापि नयन्ति स्म दुहितृत्वे महात्मनः ।
ततस्तुष्टो महातेजाः श्रोत्राभ्यामसृजत्पुनः ॥ ३८ ॥

तस्माज्जह्नुमुता गङ्गा प्रोच्यते जाह्नवीति च ।
जगाम च पुनर्गङ्गा भगीरथरथानुगा ॥ ३९ ॥

सागरं चापि संप्राप्ता सा सरित्प्रवरा तदा ।
रसातलमुपागच्छत्सिद्धार्थं तस्य कर्मणः ॥ ४० ॥

भगीरथोऽपि राजर्षिर्गङ्गामादाय यत्रतः ।
पितामहान्भस्मकृतानपश्यद्दीनचेतनः ॥ ४१ ॥

अथ तं भस्मनां राशिं गङ्गासलिलमुत्तमम् ।
प्लावयद्भूतपाप्मानः स्वर्गं प्राप्ता रघूत्तम ॥ ४२ ॥

इति त्रिचत्वारिंशः सर्गः ॥

चतुश्चत्वारिंशः सर्गः ॥

स गत्वा सागरं राजा गङ्गयानुगतस्तदा ।
प्रविवेश तलं भूमेर्यत्र ते भस्मसात्कृताः ॥ १ ॥

भस्मन्यथाप्लुते राम गङ्गायाः सलिलेन वै ।
सर्वलोकप्रभुर्ब्रह्मा राजानमिदमब्रवीत् ॥ २ ॥

तारिता नरशार्दूल दिवं याताश्च देववत् ।
षष्टिः पुत्रसहस्राणि सगरस्य महात्मनः ॥ ३ ॥

सागरस्य जलं लोके यावत्स्थास्यति पार्थिव ।
सगरस्यात्मजास्तावत्स्वर्गे स्थास्यन्ति देववत् ॥ ४ ॥

इयं च दुहिता ज्येष्ठा तव गङ्गा भविष्यति ।
त्वत्कृतेन च नाम्नाथ लोके स्थास्यति विश्रुता ॥ ५ ॥

त्रीन्पथो भावयन्तीति ततस्त्रिपथगा स्मृता ।
पितामहानां सर्वेषां त्वमत्र मनुजाधिप ॥ ६ ॥

कुरुध्व सलिलं राजन्प्रतिज्ञामपवर्जय ।
पूर्वकेण हि ते राजंस्तेनातियशसा तदा ॥ ७ ॥

धर्मिणां प्रवरेणापि नैष प्राप्तो मनोरथः ।
तथैवांशुमता तात लोकेऽप्रतिमतेजसा ॥ ८ ॥

गङ्गां प्रार्थयता नेतुं प्रतिज्ञा नापवर्जिता ।
राजर्षिणा गुणवता महर्षिसमतेजसा ॥ ९ ॥

मत्तुल्यतपसा चैव क्षत्रधर्मे स्थितेन च ।

दिलीपेन महाभाग तव पित्रातितेजसा ॥ १० ॥

पुनर्न शङ्किता नेतुं गङ्गां प्रार्थयतानघ ।

सा त्वया समतिक्रान्ता प्रतिज्ञा पुरुषर्षभ ॥ ११ ॥

प्राप्तोऽसि परमं लोके यशः परमसंमतम् ।

यच्च गङ्गावतरणं त्वया कृतमरिंदम ॥ १२ ॥

अनेन च भवान्प्राप्तो धर्मस्यायतनं महत् ।

प्रावयस्व त्वमात्मानं नरोत्तम स्रदोचिते ॥ १३ ॥

सलिले पुरुषव्याघ्र शुचिः पुण्यफलो भव ।

पितामहानां सर्वेषां कुरुष्व सलिलक्रियाम् ॥ १४ ॥

स्वस्ति तेऽस्तु गमिष्यामि स्वं लोकं गम्यतां नृप ।

इत्येवमुक्त्वा देवेशः सर्वलोकपितामहः ॥ १५ ॥

यथागतं तथागच्छद्देवलोकं महायशाः ।

भगीरथोऽपि राजर्षिः कृत्वा सलिलमुत्तमम् ॥

यथाक्रमं यथान्यायं सागराणां महायशाः ।

कृतोदकः शुची राजा स्वपुरं प्रविवेश ह ॥ १७ ॥

समृद्धार्थो रघुश्रेष्ठ स्वराष्यं प्रशशास ह ।
प्रमुमोद च लोकस्तं नृपमासाद्य राघव ॥ १८ ॥

नष्टशोकः समृद्धार्थो बभूव विगतज्वरः ।
एष ते राम गङ्गाया विस्तरोऽभिहितो मया ॥

स्वस्ति प्राप्नुहि भद्रं ते संध्याकालोऽतिवर्तते ।
धन्यं यशस्यमायुष्यं पुत्र्यं स्वर्ग्यमतीव च ॥

यः श्रावयति विप्रेषु क्षत्रियोष्वितरेषु च ।
प्रियन्ते पितरस्तस्य प्रीयन्ते दैवतानि च ॥ २१ ॥

इदमाख्यानमव्यग्रो गङ्गावतरणं शुभम् ।
यः शृणोति च काकुत्स्थ सर्वान्कामानवाप्नुयात् ।
सर्वे पापाः प्रणश्यन्ति आयुः कीर्तिश्च वर्धते ॥

इति चतुश्चत्वारिंशः सर्गः ॥

पञ्चचत्वारिंशः सर्गः ॥

विश्वामित्रवचः श्रुत्वा राघवः सहस्रक्षमणः ।
विस्मयं परमं गत्वा विश्वामित्रमथाजवत् ॥ १ ॥

अत्यद्भुतमिदं ब्रह्मन्कथितं परमं त्वया ।

गङ्गावतरणं पुण्यं सागरस्यापि पूरणम् ॥ २ ॥

तस्य सा शर्वरी सर्वा सह सौमित्रिणा तदा ।

जगाम चिन्तयानस्य विश्वामित्रकथा शुभाम् ॥

ततः प्रभाते विमले विश्वामित्रं महामुनिम् ।

उवाच राघवां वाक्यं कृताह्निकमरिंदमः ॥ ४ ॥

गता भगवती राक्षिः श्रोतव्यं परमं श्रुतम् ।

क्षणभूतेव नौ रात्रिः संवृत्तेयं महातपः ॥ ५ ॥

इमां चिन्तयतः सर्वा निखिलेन कथां तव ।

तराम सरितां श्रेष्ठां पुण्यां त्रिपथगां नदीम् ॥६॥

नौरेषा हि सुखास्तीर्णा ऋषाणां पुण्यकर्मणाम्

भगवन्तमिह प्राप्तं ज्ञात्वा त्वारंतमागता ॥ ७ ॥

तस्य तद्वचनं श्रुत्वा राघवस्य महात्मनः ।

संतारं कारयामास सर्षिसंघः सराघवः ॥ ८ ॥

उत्तरं तीरभासाद्य संपूज्यार्षिगणं तदा ।

गङ्गाकूले निविष्टास्ते विशालां ददृशुः पुरीम् ॥९॥

ततो मुनिवरस्तूर्णं जगाम सहराघवः ।

विशालां नगरीं रम्यां दिव्यां स्वर्गोपमां तदा ॥

अथ रामो महाप्राज्ञो विश्वामित्रं महामुनिम् ।

पप्रच्छ प्राञ्जलिर्भूत्वा विशालामुनमां पुरीम् ॥

कतरो राजवंशोऽयं विशालायां महामुने ।

श्रोतुमिच्छामि भद्रं ते परं कौतूहलं हि मे ॥१२॥

तस्य तद्वचनं श्रुत्वा रामस्य मुनिपुंगवः ।

आख्यातुं तत्समारेभे विशालस्य पुरातनम् ॥१३॥

श्रूयतां राम शक्रस्य कथां कथयतः शुभाम् ।

आस्मिन्देशे तु यद्वृत्तं शृणु तत्त्वेन राघव ॥ १४ ॥

पूर्वं कृतयुगे राम दितेः पुत्रा महाबलाः ।

अदितेश्च महाभाग वीर्यवन्तः सुधार्मिकाः ॥१५॥

ततस्तेषां नरव्याघ्र बुद्धिरासीन्महात्मनाम् ।

अमरा अजराश्चैव कथं स्याम निरामयाः ॥१६॥

तेषां चिन्तयतां राम बुद्धिरासीन्महात्मनाम् ।

क्षीरोदमथनं कृत्वा रसं प्राप्स्याम तत्र वै ॥१७॥

ततो निश्चित्य मथनं योक्त्रं कृत्वा च वासुकिम् ।
मन्थानं मन्दरं कृत्वा ममन्थुरमितौजसः ॥ १८ ॥

अथ दीर्घेण कालेन कालामिसदृशं विषम् ।
उदतिष्ठन्नरश्रेष्ठ हालाहलमिति श्रुतम् ॥ १९ ॥

सुरासुराश्च वित्रस्ता दग्धास्तेन विषामिना ।
शरण्यं शरणं जग्मुर्भगवन्तं महेश्वरम् ॥ २० ॥

कृत्वालूपपिण्डं पाणिस्थं तद्विषं भगवान्हरः ।
सर्वलोकहितार्थाय भगवान्परमेश्वरः ॥ २१ ॥

कण्ठस्थमकरोत्प्राश्य लीलया मरुपूजितः ।
प्रणम्य विज्वरा जग्मुर्देवदेवं वृषध्वजम् ॥ २२ ॥

मन्दरं पूर्ववत्कृत्वा ममन्थुरमितौजसः ।
ततः पर्वतमूलं तत्पाताले तु प्रवेशितम् ॥ २३ ॥

सुरासुराश्च निश्चेष्टा बभूवुः क्लेशविकृत्वाः ।
देवदुःस्वनिवृत्त्यर्थमागतः पुरुषोत्तमः ॥ २४ ॥

मयं त्यजत भद्रं व उद्धरिष्याम्यहं ततः ।
इत्युक्त्वा कूर्मरूपेण विवेश क्षीरवारिधौ ॥ २५ ॥

मन्दरं पृष्ठतः कृत्वा ववृधे कूर्मरूपधृत् ।

सुरासुरैरनाक्रान्तमुद्रतोऽथ नरोत्तम ॥ २६ ॥

जगाग्रं पीडयामास वामहस्तेन माधवः ।

ममन्थ देवतानां च मध्ये नारायणो हरिः ॥२७॥

अथ वर्षसहस्रेण स्रदण्डः सक्रमण्डलुः ।

पूर्वं धन्वन्तरी राम अप्सराश्च सुवर्चसः ॥ २८ ॥

अप्सु निर्मथनादेव रसस्तस्माद्वरास्त्रियः ।

उत्पेतुर्मनुजश्रेष्ठ तस्मादप्सरसोऽभवन् ॥ २९ ॥

षष्टिः कोट्योऽभवंस्तासामप्सराणां सुवर्चसाम् ।

असंख्येयास्तु काकुत्स्थ यास्तासां परिचारिकाः ॥

न ताः स्म प्रतिगृह्णन्ति सर्वे ते देवदानवाः ।

अप्रतिग्रहणात्ताश्च सर्वाः साधारणाः स्मृताः ॥

वरुणस्य ततः कन्या वारुणी रघुनन्दन ।

उत्पपात् महाभागा मार्गमाणा परिग्रहम् ॥ ३१ ॥

दितेः पुत्रा न तां राम जगृहुर्वरुणास्रजाम् ।

अदितेस्तु सुता वीर जगृहुस्तामनिन्दिताम् ॥३३॥

असुरास्तेन दैतेयाः सुरास्तेनादितेः सुताः ।

दृष्टाः प्रमुदिताश्चासन्वारुणीप्रहणात्पुराः ॥ ३४ ॥

उच्चैःश्रवा हयश्रेष्ठो मणिरत्नं च कौस्तुभम् ।

उदतिष्ठन्नरश्रेष्ठ तथैवामृतमुत्तमम् । ३५ ॥

अथ तस्य कृते राम महानास्रीत्कुलध्वजः ।

अदितेस्तु ततः पुत्रा दितेः पुत्रानसूदयन् ॥ ३६ ॥

एकतोऽभ्यागमन्सर्वे ह्यसुरा राक्षसैः सह ।

युद्धमासीन्महाघोरं वीर त्रैलोक्यमोहनम् ॥ ३७ ॥

यदा भयं गतं सर्वं तदा विष्णुर्महाबलः ।

अमृतं सोऽहरत्तूर्णं मायामास्थाय मोहिनीम् ॥

ये गताभिमुखं विष्णुमभयं पुरुषोत्तमम् ।

संपिष्टास्ते तदा युद्धे विष्णुना प्रभविष्णुना ॥ ३९ ॥

अदितेरात्मजा वीरा दितेः पुत्राभिजज्ञिरे ।

तस्मिन् युद्धे महाघोरे दैतेयादित्ययोर्भृशम् ॥ ४० ॥

निहत्य दितिपुत्रांश्च राज्यं प्राप्य पुरंदरः ।

सशास मुदितो लोकान्द्वर्षिसंबान्स्वधारणान् ॥

इति पञ्चचत्वारिंशः सर्गः ॥

षट्चत्वारिंशः सर्गः ॥

हृतेषु तेषु पुत्रेषु दितिः परमदुःखिता ।

मारीचं काश्यपं राम भर्तारमिदमब्रवीत् ॥ १ ॥

हतपुत्रास्मि भगवंस्तव पुत्रैर्महाबलैः ।

शक्रहन्तारमिच्छामि पुत्रं दीर्घतपोऽर्जितम् ॥ २ ॥

साहं तपश्चरिष्यामि गर्भं मे दातुमर्हसि ।

बलवन्तं महेष्वासं स्थितिद्वयं समदर्शिनम् ॥ ३ ॥

ईदृशं शक्रहन्तारं त्वमनुज्ञातुमर्हसि ।

तस्यास्तद्वचनं श्रुत्वा मारीचः काश्यपस्तदा ॥४॥

प्रत्युवाच महातेजा दितिं परमदुःखिताम् ।

एवं भवतु भद्रं ते शुचिर्भव तपोधने ॥ ५ ॥

जनयिष्यसि पुत्रं त्वं शक्रहन्तारमाहवे ।

पूर्णे वर्षसहस्रे तु शुचिर्यदि भविष्यसि ॥ ६ ॥

पुत्रं त्रैलोक्यभर्तारं मत्तस्त्वं जनयिष्यसि ।

एवमुक्त्वा महातेजाः पाणिना स ममार्ज ताम् ॥

समालभ्य ततः स्वस्तीत्युक्त्वा स तपसे ययौ ।

गते तस्मिन्नरश्रेष्ठ दितिः परमहर्षिता ॥ ८ ॥

कुशपुवनमासाद्य तपस्तेपे सुदारुणम् ।

तपस्तस्यां हि कुर्वन्त्यां परिचर्या चकार ह ॥ ९ ॥

सहस्राक्षो नरश्रेष्ठ परया गुणसंपदा ।

अग्निं कुशान्काष्ठमपः फले मूलं तथैव च ॥ १० ॥

न्यवेदयत्सहस्राक्षो यच्चान्यदपि काङ्क्षितम् ।

शात्रसंवाहनैश्चैव श्रमापनयनैस्तथा ॥ ११ ॥

शक्रः सर्वेषु कालेषु दितिं परिचचार ह ।

अथ वर्षसहस्रे तु दशोने रघुनन्दन ॥ १२ ॥

दितिः परमसंप्रीता सहस्राक्षमथाब्रवीत् ।

याचितेन सुरश्रेष्ठ तव पित्रा महात्मना ॥ १३ ॥

वरो वर्षसहस्रान्ते मम दत्तः सुतं प्रति ।

तपश्चरन्त्या वर्षाणि दश वार्यवतां वर ॥ १४ ॥

अवाशिष्ठानि भद्रं ते भ्रातरं द्रक्ष्यसे ततः ।

तमहं त्वत्कृते पुत्रं समावाह्ये जशोत्सुकम् ॥

त्रैलोक्यविजयं पुत्र सह भोक्ष्यसि विञ्चरः ।
 एवमुक्त्वा दितिः शक्रं प्राप्ते मध्यं दिवाकरे ॥
 निद्रयापहृता देवी पादौ कृत्वाथ शीर्षितः ।
 दृष्ट्वा तामशुचिं शक्रः पादतः कृतमूर्धजाम् ॥ १७ ॥
 शिरःस्थाने कृतौ पादौ जहाम च मुमोद च ।
 तस्याः शरीरविवरं त्रिवेश च पुरंदरः ॥ १८ ॥
 गर्भं च सप्तधा राम विभेद परमात्मवान् ।
 भिद्यमानस्ततो गर्भो वज्रेण शतपर्वणा ॥ १९ ॥
 रुरोद सुस्वरं राम ततो दितिरबुध्यत ।
 मा रुदो मा रुदश्चेति गर्भं शक्रोऽभ्यभाषत ॥
 विभेदं च महातेजा रुदन्तमपि वासवः ।
 न हन्तव्यो न हन्तव्य इत्येवं दितिरब्रवीत् ॥
 निष्पपात ततः शक्रो मातुर्वचनगौरवात् ।
 प्राञ्जलिर्वज्रसाहितो दितिं शक्रोऽभ्यभाषत ॥
 अशुचिर्देवि सुप्तसि पादयोः कृतमूर्धजा ।
 तदन्तरमहं लब्ध्वा शक्रहन्तारमाहवे ॥ २३ ॥

अभिदं सप्तधा देवि तन्मे त्वं क्षन्तुमर्हसि ॥२३॥

इति षट्चत्वारिंशः सर्गः ॥

सप्तचत्वारिंशः सर्गः ॥

सप्तधा तु कृते गर्भे दितिः परमदुःखिता ।

सहस्राक्षं दुराधर्षं वाक्यं सानुनयात्रयीत् ॥ १ ॥

ममापराधाद्गर्भोऽयं सप्तधा विफलीकृतः ।

नापराधोऽस्ति देवेश तवात्र बलसूदन ॥ २ ॥

प्रियं तु कर्तुमिच्छामि मम गर्भविपर्यये ।

मरुतां सप्त सप्तानां स्थानपाला भवन्त्वमे ॥ ३ ॥

वातस्कन्धा इमे सप्त चरन्तु दिवि पुत्रक ।

मारुता इति विख्याता दिव्यरूपा ममात्मजाः ॥

ब्रह्मलोकं चरत्वेक इन्द्रलोकं तथापरः ।

दिवि वायुरिति ख्यातस्तृतीयोऽपि महायशः ॥

चत्वारस्तु सुरश्रेष्ठ दिशो वै तव शासनात् ।

संचरिष्यन्ति भद्रं ते देवभूता ममात्मजाः ॥ ६ ॥

त्वरकृतेनैव नाम्ना च मारुता इति विश्रुताः ।
 तस्यास्तद्वचनं भुत्वा सहस्राक्षः पुरंदरः ॥ ७ ॥
 ऊवाच प्राञ्जलिर्वाक्यं दििति बलनिपूदनः ।
 सर्वमेतद्यथोक्तं ते भविष्यति न संशयः ॥ ८ ॥
 विचरिष्यन्ति भद्रं ते देवभूतास्तवात्मजाः ।
 एवं तौ निश्चयं कृत्वा मातापुत्रौ तपोवने ॥ ९ ॥
 जग्मतुस्त्रिदिवं राम कृतार्थाविति नः श्रुतम् ।
 एष देशः स काकूत्स्थ महेन्द्राध्युषितः पुरा ॥
 दििति यत्र तपःसिद्धामेवं परिचचार भः ।
 इक्ष्वाकोस्तु नरव्याघ्र पुत्रः परमधार्मिकः ॥ ११ ॥
 भलम्बुमायामुत्पन्नो विशाल इति विश्रुतः ।
 तेन चांघ्रीदिह स्थाने विशालेति पुरी कृता ॥
 विशालस्य सुतो राम हेमचन्द्रो महाबलः ।
 सुचन्द्र इति विख्यातो हेमचन्द्रादनन्तरः । १३ ॥
 सुचन्द्रतनयो राम धूम्राश्व इति विश्रुतः ।
 धूम्राश्वतनयश्चापि सृञ्जयः समपद्यत ॥ १४ ॥

सृष्टयस्य सुतः श्रीमान्सहदेवः प्रतापवान् ।

कुशाश्वः सहदेवस्य पुत्रः परमधार्मिकः ॥ १५ ॥

कुशाश्वस्य महातेजाः सोमदत्तः प्रतापवान् ।

सोमदत्तस्य पुत्रस्तु काकुत्स्थ इति विश्रुतः ॥

तस्य पुत्रो महातेजाः संप्रत्येष पुरीमिमाम् ।

भ्रातृसत्यमरप्रख्यः सुमतिर्नाम दुर्जयः ॥ १७ ॥

इक्ष्वाक्योस्तु प्रसादेन सर्वे वैशालिका नृपाः ।

दीर्घायुषो महात्मानो वीर्यवन्तः सुधार्मिकाः ॥

इहाद्य रजनीं राम सुखं वत्स्यामहे वयम् ।

श्वः प्रभाते नरश्रेष्ठ जनकं द्रष्टुमर्हसि ॥ १९ ॥

सुमतिस्तु महातेजा विश्वामित्रमुपागतम् ।

श्रुत्वा नरवरश्रेष्ठः प्रत्युद्गच्छन्महायशाः ॥ २० ॥

पूजां च परमां कृत्वा सोपाध्यायः सबान्धवः ।

प्राञ्जलिः कुशलं पृष्ट्वा विश्वामित्रमथाब्रवीत् ॥

धन्योऽभ्यनुगृहीतोऽस्मि यस्य मे विरयं मुनिः ।

संप्राप्तो दर्शनं चैव नास्ति धन्यतरो मया ॥२२॥

इति सप्तचत्वारिंशः सर्गः ॥

अष्टचत्वारिंशः सर्गः ।

पृष्ठा तु कुशलं तत्र परस्परसमागमे ।

कथान्ते सुमतिर्वाक्यं व्याजहार महामुनिम् ॥ १ ॥

इमौ कुमारौ भद्रं ते देवतुल्यपराक्रमौ ।

गजसिंहगती वीरौ शार्दूलवृषभोपमौ ॥ २ ॥

पद्मपत्रविशालाक्षौ खड्गतूणीधनुर्धरौ ।

अश्विनाविव रूपेण समुपस्थितयौवनौ ॥ ३ ॥

यदृच्छयैव गां प्राप्तौ देवलोकादिवामरौ ।

कथं पद्मयामिह प्राप्तौ किमर्थं कस्य वा मुने ॥

भूषयन्ताविमं देशं चन्द्रसूर्यावित्राम्बरम् ।

परस्परस्य सदृशौ प्रमाणोक्लितचेष्टितैः ॥ ५ ॥

किमर्थं च नरश्रेष्ठौ संप्राप्तौ दुर्गमे पथि ।

वरायुधधरौ वीरौ श्रोतुमिच्छामि तत्त्वतः ॥ ६ ॥

तस्य तद्वचनं श्रुत्वा यथावृत्तं न्यवेदयत् ।

सिद्धाश्रमनिवासं च राक्षसानां वधं तथा ॥ ७ ॥

विश्वामित्रवचः श्रुत्वा राजा परमहर्षितः ।
अतिथी परमौ प्राप्तौ पुत्रौ दशरथस्य तौ ॥ ८ ॥

पूजयामास विधिवत्सत्काराहौ महाबलौ ।
ततः परमसत्कारं सुमतेः प्राप्य राघवौ ॥ ९ ॥

उप्य तत्र निशामेकां जग्मतुर्मिथिलां ततः ।
तान्दृष्ट्वा मुनयः सर्वे जनकस्य पुरीं शुभाम् ॥

प्राधु स्याध्व्राते शंखन्तो मिथिलां समपूजयन् ।
मैथिलोपवने तत्र आश्रमं दृश्य राघवः ॥ ११ ॥

पुराणं निर्जनं रम्यं पप्रच्छ मुनिपुंगवम् ।
श्रीमदाश्रमसंकाशं किं निबद्धं मुनिवर्जितम् ॥ १२ ॥

श्रोतुमिच्छामि भगवन्कस्यायं पूर्वं आश्रमः ।
तच्छ्रुत्वा राघवेणोक्तं वाक्यं वाक्यविशारदः ॥

प्रत्युवाच महातेजा विश्वामित्रो महामुनिः ।
दन्त ते कथयिष्यामि शृणु तत्त्वेन राघव ॥ १४ ॥

यस्यैतदाश्रमपदं शप्तं कौपीन्महात्मना ।
गौतमस्य नरश्रेष्ठ पूर्वमासीन्महात्मनः ॥ १५ ॥

आश्रमो दिव्यसंकाशः सुरैरपि सुपूजितः ।
 स चेह तप आतिष्ठदहल्यासहितः पुरा ॥ १६ ॥
 वर्षपूगाननेकांश्च राजपुत्र महायशः ।
 कदाचिद्विवसे राम ततो दूरं गते मुनौ ॥ १७ ॥
 तस्यान्तरं विदित्वा तु सहस्राक्षः शचीपतिः ।
 मुनिवेषधरोऽहल्यामिदं वचनमब्रवीत् ॥ १८ ॥
 ऋतुकालं प्रतीक्षन्ते नार्थिनः सुसमाहिते ।
 संगमं त्वहमिच्छामि त्वया सह सुमध्यमे ॥ १९ ॥
 मुनिवेषं सहस्राक्षं विज्ञाय रघुनन्दन ।
 मतिं चकार दुर्मेधा देवराजकुतूहलात् ॥ २० ॥
 अथाब्रवीत्सुरश्रेष्ठं कृतार्थेनान्तरात्मना ।
 कृतार्थास्मि सुरश्रेष्ठ गच्छ शीघ्रमितः प्रभो ॥
 आत्मानं मां च देवेश सर्वदा रक्ष मानद ।
 इन्द्रस्तु प्रहसन्वाक्यमहल्यामिदमब्रवीत् ॥ २१ ॥
 पुश्रोणि परितुष्टोऽस्मि गमिष्यामि यथागतम् ।
 एवं संगम्य तु तथा निश्चक्रामोटजात्ततः ॥ २२ ॥

प्र संभ्रमात्त्वरन्राम शङ्कितो गौतमं प्रति ।

गौतमं संददर्शाथ प्रविशन्तं महामुनिम् ॥ २४ ॥

देवदानवदुर्धर्ष तपोबलसमन्वितम् ।

तीर्थोदकपरिकृत्रं क्षीप्यमानमिवानलम् ॥ २५ ॥

गृहीतसभिधं तत्र सकृशं मुनिपुंगवम् ।

दृष्ट्वा सुरपतिस्त्रस्तो विवर्णवदनोऽभवत् ॥ २६ ॥

अथ दृष्ट्वा सहस्राक्षं मुनिवेषधरं मुनिः ।

दुर्वृत्तं वृत्तसंपन्नो रोषाद्वचनमब्रवीत् ॥ २७ ॥

मम रूपं समास्थाय कृतवानसि दुर्मते ।

अकर्तव्यमिदं तस्माद्विफलस्त्वं भविष्यसि ॥ २८ ॥

गौतमेनैवमुक्तस्य सरोषेण महात्मना ।

पेततुर्वृषणौ भूमौ सहस्राक्षस्य तत्क्षणात् ॥ २९ ॥

तथा शप्त्वा स वै शक्रमहल्यामपि शप्तवान् ।

इह वर्षसहस्राणि बहूनि त्वं निवत्स्यसि ॥ ३० ॥

वायुभक्षा निराहारा तप्यन्ती भस्मशायिनी ।

अदृश्या सर्वभूतानामाश्रमेऽस्मिन्निवत्स्यसि ॥

यदा चैतद्वनं घोरं रामो दशरथात्मजः ।
 भागमिष्यति दुर्धर्षस्तदा पूता भविष्यसि ॥ ३२ ॥
 तस्यातिथ्येन दुर्वृत्ते लोभमोहविवर्जिता ।
 मत्सकाशे मुदा युक्ता स्वं वपुर्धारयिष्यसि ॥ ३३ ॥
 एवमुक्त्वा महातेजा गौतमो दुष्टचारिणीम् ।
 इममाश्रममुत्सृज्य सिद्धचारणसेविते ।
 हिमवच्छिखरे रम्ये तपस्तेपे महातपाः ॥ ३४ ॥

इति अष्टचत्वारिंशः सर्गः ॥

एकोनपञ्चाशः सर्गः ॥



अफलस्तु ततः शक्रो देवानग्निपुरोधसः ।
 अत्रवीजस्तवदनः सार्षिंसघान्घचारणान् ॥ १ ॥
 कुर्वता तपसो विघ्नं गौतमस्य महात्मनः ।
 क्रोधमुत्पाद्य हि मया सुरकार्यमिदं कृतम् ॥

अफलोऽस्मि कृतस्तेन क्रोधात्सा च निराकृता ।
शापमोक्षेण महता तपोऽस्यापहृतं मया ॥ ३ ॥

तस्मात्सुरवराः सर्वे सर्षिसंधाः सचारणाः ।
सुरसाह्यकरं सर्वे सफलं कर्तुमर्हथ ॥ ४ ॥

शतक्रतोर्वचः श्रुत्वा देवाः साग्निपुरोगमाः ।
पितृदेवानुपेत्याहुः सर्वे सह मरुद्गणैः । ५ ॥

अयं मेषः सवृषणः शक्रो ह्यवृषणः कृतः ।
मेषस्य वृषणौ गृह्य शक्रायाशु प्रयच्छत ॥ ६ ॥

अफलस्तु कृतो मेषः परां तुष्टिं प्रदास्यति ।
अवतां हर्षणार्थे च ये च दास्यन्ति मानवाः ॥

अश्वयं हि फलं तेषां यूयं दास्यथ पुष्कलम् ।
अग्नेस्तु वचनं श्रुत्वा पितृदेवाः समागताः ॥ ८ ॥

चत्पात्य मेषवृषणौ सहस्राक्षे न्यवेशयन् ।
तदाप्रभृति काकुत्स्थ पितृदेवाः समागताः ॥ ९ ॥

अफलान्भुञ्जते मेषान्फलैस्तेषामयोजयन् ।
इन्द्रस्तु मेषवृषणस्तदाप्रभृति राघव ॥ १० ॥

गौतमस्य प्रभावेण तपसश्च महात्मनः ।

तदागच्छ महातेज आश्रमं पुण्यकर्मणः ॥ ११ ॥

तारयैतां महाभागामहल्यां देवस्त्रुपिणीम् ।

विश्वामित्रवचः श्रुत्वा राघवः सहलक्ष्मणः ॥ १२ ॥

विश्वामित्रं पुरस्कृत्य तमाश्रममथाविशत् ।

दर्श च महाभागां तपसा द्योतितप्रभाम् ॥ १३ ॥

ठोकैरपि समागम्य दुर्निरीक्ष्यां सुरासुतैः ।

।यत्रान्निर्मितां धात्रा दिव्यां मायामयीभिव ॥

। तुषारावृतां साभ्रां पूर्णचन्द्रप्रभामिव ।

।ध्येऽम्भसो दुराधर्षा दीप्तां सूर्यप्रभामिव ॥ १५ ॥

।मेनापि परीताङ्गीं दीप्तामग्निशिखामिव ।

।। हि गौतमवाक्येन दुर्निरीक्ष्या बभूव ह ॥

।याणामपि लोकानां यावद्रामस्य दर्शनम् ।

।।पद्यान्तमुपागम्य तेषां दर्शनमागता ॥ १७ ॥

।घवौ तु ततस्तस्याः पादौ जग्रहतुस्तदा ।

।रन्ती गौतमवचः प्रतिजग्राह सा च तौ ॥

पाद्यमर्घ्यं तथातिथ्यं चकार सुसमाहिता ।
 प्रतिजग्राह काकुत्स्थो विधिदृष्टेन कर्मणा ॥ १९ ॥
 पुष्पवृष्टिर्महत्यास्त्रीदेवदुन्दुभिनिःस्वनैः ।
 गन्धर्वाप्सरसां चापि महानासीत्समागमः ॥ २० ॥
 स्राधु स्राध्विति देवास्तामहत्यां समपूजयन् ।
 तपोबलविशुद्धार्ज्जी गौतमस्य वशानुगाम् ॥ २१ ॥
 गौतमोऽपि महातेजा भहत्यासहितः सुखी ।
 एतमं संपूज्य विधिवत्तपस्तेपे महातपाः ॥ २२ ॥
 एतमोऽपि परमां पूजां गौतमस्य महामुनेः ।
 त्रकाशाद्विधिवत्प्राप्य जगाम मिथिलां ततः ॥
 इति एकोनपञ्चाशः सर्गः ॥

पञ्चाशः सर्गः ॥

तः प्रागुत्तरां गत्वा रामः सौमित्रिणा सह ।
 श्वामित्रं पुरस्कृत्य यज्ञवाटमुपागमत् ॥ १ ॥

रामस्तु मुनिशार्दूलमुवाच सहलक्ष्मणः ।

साध्वी यज्ञसमृद्धिर्हि जनकस्य महात्मनः ॥ २ ॥

बहूनीह सहस्राणि नानादेशनिवासिनाम् ।

ब्राह्मणानां महाभाग वेदाध्ययनशालिनाम् ॥ ३ ॥

ऋषिवाटाश्च दृश्यन्ते शकटीशतसंकुलाः ।

देशो विधीयतां ब्रह्मन्यत्र वत्स्यामहे वयम् ॥ ४ ॥

रामस्य वचनं श्रुत्वा विश्वामित्रो महामुनिः ।

निवेशमकरोद्देशे विविक्ते सलिढायुते ॥ ५ ॥

विश्वामित्रमनुप्राप्तं श्रुत्वा स नृपतिस्तदा ।

शतानन्दं पुरस्कृत्य पुरोहितमनिन्दितम् ॥ ६ ॥

प्रत्युज्जगाम सहसा विनयेन समन्वितः ।

ऋत्विजोऽपि महात्मानस्त्वर्घ्यमादाय सत्वरम् ॥

विश्वामित्राय धर्मेण ददुर्मन्त्रपुरस्कृतम् ।

प्रतिगृह्य तु तां पूजां जनकस्य महात्मनः ॥ ८ ॥

पप्रच्छ कुशलं राज्ञो यज्ञस्य च निरामयम् ।

स तांश्चापि मुनीन्पृष्ट्वा सोपाध्यायपुरोधसः ॥ ९ ॥

यथान्यायं ततः सर्वैः समागच्छत्प्रहृष्टवत् ।

अथ राजा मुनिश्रेष्ठं कृताञ्जलिरभाषत ॥ १० ॥

आसने भगवानास्तां सहैभिर्मुनिपुंगवैः ।

जनकस्य वचः श्रुत्वा निषसाद् महामुनिः ॥ ११ ॥

पुरोधो ऋत्विजश्चैव राजा च सह मन्त्रिभिः ।

आसनेषु यथान्यायमुपविष्टान्प्रमन्ततः ॥ १२ ॥

दृष्ट्वा स नृपतिस्तत्तन् विश्वामित्रमथाब्रवीत् ।

अद्य यज्ञसमृद्धिर्मे सफला दैवतैः कृता ॥ १३ ॥

अद्य यज्ञफलं प्राप्तं भगवद्दर्शनान्मया ।

धन्योऽस्म्यनुगृहीतोऽस्मि यस्य मे मुनिपुंगव ॥

यज्ञोपसदनं ब्रह्मन्प्राप्तोऽसि मुनिभिः सह ।

द्वादशाहं तु ब्रह्मर्षे शेषमाहुर्मनीषिणः ॥ १५ ॥

ततो भागार्थिनो देवान्द्रष्टुमर्हासि कौशिक ।

इत्युक्त्वा मुनिशार्दूलं प्रहृष्टवदनस्तदा ॥ १६ ॥

पुनस्तं परिपप्रच्छ प्राञ्जलिः प्रयतो नृपः ।

इमौ कुमारौ भद्रं ते देवतुल्यपराक्रमौ ॥ १७ ॥

गजासिंहगती वीरौ शार्दूलवृषभोपमौ ।

पद्मपत्रविशालाक्षौ खङ्गतूणीधनुर्धरौ ॥ १८ ॥

अश्विनाविव रूपेण समुपस्थितयौवनौ ।

यदृच्छयैव गां प्राप्तौ देवलोकदिवामरौ ॥ १९ ॥

कथं पद्म्यामिह प्राप्तौ किमर्थं कस्य वा मुने ।

पुण्डरीकविशालाक्षौ वरायुधधरावुभौ ॥ २० ॥

बद्धगोधाङ्गुलित्राणौ खङ्गवन्तौ महाद्युती ।

काकपक्षधरौ वीरौ कुमारान्विव पावनी ॥ २१ ॥

रूपौदार्यगुणैः पुंसां दृष्टिचित्तापहारिणौ ।

प्रकाश्य कुलमस्माकं मामुद्धर्तुमिहागतौ ॥ २२ ॥

भूषयन्ताविमं देशं चन्द्रसूर्यात्रिवास्वरम् ।

परस्परस्य सदृशौ प्रमाणेक्लिवचेष्टितैः ॥ २३ ॥

कस्य पुत्रौ मुनिश्रेष्ठ श्रोतुमिच्छामि तत्त्वतः ।

तस्य तद्वचनं श्रुत्वा जनकस्य महात्मनः ॥ २४ ॥

न्यवेदयन्महात्मानौ पुत्रौ दशरथस्य तौ ।

सिद्धाश्रमनिवासं च राक्षसानां वधं तथा २५ ॥ ॥

तद्वागमनमव्यग्रं विशालायाश्च दर्शनम् ।
 अहल्यादर्शनं चैत्र गौतमेन समागमम् ॥ २६ ॥
 महाधनुषि जिज्ञासां कर्तुमागमनं तथा ।
 एतत्सर्वं महातेजा जनकाय महात्मने ।
 निवेद्य विररामाथ विश्वामित्तो महामुनिः ॥२७॥
 इति पञ्चाशः सर्गः ॥

एकपञ्चाशः सर्गः ॥

तस्य तद्वचनं श्रुत्वा विश्वामित्रस्य धीमतः ।
 हृष्टरोमा महातेजाः शतानन्दो महातपाः ॥ १ ॥
 गौतमस्य सुतो ज्येष्ठस्तपसा द्योतितप्रभः ।
 रामसंदर्शनादेव परं विस्मयमागतः ॥ २ ॥
 स तौ निषण्णौ संप्रेक्ष्य सुखासीनौ नृपात्मजौ ।
 शतानन्दो मुनिभ्रेष्ठं विश्वामित्रमथाब्रवीत् ॥ ३ ॥
 अपि ते मुनिशार्दूल मम माता यशस्विनी ।
 दर्शिता राजपुत्राय तपो दीर्घमुपागता ॥ ४ ॥

अपि रामे महातेजा मम माता यशस्विनी ।
वन्यैरुपाहरत्पूजां पूजाहं सर्वदेहिनाम् ॥ ५ ॥

अपि रामाय कथितं यथावृत्तं पुरातनम् ।
मम मातुर्महातेजो दैवेन दुरनुष्ठितम् ॥ ६ ॥

अपि कौशिक भद्रं ते गुरुणा मम संगता ।
माता मम मुनिश्रेष्ठ रामसंदर्शनादितः ॥ ७ ॥

अपि मे गुरुणा रामः पूजितः कुशिकात्मज ।
इहागतो महातेजाः पूजां प्राप्तो महात्मनः ॥ ८ ॥

अपि शान्तेन मनसा गुरुर्मे कुशिकात्मज ।
इहागतेन रामेण प्रयतेनाभिवादितः ॥ ९ ॥

तच्छ्रुत्वा वचनं तस्य विश्वामित्रो महामुनिः ।
प्रत्युवाच शतानन्दं वाक्यज्ञो वाक्यकोविदम् ॥

नातिक्रान्तं मुनिश्रेष्ठ यत्कर्तव्यं कृतं मया ।
संगता मुनिना पत्नी भार्गवेणेव रेणुका ॥ ११ ॥

उच्छ्रुत्वा वचनं तस्य विश्वामित्रस्य धीमतः ।
शतानन्दो महातेजा रामं वचनमब्रवीत् ॥ १२ ॥

स्वागतं ते नरश्रेष्ठ दिष्ट्या प्राप्तोऽसि राघव ।
विश्वामित्रं पुरस्कृत्य महर्षिमपराजितम् ॥ १३ ॥

भचिन्त्यकर्मा तपसा ब्रह्मर्षिरतुलप्रभः ।
विश्वामित्रो महातेजा वेत्स्येनं परमां गतिम् ॥

नास्ति धन्यतरो राम त्वत्तोऽन्यो भुवि कश्चन ।
गोप्ता कुशिकपुत्रस्ते येन तप्तं महत्तपः ॥ १५ ॥

श्रूयतां चाभिधास्यामि कौशिकस्य महात्मनः ।
यथा बलं यथा वृत्तं तन्मे निगदतः शृणु ॥ १६ ॥

राजाभूदेष धर्मात्मा दीर्घकालमरिंदमः ।
धर्मज्ञः कृतविद्यश्च प्रजानां च हिते रतः ॥ १७ ॥

प्रजापतिसुतश्चाधीत्कुशो नाम महीपतिः ।
कुशस्य पुत्रो बलवान्कुशनाभः सुधार्मिकः ॥ १८ ॥

कुशनाभसुतस्त्वासीद्गाधिरित्येव विश्रुतः ।
गाधेः पुत्रो महातेजा विश्वामित्रो महामुनिः ॥

विश्वामित्रो महातेजाः पालयामास मेदिनीम् ।
बहुवर्षसहस्राणि राजा राज्यमकारयत् ॥ २० ॥

कदाचित्तु महातेजा योजयित्वा वरूथिनीम् ।
अश्वौहिणीपरिवृतः परिचक्राम मेदिनीम् ॥ २१ ॥

नगराणि च राष्ट्राणि सरितश्च तथा गिरीन् ।
आश्रमान्क्रमशो राम विचरन्नाजगाम ह ॥ २२ ॥

वसिष्ठस्याश्रमपदं नानावृक्षलताकुलम् ।
नानामृगगणाकीर्णं सिद्धचारणसेवितम् ॥ २३ ॥

देवदानवगन्धर्वैः किन्नरैरुपशोभितम् ।
प्रशान्तहरिणाकीर्णं द्विजसंघनिषेवितम् ॥ २४ ॥

ब्रह्मर्षिगणसंकीर्णं देवर्षिगणसेवितम् ।
तपश्चरणसंसिद्धैरग्निक्लपैर्महात्मभिः ॥ २५ ॥

सततं संकुलं श्रीमद्ब्रह्मक्लपैर्महात्मभिः ।
अन्धभक्षैर्वायुभक्षैश्च शीर्णपर्णाशनैस्तथा ॥ २६ ॥

फलमूलाशनैर्दान्तैर्जितरोषैर्जितेन्द्रियैः ।
ऋषिभिर्वालञ्चित्यैश्च जपहोमपरायणैः ॥ २७ ॥

अन्यैर्बस्नानसैश्चैव समन्तादुपशोभितम् ।
वसिष्ठस्याश्रमपदं ब्रह्मलोकमिवापरम् ।

ददर्श जयतां श्रेष्ठो विश्वामित्रो महाबलः ॥२८॥

इति एकपञ्चाशः सर्गः ॥

द्विपञ्चाशः सर्गः ॥

स दृष्ट्वा परमप्रीतो विश्वामित्रो महाबलः ।

प्रणम्य विधिना वीरो वसिष्ठं जपतां वरम् ॥१॥

स्वागतं तव चेत्युक्तो वसिष्ठेन महात्मना ।

आसनं चास्य भगवान्वसिष्ठो व्यादिदेश ह ॥

उपविष्टाय च तदा विश्वामित्राय धीमते ।

यथान्यायं मुनिवरः फलमूलान्युपाहरत् ॥ ३ ॥

प्रतिगृह्य च तां पूजां वसिष्ठाद्राजसूतमः ।

तपोभिर्होत्रशिष्येषु कुशलं पर्यपृच्छत ॥ ४ ॥

विश्वामित्रो महातेजा वनस्पतिगणे तथा ।

सर्वत्र कुशलं चाह वसिष्ठो राजसूतमम् ॥ ५ ॥

सुखोपविष्टं राजानं विश्वामित्रं महातपाः ।

पप्रच्छ जपतां श्रेष्ठो वसिष्ठो ब्रह्मणः सुतः ॥ ६ ॥

कञ्चित्ते कुशलं राजन्कच्चिद्धर्मेण रञ्जयन् ।

प्रजाः पालयसे वीर राजवृत्तेन धार्मिक ॥ ७ ॥

कञ्चित्ते संभृता भृत्याः कञ्चित्तिष्ठन्ति शासने ।

कञ्चित्ते विजिताः सर्वे रिपवो रिपुसूदन ॥ ८ ॥

कञ्चिद्वलेषु कोशेषु मित्रेषु च परंतप ।

कुशलं ते नरव्याघ्र पुत्रपौत्रे तवानघ ॥ ९ ॥

सर्वत्र कुशलं रासा वसिष्ठं प्रत्युदहरत् ।

विश्वामित्रो महातेजा वसिष्ठं विनयान्वितः ॥

कृत्वोभौ सुचिरं कालं धर्मिष्ठौ ताः कथाः शुभाः ।

मुदा परमया युक्तौ प्रीयेतां तौ परस्परम् ॥ ११ ॥

ततो वसिष्ठो भगवान्कथान्ते रघुनन्दन ।

विश्वामित्रमिदं वाक्यमुवाच प्रहसन्निव ॥ १२ ॥

आतिथ्यं कर्तुमिच्छामि बलस्यास्य महाबल ।

तव चैवाप्रमेयस्य यथार्हं संप्रतीच्छ मे ॥ १३ ॥

सत्क्रियां तु भवानेतां प्रतीच्छतु मयोद्यताम्
राजा त्वमतिथिश्रेष्ठः पूजनीयः प्रयत्नतः ॥ १४ ॥

एवमुक्तो वसिष्ठेन विश्वामित्रो महामतिः ।
कृतमित्यब्रवीद्राजा पूजावाक्येन मे त्वया ॥

फलमूलेन भगवन्विद्यते यत्तवाश्रमे ।
पाथेनाचमनीयेन भगवद्दर्शनेन च ॥ १५ ॥

सर्वधा च महाप्राज्ञ पूजार्हेण सुपूजितः ।
गमिष्यामि नमस्तेऽस्तु मैत्रेणेक्षस्व चक्षुषा ॥

एवं ब्रुवन्तं राजानं वसिष्ठः पुनरेव हि ।
न्यमन्त्रयत धर्मात्मा पुनः पुनरुदारधीः ॥ १६ ॥

बाढमित्येव गाधेयो वसिष्ठं प्रत्युवाच ह ।
यथा प्रियं भगवतस्तथास्तु मुनिसत्तम ॥ १७ ॥

एवमुक्तो महातेजा वसिष्ठो जपतां वरः ।
आजुहाव ततः प्रीतः कल्मार्षी धूतकल्मषः ॥

एहोहि शबले क्षिप्रं शृणु चापि वचो मम ।
सबलस्यास्य राजर्षेः कर्तुं व्यवधितोऽस्म्यहम् ॥

भोजनेन महार्हेण सत्कारं संविधत्स्व मे ।
 यस्य यस्य वथाकामं षड्रूषेण्वभिपूजितम् ॥
 तत्सर्वं कामधुक्क्षिप्रमभिवर्ष कृते मम ।
 रसेनाग्नेन पानेन लेह्यचोष्येण संयुतम् ।
 अन्नानां निचयं सर्वं सृजस्व शबले त्वर ॥ २१ ॥

इति द्विपञ्चाशः सर्गः ॥

त्रिपञ्चाशः सर्गः ॥

←

एवमुक्त्वा वसिष्ठेन शबला शत्रुसूदन ।
 विदधे कामधुक्कामान्यस्य यस्य यथेष्टितम् ॥
 इक्षुन्मधूंस्तथा लाजान्भैरेयांश्च वरासवान् ।
 पानानि च महार्हाणि भक्ष्यांश्चोश्चावचांस्तथा ॥
 उष्णाढ्यस्यौदनस्यात्र राशयः पर्वतोपमाः ।
 मृष्टान्नानि च सूपांश्च दधिकुल्यास्तथैव च ॥
 नानास्वादुरसानां च षड्रूषानां तथैव च ।
 भाजनानि सुपूर्णानि गौडानि च सहस्रशः ॥

सर्वमासीत्सुखंस्तुष्टं हृष्टपुष्टजनायुतम् ।

विश्वामित्रबलं राम वसिष्ठेनाभितर्पितम् ॥ ५ ॥

विश्वामित्रोऽपि राजर्षिर्हृष्टः पुष्टस्तदाभवत् ।

सान्तःपुरवरो राजा सत्राद्दणपुरोहितः ॥ ६ ॥

सामात्यो मन्त्रिसहितः सभृत्यः पूजितस्तदा ।

युक्तः परमहर्षेण वसिष्ठमिदमब्रवीत् ॥ ७ ॥

पूजितोऽहं त्वया ब्रह्मन्पूजार्हेण सुप्रकृतः ।

श्रूयतामभिधास्यामि वाक्यं वाक्यविशारद ॥ ८ ॥

गवां शतसहस्रेण दीयतां शबला मम ।

रत्नं हि भगवन्नेतद्रत्नहारी च पार्थिवः ॥ ९ ॥

तस्मान्मे शबलां देहि ममैषा धर्मतो द्विज ।

एवमुक्तस्तु भगवान्वसिष्ठो मुनिसत्तमः ॥ १० ॥

विश्वामित्रेण धर्मात्मा प्रत्युवाच महीपतिम् ।

नाहं शतसहस्रेण नापि कोटिशतैर्गवाम् ॥ ११ ॥

राजन्दास्यामि शबलां राशिभी रजतस्य वा ।

न परित्यागमर्हेयं मत्सकाशादरिंदम ॥ १२ ॥

शाश्वती शबला मह्यं कीर्तिरात्मवतो यथा ।
अस्यां हव्यं च कव्यं च प्राणयात्रा तथैव च ॥

आयत्तमग्निहोत्रं च बलिर्होमस्तथैव च ।
स्वाहाकारवषट्कारौ विद्याश्च विविधास्तथा ॥

आयत्तमन्न राजर्षे सर्वमेतन्न संशयः ।
सर्वस्वमेतत्सत्येन मम तुष्टिकरी सदा ॥ १५ ॥

कारणैर्बहुर्भा राजन्न दास्ये शबलां तव ।
वसिष्ठेनैवमुक्तस्तु विश्वामित्रोऽब्रवीत्ततः ॥ १६ ॥

संरब्धतरमत्यर्थं वाक्यं वाक्यविशारदः ।
हैरण्यकक्ष्याप्रैवेयान्सुवर्णाङ्कुशभूषितान् ॥ १७ ॥

ददामि कुञ्जराणां ते सहस्राणि चतुर्दश ।
हैरण्यानां रथानां ते श्वेताश्वानां चतुर्युजाम् ॥

ददामि ते शतान्यष्टौ किङ्किणीकविभूषितान् ।
हयानां देशजातानां कुलजानां महौजसाम् ॥

सहस्रमेकं दश च ददामि तव सुव्रत ।
नानावर्णविभक्तानां वयःस्थानां तथैव च ॥ २० ॥

ददाम्येकां गवां कोटिं शबला दीयतां मम ।
 यावदिच्छसि रत्नं वा हिरण्यं वा द्विजोत्तम ॥
 तावदास्यामि तत्सर्वं शबला दीयतां मम ।
 एवमुक्तस्तु भगवान्विश्वामित्रेण धीमता ॥ २२ ॥
 न दास्यामीति शबलां प्राह राजन्कथंचन ।
 एतदेव हि मे रत्नमेतदेव हि मे धनम् ॥ २३ ॥
 एतदेव हि सर्वस्वमेतदेव हि जीवितम् ।
 दर्शश्च पूर्णमासश्च यज्ञाश्चैवाप्तदक्षिणाः ॥ २४ ॥
 एतदेव हि मे राजन्विविधाश्च क्रियास्तथा ।
 अदोमूलाः क्रियाः सर्वा मम राजन्न संशयः ।
 बहुना किं प्रलापेन न दास्ये कामदेहिनीम् ॥
 इति त्रिपञ्चाशः सर्गः ॥

चतुःपञ्चाशः सर्गः ॥

कामधेनुं वसिष्ठोऽपि यदा न त्यजते मुनिः ।
 तदास्य शबलां राम विश्वामित्रोऽन्वकर्षत ॥ १ ॥

नीयमाना तु शबला राम राज्ञा महात्मना ।

दुःखिता चिन्तयामास रुदन्ती शोककर्षिता ॥

परित्यक्ता वसिष्ठेन किमहं सुमहात्मना ।

याहं राजभटैर्दीना द्वियेयं भृशदुःखिता ॥ ३ ॥

किं मयापकृतं तस्य महर्षेर्भावितात्मनः ।

यन्मामनागसं भक्तामिष्टां त्यजति धार्मिकः ॥

इति सा चिन्तयित्वा तु विनिःश्वस्य पुनः पुनः ।

निर्धूय तांस्तदा भृत्याञ्छतशः शत्रूसूदन ॥ ५ ॥

जगामानिलवेगेन पादमूलं महात्मनः ।

शबला सा रुदन्ती च क्रोशन्ती चेदमब्रवीत् ॥

वसिष्ठस्याप्रतः स्थित्वा मेघदुन्दुभिराविणी ।

भगवन्किं परित्यक्ता त्वयाहं ब्रह्मणः सुत ॥ ७ ॥

यस्माद्राजभटा मां हि नयन्ते त्वत्सकाशतः ।

एवमुक्तस्तु ब्रह्मर्षिरिदं वचनमब्रवीत् ॥ ८ ॥

शोकसंतप्तहृदयां स्वसारमिव दुःखिताम् ।

न त्वां त्यजामि शबले नापि मेऽपकृतं त्वया ॥

एष त्वां नयते राजा बलान्मत्तो महाबलः ।

न हि तुल्यं बलं मह्यं राजा त्वद्य विशेषतः ॥

बली राजा क्षत्रियश्च पृथिव्याः पतिरेव च ।

इयमश्रौहिणी पूर्णा सत्राजिरथसंकुला ॥ ११ ॥

हस्तिश्वजसमाकीर्णा तेनासौ बलवत्तरः ।

एवमुक्ता वसिष्ठेन प्रत्युवाच विनीतवत् ॥ १२ ॥

वचनं वचनज्ञा सा ब्रह्मार्थिममितप्रभम् ।

न बलं क्षत्रियस्याहुर्ब्राह्मणो बलवत्तरः ॥ १३ ॥

ब्रह्मन्ब्रह्मबलं दिव्यं क्षत्रात्तु बलवत्तरम् ।

अप्रमेयबलं तुभ्यं न त्वया बलवत्तरः ॥ १४ ॥

विश्वामित्रो महावीर्यस्तेजस्तव दुरासदम् ।

नियुङ्क्ष्व मां महाभाग त्वद्ब्रह्मबलसंभृताम् ॥

तस्य दर्पबलं यत्तन्नाशयामि दुरात्मनः ।

इत्युक्तस्तु तथा राम वसिष्ठस्तु महायशाः ॥

सृजस्वेति तदोवाच बलं परबलारुजम् ।

तस्य तद्वचनं श्रुत्वा सुरभिः सासृजत्तदा ॥ १७ ॥

तस्या हुम्भारवोत्सृष्टाः प्लुवाः शतशो नृप ।
नाशयन्ति बलं सर्वे विश्वामित्रस्य पश्यतः ॥

बलं भग्नं ततो दृष्ट्वा रथेनाक्रम्य कौशिकः ।
स राजा परमक्रुद्धो रोषविस्फारितेक्षणः ॥ १९ ॥

प्लुवाभ्राशयामास शस्त्रैरुच्छावचैरपि ।
विश्वामित्रार्दितान्दृष्ट्वा प्लुवाञ्जशतशस्तदा ॥ २० ॥

भूय एवासृजत्कोपाच्छुकान्यवनमिश्रितान् ।
तैरासीत्संवृता भूमिः शकैर्यवनमिश्रितैः ॥ २१ ॥

प्रभावाद्भिर्महावीर्यैर्हैमकिंजल्कसंनिभैः ।
दीर्घासिपट्टिशधरैर्हैमवर्णाम्बरावृतैः ॥ २२ ॥

निर्दग्धं तद्वलं सर्वं प्रदीप्तैरिव पावकैः ।
ततोऽस्त्राणि महातेजा विश्वामित्रो मुमोच ह ।
तैस्तैर्यवनकाम्भोजाः प्लुवाश्चाकुलीकृताः ॥

इति चतुःपञ्चाशः सर्गः ॥

पञ्चपञ्चाशः सर्गः ॥

ततस्तानाकुलान्दृष्ट्वा विश्वामित्रास्त्रमोहितान् ।
वसिष्ठश्चोदयामास कामधुक्सृज योगतः ॥ १ ॥

तस्या हुम्भारवाज्जाताः काम्भोजा रविसंनिभाः ।
रुधसस्वथ संजाताः पपुवाः शस्त्रपाणयः ॥

योनिदेशाच्च यवनाः शकुदेशाच्छकास्तथा ।
रोमकूपेषु च म्लेच्छा हारीताः सकिरातकाः ॥

तैस्तौर्निषूदितं सर्वं विश्वामित्रस्य तत्क्षणात् ।
स्रपदातिगजं स्राश्वं सरथं रघुनन्दन ॥ ४ ॥

दृष्ट्वा निषूदितं सैन्यं वसिष्ठेन महात्मना ।
विश्वामित्रसुतानां तु शतं नानाविधायुधम् ॥

अभ्यधावत्सुसंक्रुद्धं वसिष्ठं जपतां वरम् ।
हुंकारेणैव तान्सर्वान्ददाह भगवानृषिः ॥ ६ ॥

ते स्राश्वरथपादाता वसिष्ठेन महात्मना ।
भस्मीकृता मुहूर्तेन विश्वामित्रसुतास्तदा ॥ ७ ॥

दृष्ट्वा विनाशितान्पुत्रान्बलं च सुमहायशाः ।
 सत्रीडश्चिन्तयाविष्टो विश्वामित्रोऽभवत्तदा ॥ ८ ॥
 समुद्र इव निर्वेगो भग्नशृङ्ग इवोरगः ।
 उपरक्त इवादित्यः सद्यो निष्प्रभतां गतः ॥ ९ ॥
 हतपुत्रबलो दीनो लूनपक्ष इव द्विजः ।
 हतशर्पो हतोत्साहो निर्वेदं समपद्यत ॥ १० ॥
 स पुत्रमेकं राज्याय पालयेति नियुज्य च ।
 पृथिवीं क्षत्रधर्मेण वनमेवान्वपद्यत ॥ ११ ॥
 स गत्वा हिमवत्पाश्र्वं किंनरोरगसेवितम् ।
 महादेवप्रसादार्थं तपस्तेपे महातपाः ॥ १२ ॥
 केनचित्त्वथ कालेन देवेशो वृषभध्वजः ।
 दर्शयामास वरदो विश्वामित्रं महाबलम् ॥ १३ ॥
 किमर्थं तप्यसे राजन्ब्रूहि यत्ते विवक्षितम् ।
 वरदोऽस्मि वरो यस्ते काङ्क्षितः सोऽभिधीयताम् ॥
 एवमुक्तस्तु देवेन विश्वामित्रो महातपाः ।
 प्रणिपत्य महादेवमिदं वचनमब्रवीत् ॥ १५ ॥

यदि तुष्टां महादेव धनुर्वेदो ममानघ ।

साङ्गोपाङ्गोपनिषद्ः सरहस्यः प्रदीयताम् ॥

यानि देवेषु चास्त्राणि दानवेषु महर्षिषु ।

गन्धर्वयक्षःसु प्रतिभान्तु ममानघ ॥ १७ ॥

तव प्रसादाद्भवतु देवदेव ममेऽपिप्रतम् ।

एवमस्तिव्रति देवेशो वाक्यमुक्त्वा गतस्तदा ॥

प्राप्य चास्त्राणि देवेशाद्विश्वामित्रो महाबलः ।

दुर्पेण महता युक्तो दर्पपूर्णाऽभवत्तदा ॥ १९ ॥

विवर्धमानो वीर्येण समुद्र इव पर्वणि ।

हतमेव तदा मेने वसिष्ठमृषिषत्तमम् ॥ २० ॥

ततो गत्वाश्रमपदं मुभोचास्त्राणि पार्थिवः ।

यैस्तत्तपोवनं सर्वं निर्दग्धं चास्त्रतेजसा ॥ २१ ॥

उदीर्यमाणमस्त्रं तद्विश्वामित्रस्य धीमतः ।

दृष्ट्वा विप्रद्रुता भीता मुनयः शतशो दिशः ॥

वसिष्ठस्य च ये शिष्यास्तथैव मृगपक्षिणः ।

विद्रवन्ति भयाद्भीता नानादिग्भ्यः सहस्रशः ॥

वसिष्ठस्याश्रमपदं शून्यमासीन्महात्मनः ।
 मुहूर्तामिव निःशब्दमासीदिरिणसंनिभम् ॥
 वदतो वै वसिष्ठस्य मा भैरिति मुहुर्मुहुः ।
 नाशयाम्यद्य गाधेयं नीहारमिव भास्करः ॥
 एवमुक्त्वा महातेजा वसिष्ठो जपतां वरः ।
 विश्वामित्रं तदा वाक्यं सरोषमिदमब्रवीत् ॥
 आश्रमं चिरसंवृद्धं यद्विनाशितवानसि ।
 दुराचारोऽसि यन्मूढ तस्मात्त्वं न भविष्यसि ॥
 इत्युक्त्वा परमक्रुद्धो दण्डमुद्यम्य सत्वरः ।
 विधूममिव कालाग्निं यमदण्डमिवापरम् ॥ २८ ॥

इति पञ्चपञ्चाशः सर्गः ॥

षट्पञ्चाशः सर्गः ॥

एवमुक्तो वसिष्ठेन विश्वामित्रो महाबलः ।
 आप्तेयमन्नमुत्क्षिप्य तिष्ठ तिष्ठेति चाब्रवीत् ॥

ब्रह्मदण्डं समुत्क्षिप्य कालदण्डमिवापरम् ।
वसिष्ठो भगवान्क्रोधादिदं वचनमब्रवीत् ॥ १ ॥

क्षत्रवन्धो स्थितोऽस्म्येष यद्वलं तद्विदर्शय ।
नाशयाम्यद्य ते दर्पं शस्त्रस्य तव गाधिज ॥ ३ ॥

क च ते क्षत्रियबलं क च ब्रह्मबलं महत् ।
पश्य ब्रह्मबलं दिव्यं मम क्षत्रियपांसन ॥ ४ ॥

तस्यास्त्रं गाधिपुत्रस्य घोरमाग्नेयमुद्यतम् ।
ब्रह्मदण्डेन तच्छान्तमग्नेर्वेग इवाम्भसा ॥ ५ ॥

वारुणं चैव रौद्रं च ऐन्द्रं पाशुपतं तथा ।
पेशीकं चापि चिक्षेप कुपितो गाधिनन्दनः ॥ ६ ॥

मानवं मोहनं चैव गान्धर्वं स्त्रापनं तथा ।
जृम्भणं मादनं चैव संतापनविलापने ॥ ७ ॥

शोषणं दारणं चैव वज्रमस्त्रं सुदुर्जयम् ।
ब्रह्मपाशं कालपाशं वारुणं पाशमेव च ॥ ८ ॥

पैनाकास्त्रं च दयितं शुष्कार्दे भशनी उभे ।
दण्डास्त्रमथ पैशाचं क्रौञ्चमस्त्रं तथैव च ॥ ९ ॥

धर्मचक्रं कालचक्रं विष्णुचक्रं तथैव च ।
 वायव्यं मथनं चैव भस्त्रं ह्यशिरस्तथा ॥ १० ॥
 शक्तिद्वयं च विश्लेष कङ्कालं मुसलं तथा ।
 त्रैधाधरं महास्त्रं च कालास्त्रमथ दारुणम् ॥ ११ ॥
 त्रिशूलमस्त्रं घोरं च कापालमथ कङ्कणम् ।
 एतान्यस्त्राणि चिक्षेप सर्वाणि रघुनन्दन ॥ १२ ॥
 वसिष्ठे जपतां श्रेष्ठे तद्द्रुतमिवाभवत् ।
 तानि सर्वाणि दण्डेन प्रसूते ब्रह्मणः सुतः ॥ १३ ॥
 तेषु शान्तेषु ब्रह्मास्त्रं क्षिप्रवान्गाधिनन्दनः ।
 तदस्त्रमुद्यतं दृष्ट्वा देवाः सान्निपुरोगमाः ॥ १४ ॥
 देवर्षयश्च संभ्रान्ता गन्धर्वाः समहोरगाः ।
 त्रैलोक्यमासीत्संत्रस्तं ब्रह्मास्त्रे समुदीरिते ॥ १५ ॥
 तदप्यस्त्रं महाघोरं ब्राह्मं ब्राह्मेन तेजसा ।
 वसिष्ठो प्रसूते सर्वं ब्रह्मदण्डेन राघव ॥ १६ ॥
 ब्रह्मास्त्रं प्रसूमानस्य वसिष्ठस्य महात्मनः ।
 त्रैलोक्यमोहनं रौद्रं रूपमासीत्सुदारुणम् ॥ १७ ॥

रोमकूपेषु सर्वेषु वसिष्ठस्य महात्मनः ।

मरीच्य इव निष्पेतुरग्नेर्धूमाकुलार्चिषः ॥ १८ ॥

प्राज्वलद्ब्रह्मदण्डश्च वसिष्ठस्य करोद्यतः ।

विधूम इव कालाम्निर्यमदण्ड इवापरः ॥ १९ ॥

तप्तोऽस्तुवन्मुनिगणा वसिष्ठं जपतां वरम् ।

अमेयं ते बलं ब्रह्मंस्तेजो धारय तेजसा ॥ २० ॥

निगृहीतस्त्वया ब्रह्मन्विश्वामित्रो महातपाः ।

असीद जपतां श्रेष्ठ लोकाः सन्तु गतव्यथाः ॥

एवमुक्तो महातेजाः शमं चक्रे महातपाः ।

विश्वामित्रोऽपि निकृतो विनिःश्वस्येदमब्रवीत् ॥

धिग्बलं क्षत्रियबलं ब्रह्मतेजोबलं बलम् ।

एकेन ब्रह्मदण्डेन सर्वास्त्राणि हतानि मे ॥ २३ ॥

तदेतत्समवेक्ष्याहं प्रसन्नोन्द्रियमानसः ।

तपो महत्समास्थस्ये यद्वै ब्रह्मत्वकारकम् ॥ २४ ॥

इति षट्पञ्चाशः सर्गः ॥

सप्तपञ्चाशः सर्गः ॥

ततः संतप्तहृदयः स्मरन्निग्रहमात्मनः ।

विनिःश्वस्य विनिःश्वस्य कृतवैरो महात्मना ॥ १ ॥

स दक्षिणां दिशं गत्वा महिष्या सह राघव ।

तताप परमं घोरं विश्वामित्रो महत्तपः ॥ २ ॥

अथास्य जज्ञिरे पुत्राः सत्यधर्मपरायणाः ।

हविःष्यन्दो मधुष्यन्दो दृढनेत्रो महारथः ॥ ३ ॥

पूर्णे वर्षसहस्रे तु ब्रह्मा लोकपितामहः ।

अत्रवीन्मधुरं वाक्यं विश्वामित्रं तपोधनम् ॥ ४ ॥

जिता राजर्षिलोकास्ते तपसा कुशिकात्मज ।

अनेन तपसा त्वां तु राजर्षिरिति विद्महे ॥ ५ ॥

एवमुक्त्वा महातेजा जगाम सह दैवतैः ।

त्रिविष्टपं ब्रह्मलोकं लोकानां परमेश्वरः ॥ ६ ॥

विश्वामित्रोऽपि तच्छ्रुत्वा हिया किञ्चिद्वाङ्मुखः ।

दुःखेन महताविष्टः समन्युरिदमब्रवीत् ॥ ७ ॥

तपश्च सुमहत्तप्तं राजर्षिरिति मां विदुः ।

देवाः सर्षिगणाः सर्वे नास्ति मन्ये तपःफलम् ॥

इति निश्चित्य मनसा भूय एव महातपाः ।

तपश्चचार काकुत्स्थ परमं परमात्मवान् ॥ ९ ॥

एतांस्मन्नव काल तु सत्यवादी जितेन्द्रियः ।

त्रिशङ्कुरिति विख्यात इक्ष्वाकु कुलवर्धनः ॥ १० ॥

तस्य बुद्धिः समुत्पन्ना यजेयमिति राघव ।

गच्छेयं स्वशरीरेण देवानां परमां गतिम् ॥ ११ ॥

स्र वसिष्ठं समाहूय कथयामास चिन्तितम् ।

अशक्यमिति चाप्युक्तो वसिष्ठेन महात्मना ॥

प्रत्याख्यातो वसिष्ठेन स्र ययौ दक्षिणां दिशम् ।

ततस्तत्कर्मासिद्धयर्थं पुत्रांस्तस्य गतो नृपः ॥ १२ ॥

वासिष्ठा दीर्घतपसस्तपो यत्र हि तेपिरे ।

त्रिशङ्कुः सुमहातेजाः शतं परमभास्वरम् ॥ १४ ॥

वसिष्ठपुत्रान्दृशे तप्यमानान्यशास्त्रिनः ।

सोऽभिगम्य महात्मानः सर्वानेव गुरोः सुतान् ॥

अभिवाद्यानुपूर्व्येण द्विया किञ्चिदवाञ्जुस्रः ।

अत्रवीत्सुमहाभागान्सर्वानेव कृताञ्जलिः ॥ १६ ॥

शरणं वः प्रपद्येऽहं शरण्याञ्ज्शरणागतः ।

प्रत्याख्यातोऽस्मि भद्रं वो वसिष्ठेन महात्मना ॥

यष्टुकामो महायज्ञं तदनुज्ञातुमर्हथ ।

गुरुपुत्रानहं सर्वाग्रमस्कृत्य प्रसादये ॥ १८ ॥

शिरसा प्रणतो याचे ब्राह्मणांस्तपसि स्थितान् ।

ते मां भवन्तः सिद्ध्यर्थं याजयन्तु समाहिताः ॥

सशरीरो यथाहं हि देवलोकमवाप्नुयाम् ।

प्रत्याख्यातो वसिष्ठेन गतिमन्यां तपोधनाः ॥

गुरुपुत्रानृते सर्वाङ्गाहं पश्यामि काञ्चन ।

इक्ष्वाकूणां हि सर्वेषां पुरोधः परमा गतिः ॥

पुरोधसस्तु विद्वांसस्तारयन्ति सदा नृपान् ।

तस्मादनन्तरं सर्वे भवन्तो दैवतं मम ॥ २२ ॥

इति सप्तपञ्चाशः सर्गः ॥

अष्टपञ्चाशः सर्गः ॥

ततस्त्रिशङ्कोर्वचनं श्रुत्वा क्रोधसमन्वितम् ।

ऋषिपुत्रशतं राम राजानमिदमब्रवीत् ॥ १ ॥

प्रत्याख्यातो हि दुर्बुद्धे गुरुणा सत्यवादिना ।

वं कथं समतिक्रम्य शास्त्रान्तरमुपेयिवान् ॥ २ ॥

इक्ष्वाकूणां हि सर्वेषां पुरोधः परमो गुरुः ।

न चातिक्रमितुं शक्यं वचनं सत्यवादिनः ॥ ३ ॥

अशक्यमिति चोवाच वसिष्ठो भगवानृषिः ।

तं वयं वै समाहर्तुं ऋतुं शक्ताः कथं तव ॥ ४ ॥

बालिशस्त्वं नरश्रेष्ठ गम्यतां स्वपुरं पुनः ।

याजने भगवाञ्शक्तैल्लोक्यस्यापि पार्थिव ॥

अवमानं च तत्कर्तुं तस्य शक्यामहे कथम् ।

तेषां तद्वचनं श्रुत्वा क्रोधपर्याकुलाक्षरम् ॥ ६ ॥

स राजा पुनरेवैतानिदं वचनमब्रवीत् ।

प्रत्याख्यातोऽस्मि गुरुणा गुरुपुत्रैस्तथैव च ॥

अन्यां गतिं गमिष्यामि स्वस्ति वोऽस्तु तपोधनाः ।

ऋषिपुत्रास्तु तच्छ्रुत्वा वाक्यं घोराभिसंहितम् ॥

शेषुः परमसंकुद्धाश्चण्डालत्वं गमिष्यसि ।

एवमुक्त्वा महात्मानो त्रिविशुस्ते स्वमाश्रमम् ॥

अथ रात्र्यां व्यतीतायां राजा चण्डालतां गतः ।

नीलवस्त्रधरो नीलः परुषो ध्वस्तमूर्धजः ॥ १० ॥

चित्यमाल्यानुलेपश्च आयसाभरणोऽभवत् ।

तं दृष्ट्वा मन्त्रिणः सर्वे त्यज्य चण्डालरूपिणम् ॥

प्राद्रवन्सहिता राम पौरा येऽस्यानुगामिनः ।

एको हि राजा काकुत्स्थ जगाम परमात्मवान् ॥

दह्यमानो दिवारान्नं विश्वामित्रं तपोधनम् ।

विश्वामित्रस्तु तं दृष्ट्वा राजानं विफलीकृतम् ॥

चण्डालरूपिणं राम मुनिः कारुण्यमागतः ।

कारुण्यात्स महातेजा वाक्यं परमधार्मिकः ॥

इदं जगाद् भद्रं तं राजानं घोररूपिणम् ।

किमागमनकार्यं ते राजपुत्र महाबल ॥ १५ ॥

अयोध्याधिपते वीर शापाञ्छण्डालतां गतः ।

अथ तद्वाक्यमाकर्ण्य राजा चण्डालतां गतः ॥

अत्रवीत्प्राञ्जलिर्वाक्यं वाक्यज्ञो वाक्यकोविदम् ।

प्रत्याख्यातोऽस्मि गुरुणा गुरुपुत्रैस्तथैव च ॥ १७ ॥

अनवाप्यैव तं कामं मया प्राप्तो विपर्ययः ।

सशरीरो दिवं यायामिति मे सौम्य दर्शनम् ॥

मया चेष्टं क्रतुशतं तच्च नावाप्यते फलम् ।

अनृतं नोक्तपूर्वं मे न च वक्ष्ये कदाचन ॥ १९ ॥

कृच्छ्रेऽपि गतः सौम्य क्षत्रधर्मेण ते शपे ।

यज्ञैर्वहुविधैरिष्टं प्रजा धर्मेण पालिताः ॥ २० ॥

गुरवश्च महात्मानः शीलवृत्तेन तोषिताः ।

धर्मे प्रयतमानस्य यज्ञं चाहर्तुमिच्छतः ॥ २१ ॥

परितोषं न गच्छन्ति गुरवो मुनिपुंगव ।

दैवमेव परं मन्ये पौरुषं तु निरर्थकम् ॥ २२ ॥

दैवेनाक्रम्यते सर्वं दैवं हि परमा गतिः ।

तस्य मे परमार्थस्य प्रसादमभिकाङ्क्षतः ॥ २३ ॥

कर्तुमर्हसि भद्रं ते दैवोपहतकर्मणः ।

नान्यां गतिं गमिष्यामि नान्यः शरणमस्ति मे

दैवं पुरुषकारेण निवर्तयितुमर्हसि ॥ २४ ॥

इति अष्टपञ्चाशः सर्गः ॥

एकोनषष्टितमः सर्गः ॥

वक्तवाक्यं तु राजानं कृपया कुशिकात्मजः ।

अत्रवीन्मधुरं वाक्यं साक्षाच्चण्डालरूपिणम् ॥

ऐक्ष्वाक स्वागतं वत्स जानामि त्वां सुधार्मिकम् ।

शरणं ते भविष्यामि मा भैषीर्नृपपुंगव ॥ २ ॥

अहमामन्त्रये सर्वान्महर्षीन्पुण्यकर्मणः ।

यज्ञसाह्यकरान्राजंस्ततो यक्ष्यसि निर्वृतः ॥ ३ ॥

गुरुशापकृतं रूपं यदिदं त्वयि वर्तते ।

अनेन सह रूपेण सशरीरो गमिष्यसि ॥ ४ ॥

हस्तप्राप्तमहं मन्ये स्वर्गं तव नराधिप ।

यस्त्वं कौशिकमागम्य शरण्यं शरणागतः ॥

एवमुक्त्वा महातेजाः पुत्रान्परमधार्मिकान् ।

न्यादिदेश महाप्राज्ञान्यज्ञसंभारकारणात् ॥

सर्वाञ्छिष्यान्समाहूय वाक्यमेतदुवाच ह ।

सर्वानृषिगणान्वत्सा भानयध्वं ममाज्ञया ।

सशिष्यमुद्ददश्चैव सर्त्विजः सुबहुश्रुतान् ।

वदन्यो वचनं ब्रूयान्मद्वाक्यबलचोदितः ॥ ८ ॥

तत्सर्वमखिलेनोक्तं ममाख्येयमनादृतम् ।

तस्य तद्वचनं श्रुत्वा दिशो जग्मुस्तदाज्ञया ॥

आजग्मुरथ देशेभ्यः सर्वेभ्यो ब्रह्मवादिनः ।

ते च शिष्याः समागम्य मुनिं ज्वलिततेजसम् ॥

रुचुश्च वचनं सर्वे सर्वेषां ब्रह्मवादिनाम् ।

श्रुत्वा ते वचनं सर्वे समायान्ति द्विजातयः ॥

सर्वदेशेषु चागच्छन्वर्जयित्वा महोदयम् ।

वासिष्ठं तच्छ्रुतं सर्वं क्रोधपर्याकुलाक्षरम् ॥

यदाह वचनं सर्वं शृणु त्वं मुनिपुंगव ।
 श्रद्धियो याजको यस्य चण्डालस्य विशेषतः ॥
 कथं स्रदसि भोक्तारो हविस्तस्य सुरर्षयः ।
 ब्राह्मणा वा महात्मानो भुक्त्वा चण्डालभोजनम् ॥
 कथं स्वर्गं गमिष्यन्ति विश्वामित्रेण पालिताः ।
 एतद्वचननैष्ठुर्यमूचुः संरक्तलोचनाः ॥ १५ ॥
 वासिष्ठा मुनिशार्दूल सर्वे ते समहोदयाः ।
 तेषां तद्वचनं श्रुत्वा सर्वेषां मुनिपुंगवः ॥ १६ ॥
 क्रोधसंरक्तनयनः सरोषमिदमब्रवीत् ।
 ये दूषयन्त्यदुष्टं मां तप इमं समास्थितम् ॥
 भर्माभूता दुरात्मानो भविष्यन्ति न संशयः ।
 अद्य ते कालपाशेन नीता वैवस्वतभयम् ॥ १८ ॥
 सप्त जातिशतान्येव मृतपाः सन्तु सर्वशः ।
 श्वमांसनियताहारा मुष्टिका नाम निर्घृणाः ॥
 विकृताश्च विरूपाश्च लोकाननुचरन्त्विमान् ।
 महोदयश्च दुर्बुद्धिर्मामदूष्यं ह्यदूषयत् ॥ २० ॥

दूषितः सर्वलोकेषु निषादत्वं गमिष्यति ।

प्राणातिपातनिरतो निरनुक्रोशतां गतः ॥ ११ ॥

दीर्घकालं मम क्रोधाद्गुर्गतिं वर्तयिष्यति ।

एतावदुक्त्वा वचनं विश्वामित्रो महातपाः ।

विरराम महातेजा ऋषिमध्ये महामुनिः ॥ २१ ॥

इति एकोनषष्ठितमः सर्गः ॥

षष्ठितमः सर्गः

तपोबलहतान्कृत्वा वासिष्ठान्समहोदयान् ।

ऋषिमध्ये महातेजा विश्वामित्रोऽभ्यभाषत ॥

अयमिक्ष्वाकुदायादस्त्रिशङ्कुरिति विश्रुतः ।

धर्मिष्ठश्च बदान्यश्च मां चैव शरणं गतः ॥ २ ॥

तेनानेन शरीरेण देवलोकजिगीषया ।

यथायं स्वशरीरेण स्वर्गलोकं गमिष्यति ॥ ३ ॥

तथा प्रवर्त्यतां यज्ञो भवद्भिश्च मया सह ।
विश्वामित्रवचः श्रुत्वा सर्व एव महर्षयः ॥ ४ ॥

ऊचुः समेत्य सहिता धर्मज्ञा धर्मसंहितम् ।
अयं कुशिकदायादो मुनिः परमकोपनः ॥ ५ ॥

यदाह वचनं सम्यगेतत्कार्यं न संशयः ।
अग्निकल्पो हि भगवाञ्छापं दास्यति रोषितः ॥

तस्मात्प्रवर्त्यतां यज्ञः सशरीरो यथा दिवम् ।
गच्छेदिक्ष्वाकुदायादो विश्वामित्रस्य तेजसा ॥

तथा प्रवर्त्यतां यज्ञः सर्वे समधितिष्ठत ।
एवमुक्त्वा महर्षयश्चक्रुस्तास्ताः क्रियास्तदा ॥

याजकश्च महातेजा विश्वामित्रोऽभवत्कृतौ ।
ऋत्विजश्चानुपूर्व्येण मन्त्रवन्मन्त्रकोविदाः ॥

चक्रुः सर्वाणि कर्माणि यथाकल्पं यथाविधि ।
ततः कालेन महता विश्वामित्रो महातपाः ॥

चकारावाहनं तत्र भागार्थं सर्वदेवताः ।
नाभ्यागमंस्तदाहूता भागार्थं सर्वदेवताः ॥ ११ ॥

ततः क्रोधसमाविष्टो विश्वामित्रो महामुनिः ।

स्रुवमुद्यम्य सक्रोधस्त्रिशङ्कुमिदमब्रवीत् ॥ १२ ॥

पश्य मे तपसो वीर्यं स्वार्जितस्य नरेश्वर ।

एष त्वां सशरीरेण नयामि स्वर्गमोजसा ॥ १३ ॥

दुष्प्रापं स्वशरीरेण दिवं गच्छ नराधिप ।

स्वार्जितं किञ्चिदप्यस्ति मया हि तपसः फलम् ॥

राजन्स्वतेजसा तस्य सशरीरो दिवं ब्रज ।

उक्तवाक्ये मुनौ तस्मिन्सशरीरो नरेश्वरः ॥ १५ ॥

दिवं जगाम काकुत्स्थ मुनीनां पश्यतां तदा ।

देवलोकगतं दृष्ट्वा त्रिशङ्कुं शक्रशासनः ॥ १६ ॥

सह सर्वैः सुरगणैरिदं वचनमब्रवीत् ।

त्रिशङ्को गच्छ भूयस्त्वं नासि स्वर्गकृतालयः ॥

गुरुशापहतो मूढ पत भूमिमवाकिशराः ।

एवमुक्तो महेन्द्रेण त्रिशङ्कुरपतत्पुनः ॥ १८ ॥

विक्रोशमानस्त्राहीति विश्वामित्रं तपोधनम् ।

तच्छ्रुत्वा वचनं तस्य क्रोशमानस्य कौशिकः ॥

रोषमाहारयत्तीव्रं तिष्ठ तिष्ठेति चाब्रवीत् ।

ऋषिमध्ये स तेजस्वी प्रजापतिरिवापरः ॥ २० ॥

सृजन्दक्षिणमार्गस्थान्सप्तर्षीनपरान्पुनः ।

नक्षत्रमालामपरामसृजत्क्रोधमूर्च्छितः ॥ २१ ॥

दक्षिणां दिशमास्थाय मुनिमध्ये महातपाः ।

सृष्ट्वा नक्षत्रवंशं च क्रोधेन कलुषीकृतः ॥ २२ ॥

अन्यमिन्द्रं करिष्यामि लोको वा स्यादनिन्द्रकः ।

दैवतान्यपि स क्रोधात्स्रष्टुं समुपचक्रमे ॥ २३ ॥

ततः परमसंभ्रान्ताः सर्षिसंवाः सुरासुराः ।

सर्किनरमहायक्षाः सहस्रिद्धाः सचारणाः ॥ २४ ॥

त्रिश्चामित्रं महात्मानमूचुः सानुनयं वचः ।

अयं राजा महाभाग गुरुशापपरिक्षतः ॥ २५ ॥

सशरीरो दिवं यातुं नार्हत्येव तपोधन ।

तेषां तद्वचनं श्रुत्वा देवानां मुनिपुंगवः ॥ २६ ॥

अब्रवीत्सुमहद्वाक्यं कौशिकः सर्वदेवताः ।

सशरीरस्य भद्रं वल्लिशङ्कोरस्य भूपतेः ॥ २७ ॥

भारोहणं प्रतिज्ञाय नानृतं कर्तुमुत्सहे ।
 स्वर्गोऽस्तु सशरीरस्य त्रिशङ्कोरत्र शाश्वतः ॥
 नक्षत्राणि च सर्वाणि मामकानि ध्रुवाण्यथ ।
 यावल्लोका धरिष्यन्ति तिष्ठन्त्वेतानि सर्वशः ॥
 मत्कृतानि सुराः सर्वे तदनुज्ञालुमईथ ।
 श्वमुक्ताः सुराः सर्वे प्रत्यूचुर्भुनिपुंगवम् ॥ ३० ॥
 एवं भवतु भद्रं ते तिष्ठन्त्वेतानि सर्वशः ।
 गगने तान्यनेकानि वैश्वानरपथाद्बहिः ॥ ३१ ॥
 नक्षत्राणि मुनिश्रेष्ठ तेषु ज्योतिःषु जज्वलुः ।
 अवाक्शिरास्त्रिशङ्कुश्च तिष्ठत्वमरसंनिभः ॥
 अनुयास्यन्ति चैतानि ज्योतींषि नृपसत्तमम् ।
 कृतार्थं कीर्तिमन्तं च स्वर्गलोकगतं तथा ॥
 विश्वामित्रस्तु धर्मात्मा सर्वदेवैरभिष्टुतः ।
 ऋषिभिश्च महातेजा बाढमित्याह देवताः ॥
 इतो देवा महात्मानो मुनयश्च तपोधनाः ।
 तर्गुर्यथागतं सर्वे यज्ञस्यान्ते नरोत्तम ॥ ३५ ॥

इति षष्ठितमः सर्गः ॥

एकषष्टितमः सर्गः

विश्वामित्रो महात्माथ प्रस्थितान्प्रेक्ष्य तानृषीन् ।
अब्रवीन्नरशार्दूलः सर्वास्तान्वनवासिनः ॥ १ ॥

महान्विघ्नः प्रवृत्तोऽयं दक्षिणामास्थितो दिशम् ।
दिशमन्यां प्रपत्स्यामस्तत्र तप्स्यामहे तपः ॥ २ ॥

पश्चिमायां विशालायां पुष्करेषु महात्मनः ।
सुखं तपश्चरिष्यामो वरं तद्धि तपोवनम् ॥ ३ ॥

एवमुक्त्वा महातेजाः पुष्करेषु महामुनिः ।
तप उग्रं दुराधर्षं तेपे मूलफलाशनः ॥ ४ ॥

एतस्मिन्नेव काले तु अयोध्याधिपतिर्नृपः ।
अम्बरीष इति ख्यातो यष्टुं समुपचक्रमे ॥ ५ ॥

तस्य वै यजमानस्य पशुमिन्द्रो जहार ह ।
प्रणष्टे तु पशौ विप्रो राजानमिदमब्रवीत् ॥ ६ ॥

पशुरथ हृतो राजन्प्रणष्टस्तव दुर्नयात् ।
अरक्षितारं राजानं भ्रन्ति दोषा नरेश्वर ॥ ७ ॥

प्रायश्चित्तं महद्वयेतन्नरं वा पुरुषर्षभ ।

आनयस्व पशुं शीघ्रं यावत्कर्म प्रवर्तते ॥ ८ ॥

उपाध्यायवचः श्रुत्वा स राजा पुरुषर्षभ ।

अन्वियेष महाबुद्धिः पशुं गोभिः सहस्रशः ॥

देशाञ्जनपदांस्तांस्ताम्रगराणि वनानि च ।

आश्रमाणि च पुण्यानि मार्गमाणो महीपतिः ॥

स पुत्रसहितं तात सभार्यं रघुनन्दन ।

भृगुपुत्रं समासीनमृचीकं संददर्श ह ॥ ११ ॥

तमुवाच महातेजाः प्रणम्याभिवाद्य च ।

ब्रह्मर्षिं तपसा दीप्तं राजर्षिरमितप्रभः ॥ १२ ॥

पृष्ठा सर्वत्र कुशलमृचीकं तमिदं वचः ।

गवां शतसहस्रेण विक्रीणीषे सुतं यदि ॥ १३ ॥

पशोरर्थे महाभाग कृतकृत्योऽस्मि भार्गव ।

सर्वे परिसृता देशा याञ्जीयं न लभे पशुम् ॥

दातुमर्हसि मूल्येन सुतमेकमितो मम ।

एवमुक्तो महातेजा ऋचीकस्त्वब्रवीद्वचः ॥ १५ ॥

नाहं ज्येष्ठं नरश्रेष्ठ विक्रीणीयां कथंचन ।
 ऋचीकस्य वचः श्रुत्वा तेषां माता महात्मनाम् ॥
 उवाच नरशार्दूलमम्बरीषमिदं वचः ।
 अविक्रेयं सुतं ज्येष्ठं भगवानाह भार्गवः ॥ १७ ॥
 ममापि दयितं विद्धि कनिष्ठं शुनकं नृप ।
 तस्मात्कनीयसं पुत्रं न दास्ये तव पार्थिव ॥
 प्रायेण हि नरश्रेष्ठ ज्येष्ठाः पितृषु बलभाः ।
 मातृणां च कनीयांसस्तस्माद्रक्षे कनीयसम् ॥
 उक्तवाक्ये मुनौ तस्मिन्मुनिपत्न्यां तथैव च ।
 शुनःशेषः स्वयं राम मध्यमो वाक्यमब्रवीत् ॥
 पिता ज्येष्ठमविक्रेयं माता चाह कनीयसम् ।
 विक्रीतं मध्यमं मन्ये राजन्पुत्रं नयस्व माम् ॥
 गवां शतसहस्रेण शुनःशेषं नरेश्वरः ।
 गृहीत्वा परमप्रीतो जगाम रघुनन्दन ॥ २२ ॥
 अम्बरीषस्तु राजर्षी रथमारोप्य सत्वरः ।
 शुनःशेषं महातेजा जगामाशु महायशाः ॥ २३ ॥
 इति एकषष्टितमः सर्गः ॥

द्विषष्टितमः सर्गः ॥

शुनःशेषं नरश्रेष्ठ गृहीत्वा तु महायशाः ।

व्यभाम्यत्पुष्करे राजा मध्याह्ने रघुनन्दन ॥ १ ॥

तस्य विश्रममाणस्य शुनःशेषो महायशाः ।

पुष्करं श्रेष्ठमागम्य विश्वामित्रं ददर्श ह ॥ २ ॥

तप्यन्तमृषिभिः सार्धं मातुलं परमातुरः ।

त्रिषण्णवदनो दीनस्तृष्णया च श्रमेण च ॥ ३ ॥

पपाताङ्के मुनौ राम वाक्यं चेदमुवाच ह ।

न मेऽस्ति माता न पिता ज्ञातयो बान्धवाः कुतः ॥

त्रातुमर्हसि मां सौम्य धर्मेण मुनिपुंगव ।

त्राता त्वं हि मुनिश्रेष्ठ सर्वेषां त्वं हि भावनः ॥

राजा च कृतकार्यः स्यादहं दीर्घायुरव्ययः ।

स्वर्गलोकमुपाश्रीयां तपस्तप्त्वा ह्यनुत्तमम् ॥ ६ ॥

चं मे नाथो ह्यनाथस्य भव भव्येन चेतसा ।

पितेव पुत्रं धर्मज्ञ त्रातुमर्हसि किल्बिषात् ॥ ७ ॥

तस्य तद्वचनं श्रुत्वा विश्वामित्रो महातपाः ।

सान्त्वयित्वा बहुविधं पुत्रानिदमुवाच ह ॥

यत्कृते पितरः पुत्राञ्जनयन्ति शुभार्थिनः ।

परलोकहितार्थाय तस्य कालोऽयमागतः ॥ ९ ॥

अयं मुनिसुतो बालो मत्तः शरणमिच्छति ।

अस्य जीवितमात्रेण प्रियं कुरुत पुत्रकाः ॥ १० ॥

सर्वे सुकृतकर्माणः सर्वे धर्मपरायणाः ।

पशुभूता नरेन्द्रस्य तृप्तिमग्नेः प्रयच्छत ॥ ११ ॥

नाथवांश्च शुनःशेपो यज्ञश्चाविघ्नितो भवेत् ।

देवतास्तर्पिताश्च स्युर्मम चापि कृतं वचः ॥ १२ ॥

मुनेस्तु वचनं श्रुत्वा मधुष्यन्दादयः सुताः ।

साभिमानं नरश्रेष्ठ सलीलमिदमब्रुवन् ॥ १३ ॥

कथमात्मसुतान्हित्वा त्रायस्त्रेऽन्यसुतं विभो ।

अकार्यमिव पश्यामः श्वमांसमिव भोजने ॥ १४ ॥

तेषां तद्वचनं श्रुत्वा पुत्राणां मुनिपुंगवः ।

क्रोधसंरक्तनयनो व्याहर्तुमुपचक्रमे ॥ १५ ॥

निःसाध्वसमिदं प्रोक्तं धर्मादपि विगर्हितम् ।

अतिक्रम्य तु मद्वाक्यं दारुणं रोमहर्षणम् ॥

श्वमांसभोजिनः सर्वे वासिष्ठा इव जातिषु ।

पूर्णं वर्षसहस्रं तु पृथिव्यामनुवत्स्यथ ॥ १७ ॥

कृत्वा शापसमायुक्तान्पुत्रान्मुनिवरस्तदा ।

शुनःशेषमुवाचार्थं कृत्वा रक्षां निरामयम् ॥

पवित्रपाशैरासक्तो रक्तमाल्यानुलेपनः ।

वैष्णवं यूपमासाद्य वाग्भिरग्निमुदाहर ॥ १९ ॥

इमे तु गाधे द्वे दिव्ये गायेथा मुनिपुत्रक ।

अम्बरीषस्य यज्ञेऽस्मिस्ततः सिद्धिमवाप्स्यसि ।

शुनःशेषो गृहीत्वा तु ते गाथे सुसमाहितः ।

त्वरया राजसिंहं तमम्बरीषमुवाच ह ॥ २१ ॥

राजसिंह महासत्त्व शीघ्रं गच्छावहे सदः ।

निर्वर्तयस्व राजेन्द्र दीक्षां च समुपाविश ॥ २२ ॥

तद्वाक्यमृषिपुत्रस्य श्रुत्वा हर्षसमुत्सुकः ।

जगाम नृपतिः शीघ्रं यज्ञवाटमतन्द्रितः ॥ २३ ॥

सदस्यानुमते राजा पवित्रकृतलक्षणम् ।

पशुं रक्ताम्बरं कृत्वा यूपे तं समबन्धयत् ॥

स बद्धो वाग्भिर्ऽवाभिरभितुष्टाव वै सुरौ ।

इन्द्रमिन्द्रानुजं चैव यथावन्मुनिपुत्रकः ॥ २५ ॥

ततः प्रीतः सहस्राक्षो रहस्यस्तुतितर्पितः ।

दीर्घमायुस्तदा प्रादाच्छुनःशेपाय वासवः ॥

स च राजा नरश्रेष्ठ यज्ञस्यान्तमवाप्तवान् ।

फळं बहुगुणं राम सहस्राक्षप्रसादजम् ॥ २७ ॥

विश्वामित्रोऽपि धर्मात्मा भूयस्तेपे महातपाः ।

पुष्करेषु नरभेष्ठ दशवर्षशतानि च ॥ २८ ॥

इति द्विषष्टितमः सर्गः ॥

त्रिषष्टितमः सर्गः ॥

पूर्णे वर्षसहस्रे तु व्रतस्नातं महामुनिम् ।

अभ्यागच्छन्सुराः सर्वे तपःफलाचिकीर्षवः ॥ १ ॥



तपसां हि महाविघ्नां विश्वामित्रमुपागतः ।

अब्रवीत्सुमहातेजा ब्रह्मा सुहृचिरं वचः ।

ऋषिस्त्वमासि भद्रं ते स्वार्जितैः कर्मभिः शुभैः ॥

तमेवमुक्त्वा देवशस्त्रिदिवं पुनरभ्यगात् ।

विश्वामित्रो महातेजा भूयस्तेपे महत्तपः ॥ ३ ॥

ततः कालेन महता मेनका परमाप्सराः ।

पुष्करेषु नरश्रेष्ठ स्नातुं समुपचक्रमे ॥ ४ ॥

तां ददर्श महातेजा मेनकां कुशिकात्मजः ।

रूपेणाप्रतिमां तत्र विद्युतं जलदे यथा ॥ ५ ॥

कंदर्पदर्पवशगो मुनिस्तामिदमब्रवीत् ।

अप्सरः स्वागतं तेऽस्तु वस चेह ममाश्रमे ॥ ६ ॥

अनुगृहीष्व भद्रं ते मदेन सुमोहितम् ।

इत्युक्त्वा सा वरारोहा तत्र वासमथाकरोत् ॥ ७ ॥

तपसो हि महाविन्नो विश्वामित्रमुपागतः ।

तस्यां वसन्त्यां वर्षाणि पञ्च पञ्च च राघव ॥ ८ ॥

विश्वामित्राश्रमे तस्मिन्सुखेन व्यतिचक्रमुः ।

अथ काले गते तस्मिन्विश्वामित्रो महामुनिः ॥ ९ ॥

सत्रीड इव संवृत्तश्चिन्ताशोकपरायणः ।

बुद्धिर्मुनेः समुत्पन्ना सामर्षा रघुनन्दन ॥ १० ॥

सर्वं सुराणां कर्भतत्तपोपहरणं महत् ।

भहोरात्रापदेशेन गताः संवत्सरा दश ॥ ११ ॥

काममोहाभिभूतस्य वित्रोऽयं प्रत्युपस्थितः ।

विनिःश्वसन्मुनिवरः पश्चात्तापेन दुःखितः ॥ १२ ॥

भीतामप्सरसं दृष्ट्वा त्रेपन्तीं प्राञ्जलिं स्थिताम् ।

मेनकां मधुरैर्वाक्यैर्विसृज्य कुशिकात्मजः ॥ १३ ॥

उत्तरं पर्वतं राम विश्वामित्रो जगाम ह ।

स कृत्वा नैष्ठिकीं बुद्धिं तप्तुकामो महायशाः ॥

कौशिकीतीरमाघ्राद्य तपस्तेपे सुदारुणम् ।

तस्य वर्षसहस्राणि घोरं तप उपास्रतः ॥ १५ ॥

उत्तरे पर्वते राम देवतानामभूद्भयम् ।

अमन्त्रयन्समागम्य सर्वे सर्षिगणाः सुराः ॥ १६ ॥

महर्षिशब्दं लभतां साध्वयं कुशिकात्मजः ।

देवतानां वचः श्रुत्वा सर्वलोकपितामहः ॥ १७ ॥

अब्रवीन्मधुरं वाक्यं विश्वामित्रं तपोधनम् ।

महर्षे स्वागतं वत्स तपसोप्रेण तोषितः ॥ १८ ॥

महत्त्वमृषिमुख्यत्वं ददामि तव सुव्रत ।

ब्रह्मणः स वचः श्रुत्वा विश्वामित्रस्तपोधनः ॥

प्राञ्जलिः प्रणतो भूत्वा प्रत्युवाच पितामहम् ।

ब्रह्मर्षिशब्दमतुलं स्वार्जितैः कर्मभिः शुभैः ॥

यदि मे भगवानाह ततोऽहं विजितेन्द्रियः ।

तमुवाच ततो ब्रह्मा न तावत्त्वं जितेन्द्रियः ॥

यतस्व मुनिशार्दूल इत्युक्त्वा त्रिदिवं गतः ।

विप्रस्थितेषु देवेषु विश्वामित्रो महामुनिः ॥ २२ ॥

ऊर्ध्वबाहुर्निरालम्बो वायुभक्षोऽचरत्तपः ।

घर्भे पञ्चतपा भूत्वा वर्षास्वाकाशसंश्रयः ॥

शिशिरे सलिलस्थायी राज्यहानि तपोधनः ।

एवं वर्षसहस्रं हि तपो घोरमुपागमत् ॥ २४ ॥

तस्मिन्संतप्यमाने तु विश्वामित्रे महामुनौ ।

संभ्रमः सुमहानासीत्सुराणां वासवस्य च ॥

रम्भामप्सरसः शक्रः सह सर्वैर्मरुद्गणैः ।

उवाचात्महितं वाक्यमहितं कौशिकस्य च ॥

इति त्रिषष्टितमः सर्गः ॥

चतुःषष्टितमः सर्गः ॥

सुरकार्यमिदं रम्भे कर्तव्यं सुमहत्त्वया ।

लोभनं कौशिकस्येह काममोहसमन्वितम् ॥ १ ॥

तथोक्त्वा साप्सरा राम सहस्राक्षेण धीमता ।

ब्रीहिता प्राञ्जलिभूत्वा प्रत्युवाच सुरेश्वरम् ॥

भयं सुरपते घोरो विश्वामित्रो महामुनिः ।

क्रोधमुत्सृजते धोरं मयि देव न संशयः ॥ २ ॥

ततो हि मे भयं देव प्रसादं कर्तुमर्हसि ।

एवमुक्तस्तया राम रम्भया भीतया तया ॥ ४ ॥

तामुवाच सहस्राधो वेपमानां कृताञ्जलिम् ।

मा भैषि रम्भे भद्रं ते कुरुष्व मम शासनम् ॥

कोकिलो हृद्यप्राही माधवे रुचिरद्रुमे ।

अहं कंदर्पसहितः स्थास्यामि तव वार्ध्वतः ॥ ६ ॥

त्वं हि रूपं बहुगुणं कृत्वा परमभास्वरम् ।

तमृषिं कौशिकं रम्भे भेद्यस्व तपोधनम् ॥ ७ ॥

स्रा श्रुत्वा वचनं तस्य कृत्वा रूपमनुत्तमम् ।

लोभयामास ललिता विश्वामित्रं शुचिस्मिता ॥

कोकिलस्य स शुश्राव वल्गु व्याहरतः स्वनम् ।

संप्रहृष्टेन मनसा तत एनामुद्देशत ॥ ९ ॥

अथ तस्य च शब्देन गीतेनाप्रतिमेन च ।

दर्शनेन च रम्भाया मुनिः संदेहमागतः ॥ १० ॥

सहस्राक्षस्य तत्कर्म विज्ञाय मुनिपुंगवः ।

रम्भां क्रोधसमाविष्टः शशाप कुशिकात्मजः ॥

बन्मां लोभयसे रम्भे कामक्रोधजयैषिणम् ।

दश वर्षसहस्राणि शैली स्थास्यसि दुर्भगे ॥ १२ ॥

ब्राह्मणः सुमहातेजास्तपोबलसमन्वितः ।

षड्वरिष्यति रम्भे त्वां मत्क्रोधकलुषीकृताम् ॥

एवमुक्त्वा महातेजा विश्वामित्रो महामुनिः ।
अशक्नुवन्धारयितुं क्रोधं संतापमागतः ॥ १४ ॥

तस्य शापेन महता रम्भा शैली तदाभवत् ।
वचः श्रुत्वा च कंदर्पो महर्षेः स च निर्गतः ॥

कोपेन सुमहातेजास्तपोपहरणे कृते ।
इन्द्रियैरजितै राम न लेभे शान्तिमात्मनः ॥ १६ ॥

बभूवास्य मनश्चिन्ता तपोपहरणे कृते ।
नैव क्रोधं गमिष्यामि न च वक्ष्यामि किंचन ॥

अथ वा नाच्छुं सख्यांभे संवत्सरशतान्यापे ।
अहं विशोषयिष्यामि ह्यात्मानं विजितेन्द्रियः ॥

तावद्यावद्धि मे प्राप्तं ब्राह्मण्यं तपस्रार्जितम् ।
अनुच्छुं स्रग्भुञ्जानस्तिष्ठेयं शाश्वतीः समाः ॥

न हि मे तप्यमानस्य क्षयं यास्यन्ति मूर्तयः ।
एवं वर्षसहस्रस्य दीक्षां स मुनिपुंगवः ।

चकाराप्रतिमां लोके प्रतिज्ञां रघुनन्दन ॥ २० ॥

इति चतुःषष्टितमः सर्गः ॥

पञ्चषष्टितमः सर्गः ॥

अथ हैमवतीं राम दिशं त्यक्त्वा महामुनिः ।
पूर्वा दिशमनुप्राप्य तपस्तेपे सुदारुणम् ॥ १ ॥

सौनं वर्षसहस्रस्य कृत्वा व्रतमनुत्तमम् ।
चकाराप्रतिमं राम तपः परमदुष्करम् ॥ २ ॥

पूर्णे वर्षसहस्रे तु काष्ठभूतं महामुनिम् ।
वित्रैर्बहुभिराधूतं क्रोधो नान्तरमाविशत् ॥ ३ ॥

स कृत्वा निश्चयं राम तप आतिष्ठद्व्ययम् ।
तस्य वर्षसहस्रस्य व्रते पूर्णे महाव्रतः ॥ ४ ॥

भोक्तुमारब्धवानन्नं तस्मिन्काले रघूत्तम ।
इन्द्रो द्विजातिर्भूत्वा तं सिद्धमन्नमयाचंत ॥ ५ ॥

तस्मै दत्त्वा तदा सिद्धं सर्वं विप्राय निश्चितः ।
निःशेषितेऽन्ने भगवानभुक्त्वैव महातपाः ॥ ६ ॥

न किञ्चिदवदद्विप्रं सौनव्रतमुपास्थितः ।
अथ वर्षसहस्रं वै नोच्छ्रान्मुनिपुंगवः ॥ ७ ॥

तस्यानुच्छ्वासमानस्य मूर्ध्नि धूमो व्यजायत ।

त्रैलोक्यं येन संध्रान्तमादीपितमिवाभवत् ॥ ८ ॥

ततो देवाः सगन्धर्वाः पन्नगोरगराक्षसाः ।

मोहितास्तेजसा तस्य तपसा मन्दरश्मयः ॥ ९ ॥

कश्मलोपहताः सर्वे पितामहमथाब्रुवन् ।

बहुभिः कारणैर्देव विश्वामित्रो महामुनिः ॥ १० ॥

लोभितः क्रोधितश्चैव तपसा चाभिवर्धते ।

न ह्यस्य वृजिनं किञ्चिद्दृश्यते सूक्ष्ममप्यथ ॥ ११ ॥

न दीयते यदि त्वस्य मनसा यदभीष्टितम् ।

विनाशयति त्रैलोक्यं तपसा सचराचरम् ॥ १२ ॥

व्याकुलाश्च दिशः सर्वा न च किञ्चित्प्रकाशते ।

सागराः क्षुभिताः सर्वे विशीर्यन्ते च पर्वताः ॥

भास्करो निष्प्रभश्चैव महर्षेस्तस्य तेजसा ।

प्रकम्पते च पृथिवी वायुर्वाति भृशाकुलः ॥ १४ ॥

ब्रह्मन्न प्रतिजानीमो नास्तिको जायते जनः ।

संमूढमिव त्रैलोक्यं संप्रक्षुभितमानसम् ॥ १५ ॥

बुद्धिं न कुरुते यावन्नाशे देव महामुनिः ।

तावत्प्रसाद्यो भगवानग्निरूपो महाद्युतिः ॥ १३ ॥

कालाग्निना यथा पूर्वं तैल्लोक्यं दह्यते भृशम् ।

देवराज्यं चिकीर्षेत क्षीयतामस्य यन्मतम् ॥

ततः सुरगणाः सर्वे पितामहपुरोगमाः ।

विश्रामित्रं महात्मानं वाक्यं मधुरमब्रुवन् ॥

ब्रह्मर्षे स्वागतं तेऽस्तु तपसा स्म सुतोषिताः ।

ब्राह्मण्यं तपस्रोमेण प्राप्तवानसि कौशिक ॥ १९ ॥

दीर्घमायुश्च ते ब्रह्मन्ददामि समरुद्रणः ।

स्वस्ति प्राप्नुहि भद्रं ते गच्छ सौम्य यथासुखम् ॥

पितामहवचः श्रुत्वा सर्वेषां च दिवौकसाम् ।

कृत्वा प्रणामं मुदितो व्याजहार महामुनिः ॥

ब्राह्मण्यं यदि मे प्राप्तं दीर्घमायुस्तथैव च ।

ॐकारश्च वषट्कारो वेदाश्च वरयन्तु माम् ॥

क्षत्रवेदविदां श्रेष्ठो ब्रह्मवेदविदामपि ।

ब्रह्मपुत्रो वसिष्ठो मामेवं वदतु देवताः ॥ २३ ॥

यद्ययं परमः कामः कृतो यान्तु सुरर्षभाः ।
ततः प्रसादितो देवैर्वसिष्ठो जपतां वरः ॥ १४ ॥

सख्यं चकार ब्रह्मर्षिरेवमस्त्विति चाब्रवीन् ।
ब्रह्मर्षिस्त्वं न संदेहः सर्वं संपत्स्यते तव ॥

इत्युक्त्वा देवताश्चापि सर्वा जग्मुर्यथागतम् ।
त्रिभामित्रोऽपि धर्मात्मा लब्ध्वा ब्राह्मण्यमुत्तमम् ॥

पूजयामास ब्रह्मर्षिं वसिष्ठं जपतां वरम् ।
कृतकामो महीं सर्वा चचार तपसि स्थितः ॥

एवं त्वनेन ब्राह्मण्यं प्राप्तं राम महात्मना ।
एष राम मुनिश्रेष्ठः एष विग्रहर्वांस्तपः ॥ २८ ॥

एष धर्मपरो नित्यं वीर्यस्थैष परायणम् ।
एवमुक्त्वा महातेजा विरराम द्विजोत्तमः ॥

शतानन्दवचः श्रुत्वा रामलक्ष्मणसंनिधौ ।
जनकः प्राञ्जलिर्वाक्यमुवाच कुशिकात्मजम् ॥

वन्योऽस्मिन्नुग्रहीतोऽस्मि यस्य मे मुनिपुंगव ।
रत्नं काकुत्स्थसहितः प्राप्तवानसि धार्मिक ॥

पाबितोऽहं त्वया ब्रह्मन्दर्शनेन महामुने ।

विश्वामित्र महाभाग ब्रह्मर्षीणां वरोत्तम ॥ ३२ ॥

गुणा बहुविधाः प्राप्तास्तव संदर्शनान्मया ।

विस्तरेण च ते ब्रह्मन्कीर्त्यमानं महत्तपः ॥ ३३ ॥

श्रुतं मया महातेजो रामेण च महात्मना ।

सदस्यैः प्राप्य च सदः श्रुतास्ते बहवो गुणाः ॥

अप्रमेयं तपस्तुभ्यमप्रमेयं च ते बलम् ।

अप्रमेया गुणाश्चैव नित्यं ते कुशिकात्मज ॥

नृप्रिराश्चर्यभूतानां कथानां नास्ति मे विभो ।

कर्मकालो मुनिश्रेष्ठ लम्बते रविमण्डलम् ॥ ३६ ॥

ध्वः प्रभाते महातेजो द्रष्टुमर्हसि मां पुनः ।

स्वागतं तपतां श्रेष्ठ मामनुज्ञातुमर्हसि ॥ ३७ ॥

एवमुक्तो मुनिवरः प्रशस्य पुरुषर्षभम् ।

विसस्रर्जाशु जनकं प्रीतं प्रीतिमनास्तदा ॥ ३८ ॥

एवमुक्त्वा मुनिश्रेष्ठं वैदेहो मिथिलाधिपः ।

प्रदक्षिणं चकाराथ सोपाध्यायः सवान्धवः ॥

विश्वामित्रोऽपि धर्मात्मा सरामः सहलक्ष्मणः ।
स्ववाटमभिचक्राम पूज्यमानो महर्षिभिः ॥ ४०

इति पञ्चषष्टितमः सर्गः ॥

षट्षष्टितमः सर्गः ॥

ततः प्रभाते विमले कृतकर्मा नराधिपः ।
विश्वामित्रं महात्मानमाजुहाव सराधवम् ॥ १ ॥
तमर्चयित्वा धर्मात्मा शास्त्रदृष्टेन कर्मणा ।
राघवौ च महात्मानौ तदा वाक्यमुवाच ह ॥
भगवन्स्वागतं तेऽस्तु किं करोमि तवानघ ।
भवानाज्ञापयतु मामाज्ञाप्यो भवता ह्यहम् ॥
एवमुक्तः स धर्मात्मा जनकेन महात्मना ।
प्रत्युवाच मुनिर्वीरं वाक्यं वाक्यविशारदः ॥
पुत्रौ दशरथस्येमौ क्षत्रियौ लोकविश्रुतौ ।
द्रष्टुकामौ धनुःश्रेष्ठं यदेतस्त्वयि तिष्ठति ॥ ५ ॥

एतद्दर्शय भद्रं ते कृतकामौ नृपात्मजौ ।

दर्शनादस्य धनुषो यथेष्टं प्रतियास्यतः ॥ ६ ॥

एवमुक्तस्तु जनकः प्रत्युवाच महामुनिम् ।

श्रूयतामस्य धनुषो यदर्थमिह तिष्ठति ॥ ७ ॥

देवरात इति ख्यातो निमेः षष्ठो महीपतिः ।

न्यासोऽयं तस्य भगवन्हस्ते दत्तो महात्मना ॥८॥

दक्षयज्ञवधे पूर्वं धनुरायम्य वीर्यवान् ।

विध्वस्य त्रिदशान्रोषात्सलीलमिदमत्रवीत् ॥ ९ ॥

यस्माद्भागार्थिनो भागान्नाकल्पयत मे सुराः ।

वराङ्गाणि महार्हाणि धनुषा शातयामि वः ॥१०॥

ततो विमनसः सर्वे देवा वै मुनिपुंगव ।

प्रसादयन्ति देवेशं तेषां प्रीतोऽभवद्भवः ॥ ११ ॥

प्रीतियुक्तः स सर्वेषां ददौ तेषां महात्मनाम् ।

तदेतद्देवदेवस्य धनूरन्नं महात्मनः ॥ १२ ॥

न्यासभूतं तदा न्यस्तमस्माकं पूर्वके विभो ।

अथ मे कृषतः क्षेत्रं लाङ्गलादुत्थिता मया ॥१३॥

धेत्रं शोधयता लब्धा नाम्ना सीतेति विश्रुता ।

भूतलादुत्थिता सा तु व्यवर्धत ममात्मजा ॥ १४ ॥

वीर्यशुल्केति मे कन्या स्थापितेयमयोनिजा ।

भूतलादुत्थितां तां तु वर्धमानां ममात्मजाम् ॥

वरयामासुरागम्य राजानो मुनिपुंगव ।

तेषां वरयतां कन्यां सर्वेषां पृथिवीश्रिताम् ॥ १६ ॥

वीर्यशुल्केति भगवन्न ददामि सुतामहम् ।

ततः सर्वे नृपतयः क्षमेत्य मुनिपुंगव ॥ १७ ॥

मिथिलामभ्युपागम्य वीर्यजिज्ञासवस्तदा ।

तेषां जिज्ञासमानानां वीर्यं धनुरुपाहृतम् ॥ १८ ॥

न शेकुर्महणे तस्य धनुषस्तोलनेऽपि वा ।

तेषां वीर्यवतां वीर्यमल्पं ज्ञात्वा महामुने ॥ १९ ॥

प्रत्याख्याता नृपतयस्तन्निबोध तपोधन ।

ततः परमकोपेण राजानो मुनिपुंगव ॥ २० ॥

अरुन्धन्मिथिलां सर्वे वीर्यसंदेहमागताः ।

आत्मानमवधूतं ते विज्ञाय नृपपुंगवाः ॥ २१ ॥

रोषेण महताविष्टाः पीडयन्मथिलां पुरीम् ।

ततः संवत्सरे पूर्णे क्षयं यातानि सर्वशः ॥ २२ ॥

स्नाषनानि मुनिश्रेष्ठ ततोऽहं भृशदुःखितः ।

ततो देवगणान्सर्वास्तपसाहं प्रसादयम् ॥ २३ ॥

ददुश्च परमप्रीताश्चतुरङ्गबलं सुराः ।

ततो भग्ना नृपतयो हन्यमाना दिशो ययुः ॥ २४ ॥

भवीर्या वीर्यसंदिग्धाः सामात्याः पापकारिणः ।

तदेतन्मुनिशार्दूल धनुः परमभास्वरम् ॥ २५ ॥

रामलक्षणयोश्चापि दर्शयिष्यामि सुव्रत ।

वद्यस्य धनुषो रामः कुर्यादारोपणं मुने ।

सुताभयोनिजां सीतां दद्यां दाशरथेरहम् ॥ २६ ॥

इति षट्षष्ठितमः सर्गः ॥

सप्तषष्ठितमः सर्गः ॥

जनकस्य वचः श्रुत्वा विश्वामित्रो महामुनिः ।

धनुर्दर्शय रामाय इति होवाच पार्थिवम् ॥ १ ॥

ततः स राजा जनकः सचिवान्वयादिदेश ह ।
धनुरानीयतां दिव्यं गन्धमाल्यविभूषितम् ॥ २ ॥

जनकेन समादिष्टाः सचिवाः प्राविशन्पुरीम् ।
तद्धनुः पुरतः कृत्वा निर्जग्मुः पार्थिवाज्ञया ॥ ३ ॥

नृणां शतानि पञ्चाशद्व्यायतानां महात्मनाम् ।
मञ्जूषामष्टचक्रां तां समूहुस्ते कथंचन ॥ ४ ॥

तामादाय तु मञ्जूषामायर्षी यत्र तद्धनुः ।
सुरोपमं ते जनकमूचुर्नृपतिमन्त्रिणः ॥ ५ ॥

इदं धनुर्वरं राजन्पूजितं सर्वराजभिः ।
मिथिलाधिप राजेन्द्र दर्शयस्व यदीच्छसि ॥ ६ ॥

तेषां नृपो वचः श्रुत्वा कृताञ्जलिरभाषत ।
विश्वामित्रं महात्मानं तौ चोभौ रामलक्ष्मणौ ॥

इदं धनुर्वरं ब्रह्मञ्जनकैरभिपूजितम् ।
राजभिश्च महावीर्यैरशकैः पूजितं तथा ॥ ८ ॥

नैतत्सुरगणाः सर्वे नासुरा न च राक्षसाः ।
गन्धर्वयक्षप्रवराः सर्किनरमहोरगाः ॥ ९ ॥



भारोपयित्वा धर्मात्मा पूरयामास वीर्यवान् ।

तद्वभञ्ज धनुर्मध्ये नरश्रेष्ठो महायशाः ॥

क गतिर्मानुषाणां च धनुषोऽस्य प्रपूरणे ।
आरोपणे समायोगे वेपने तोलनेऽपि वा ॥

तदेतद्धनुषां श्रेष्ठमानीतं मुनिपुंगव ।
दर्शयैतन्महाभाग भनयो राजपुत्रयोः ॥ ११ ॥

विश्वामित्रस्तु धर्मात्मा श्रुत्वा जनकभाषितम् ।
वत्स राम धनुः पश्य इति राघवमब्रवीत् ॥

ब्रह्मर्षेर्वचनाद्रामो यत्र तिष्ठति तद्धनुः ।
मञ्जूषां तामपावृत्य दृष्ट्वा धनुरब्रवीत् । १२ ॥ ११

इदं धनुर्वरं ब्रह्मन्संपृशामीहं पाणिना ।
यत्रवांश्च भविष्यामि तोलने पूरणेऽपि वा ॥

बाढमित्येव तं राजा मुनिश्च धमभाषत ।
लीलया स धनुर्मध्ये जग्राह वचनान्मुनेः ॥

पश्यतां नृसहस्राणां बहूनां रघुनन्दनः !
आरोपयत्स धर्मात्मा सलीलमिव तद्धनुः ॥

आरोपयित्वा धर्मात्मा पूरयामास वीर्यवान् ।
तद्बभूव धनुर्मध्ये नरश्रेष्ठो महायज्ञाः ॥ १७ ॥

तस्य शब्दो महानासीन्निर्घातस्रमनिःस्वनः ।

भूमिकम्पश्च सुमहान्पर्वतस्येव दीर्यतः ॥ १८ ॥

निपेतुश्च नराः सर्वे तेन शब्देन मोहिताः ।

वर्जयित्वा मुनिव्ररं राजानं तौ च राघवौ ॥

प्रत्याश्वस्ते जने तस्मिन् राजा विगतसाध्वसः ।

एवाच प्राञ्जलिर्वाक्यं वाक्यज्ञो मुनिपुंगवम् ॥

भगवन्दृष्टवीर्यो मे रामो दशरथात्मजः ।

अत्यद्भुतमचिन्त्यं च न तर्कितमिदं मया ॥ २१ ॥

जनकानां कुले कीर्त्तिमाहरिष्यति मे सुता ।

सती भर्तारमासाद्य रामं दशरथात्मजम् ॥

मम सत्या प्रतिज्ञा च वीर्यशुल्केति कौशिक ।

सती प्राणैर्बहुमता देया रामाय मे सुता ॥

भवतोऽनुमते ब्रह्मञ्शीघ्रं गच्छन्तु मन्त्रिणः ।

मम कौशिक भद्रं ते अयोध्यां त्वरिता रथैः ॥

राजानं प्रश्रितैर्वाक्यैरानयन्तु पुरं मम ।

प्रदानं वीर्यशुल्कायाः कथयन्तु च सर्वज्ञः ॥

मुनिगुप्तौ च काकुत्स्थौ कथयन्तु नृपाय वै ।

प्रीयमाणं तु राजानमानयन्तु सुशीघ्रगाः ॥ २६ ॥

कौशिकश्च तथेत्याह राजा चाभाष्य मन्त्रिणः ।

अयोध्यां प्रेषयामास धर्मात्मा कृतशासनान् ॥

इति सप्तषष्टितमः सर्गः ॥

अष्टषष्टितमः सर्गः ॥

जनकेन समादिष्टा दूतास्ते क्लान्तवाहनाः ।

त्रिरात्रमुषिता मार्गे त्वयोध्यां प्राविशन्पुरीम् ॥

राज्ञो भवनमासाद्य द्वारस्थानिदमब्रुवन् ।

शीघ्रं निवेद्यतां राज्ञे दूतान्नो जनकस्य च ॥ १ ॥

इत्युक्त्वा द्वारपालास्ते राघवाय न्यवेदयन् ।

ते राजवचनाद्दूता राजवेश्म प्रवेशिताः ॥ २ ॥

ददृशुर्देवसंकाशं वृद्धं दशरथं नृपम् ।

बद्धाञ्छलिपुटाः सर्वे दूता विगतसाध्वसाः ॥

राजानं प्रणता वाक्यमब्रुवन्मधुराक्षरम् ।
 मैथिलो जनको राजा साग्निहोत्रपुरस्कृतम् ॥
 कुशलं चाव्ययं चैव सोपाध्यायपुरोहितम् ।
 मुहुर्मुहुर्मधुरया स्नेहसंयुक्तया गिरा ॥ ६ ॥
 जनकस्त्वां महाराजा पृच्छते सपुरःसरम् ।
 पृष्ट्वा कुशलमव्ययं वैदेहो मिथिलाधिपः ॥
 कौशिकानुमतो वाक्यं भवन्तमिदमब्रवीत् ।
 पूर्वं प्रतिज्ञा विदिता वीर्यशुल्का ममात्मजा ॥
 राजानश्च कृतामर्षा निर्वीर्या विमुखीकृताः ।
 सेयं मम सुता राजन्विश्वामित्रपुरःसरैः । ९ ॥
 बह्वृच्छया गतैर्वीरैर्निर्जिता तत्र पुत्रकैः ।
 तच्च राजन्धनुर्दिव्यं मध्ये भग्नं महात्मना ॥
 रामेण हि महाराज यज्ञान्ते जनसंसदि ।
 अस्मै देया मया सीता वीर्यशुल्का महात्मने ॥
 प्रतिज्ञां तर्तुमिच्छामि तदनुज्ञातुमर्हसि ।
 सोपाध्यायो महाराज पुरोहितपुरःसरः ॥ १२ ॥

शीघ्रमागच्छ भद्रं ते द्रष्टुमर्हसि राघवौ ।

प्रीतिं च मम राजेन्द्र निर्वतयितुमर्हसि ॥ १३ ॥

पुत्रयोरुभयोरेव प्रीतिं त्वमुपलप्स्यसे ।

एवं विदेहाधिपतिर्मधुरं वाक्यमब्रवीत् ॥ १४ ॥

विश्वामित्राभ्यनुज्ञातः शतानन्दमते स्थितः ।

इत्युक्त्वा विरता दूता राजगौरवशङ्किताः ॥ १५ ॥

दूतवाक्यं तु तच्छ्रुत्वा राजा परमहर्षितः ।

वसिष्ठं वामदेवं च मन्त्रिणोऽन्यांश्च सोऽब्रवीत् ॥

गुप्तः कुशिकपुत्रेण कौसल्यानन्दवर्धनः ।

लक्ष्मणेन सह भ्रात्रा विदेहेषु वसत्यसौ ॥ १७ ॥

दृष्ट्वीर्यस्तु काकुत्स्थो जनकेन महात्मना ।

संप्रदानं सुतायास्तु राघवे कर्तुमिच्छति ॥ १८ ॥

यदि वो रोचते वृत्तं जनकस्य महात्मनः ।

पुरीं गच्छामहे शीघ्रं मा भूत्कालस्य पर्ययः ॥

मन्त्रिणो वाढमित्याहुः सह सर्वैर्महर्षिभिः ।

सुप्रीतश्चाब्रवीद्राजा श्वो यात्रेति स मन्त्रिणः ॥

मन्त्रिणस्तु नरेन्द्रेण रात्रिं परमसत्कृताः ।

ऊषुः प्रमुदिताः सर्वे गुणैः सर्वैः समन्विताः ॥

इति अष्टषष्टितमः सर्गः ॥

एकोनसप्ततितमः सर्गः ॥

ततो राज्यां व्यतीतायां सोपाध्यायः सवान्धवः ।

राजा दशरथो हृष्टः सुमन्त्रमिदमब्रवीत् ॥ १ ॥

अद्य सर्वे धनाध्यक्षा धनमादाय पुष्कलम् ।

ब्रजन्त्वग्रे सुविहिता नानारत्नसमन्विताः ॥ २ ॥

चतुरङ्गवलं सर्वं शीघ्रं निर्यातु सर्वशः ।

ममाज्ञास्रमकालं च यानयुग्यमनुत्तमम् ॥ ३ ॥

वसिष्ठो वामदेवश्च जाबालिरथ काश्यपः ।

मार्कण्डेयः सुदीर्घायुर्ऋषिः कात्यायनस्तथा ॥ ४ ॥

एते द्विजाः प्रयान्त्वग्रे स्यन्दनं योजयस्व मे ।

यथा कालात्ययो न स्याद्दूता हि त्वरयन्ति माम् ॥

वचनात्तु नरेन्द्रस्य सा सेना चतुरङ्गिणी ।

राजानमृषिभिः सार्धं व्रजन्तं पृष्ठतोऽन्वगात् ॥

गत्वा चतुरहं मार्गं विदेहानभ्युपेयिवान् ।

राजा तु जनकः श्रीमाञ्छ्रुत्वा पूजामकल्पयत् ॥

ततो राजानमासाद्य वृद्धं दशरथं नृपम् ।

जनको मुदितो राजा हर्षं च परमं ययौ ॥ ८ ॥

उवाच च नरश्रेष्ठो नरश्रेष्ठं मुदान्वितः ।

स्वागतं ते महाराज दिष्ट्या प्राप्तोऽसि राघव ॥

पुत्रयोर्गुणयोः प्रीतिं लप्स्यसे वीर्यनिर्जिताम् ।

दिष्ट्या प्राप्तो महातेजा वसिष्ठो भगवानृषिः ॥

सह सर्वद्विजश्रेष्ठैर्देवैरिव शतक्रतुः ।

दिष्ट्या मे निर्जिता विप्रा दिष्ट्या मे पूजितं कुलम् ॥

राघवैः सह संबन्धाद्वीर्यश्रेष्ठैर्महात्मभिः ।

धः प्रभाते नरेन्द्र त्वं निर्वर्तयितुमर्हसि ॥ १२ ॥

इत्थस्यान्ते नरश्रेष्ठ विवाहमृषिसंमतम् ।

स्य तद्वचनं श्रुत्वा क्रुषिमध्ये नराधिपः ॥ १३ ॥

वाक्यं वाक्यविदां श्रेष्ठः प्रत्युवाच महीपतिम् ।
प्रतिग्रहो दातृवशः श्रुतमेतन्मया पुरा ॥ १४ ॥

यथा वक्ष्यासि धर्मज्ञ तत्करिष्यामहे वयम् ।
धर्मिष्ठं च यशस्यं च वचनं सत्यवादिनः ॥ १५ ॥

श्रुत्वा विदेहाधिपतिः परं विस्मयमागतः ।
ततः सर्वे मुनिगणाः परस्परसमागमे ॥ १६ ॥

हर्षेण महता युक्तास्तां निशामवसन्सुखम् ।
राजा च राघवौ पुत्रौ निशाम्य परिहर्षितः ॥

उवाच परमप्रीतो जनकेनाभिपूजितः ।
जनकोऽपि महातेजाः क्रियां धर्मेण तत्त्ववित् ।
यज्ञस्य च सुताभ्यां च कृत्वा रात्रिमुवाच ह ॥

इति एकोनसप्ततितमः सर्गः ॥

सप्ततितमः सर्गः ॥

ततः प्रभाते जनकः कृतकर्मा महर्षिभिः ।
उवाच वाक्यं वाक्यज्ञः शतानन्दं पुरोहितम् ॥

भ्राता मम महातेजा यवीयानतिधार्मिकः ।
 कुशध्वज इति ख्यातः पुरीमध्यवसच्छुभाम् ॥
 वार्यामलकपर्यन्तां पिबन्निक्षुमतीं नदीम् ।
 सांकाश्यां पुण्यसंकाशां विमानमिव पुष्पकम् ॥
 तमहं द्रष्टुमिच्छामि यज्ञगात्रा स म मतः ।
 प्रीतिं सोऽपि महातेजा इमां भोक्ता मया सह ॥
 एवमुक्ते तु वचने शतानन्दस्य संनिधौ ।
 आगताः केचिद्व्यग्रा जनकस्तान्प्रमादिशत् ॥
 शासनात्तु नरेन्द्रस्य प्रययुः शीघ्रवाजिभिः ।
 समानेतुं नरव्याघ्रं विष्णुमिन्द्राज्ञया यथा ॥ ६ ॥
 सांकाश्यां ते समागत्य ददृशुश्च कुशध्वजम् ।
 न्यवेदन्यथावृत्तं जनकस्य च चिन्तितम् ॥ ७ ॥
 तद्वृत्तं नृपतिः श्रुत्वा दूतश्रेष्ठैर्महाबलैः ।
 आज्ञयाथ नरेन्द्रस्य आजगाम कुशध्वजः ॥ ८ ॥
 स ददर्श महात्मानं जनकं धर्मवत्सलम् ।
 सोऽभिवाद्य शतानन्दं राजानं चातिधार्मिकम् ॥

राजार्हं परमं दिव्यमासनं सोऽध्यरोहत ।
उपविष्टावुभौ तौ तु भ्रातरावमित्ततौजसौ ॥ १० ॥

प्रेषयामासतुर्वारौ मन्त्रिश्रेष्ठं सुदामनम् ।
साच्छ मन्त्रिपते शीघ्रमैक्ष्वाकमामितप्रभम् ॥ ११ ॥

भात्मजैः सह दुर्धर्षमानयस्व स्रमन्त्रिणम् ।
औपकार्यं स्र गत्वा तु रघूणां कुलवर्धनम् ॥ १२ ॥

ददर्श शिरसा चैनमभिषाद्येदमब्रवीत् ।
अयोध्याधिपते वीर वैदेहो मिथिलाधिपः ॥

स्र त्वां द्रष्टुं व्यवसितः सोपाध्यायपुरोहितम् ।
मन्त्रिश्रेष्ठवचः श्रुत्वा राजा स्रर्विगणस्तदा ॥

स्रबन्धुरगमत्तत्र जनको यत्र वर्तते ।
स्र राजा मन्त्रिसहितः सोपाध्यायः स्रवान्धवः ॥

वाक्यं वाक्यविदां श्रेष्ठो वैदेहमिदमब्रवीत् ।
विदितं ते महाराज इक्ष्वाकुकुलदैवतम् ॥ १६ ॥

वक्ता सर्वेषु कृत्येषु वसिष्ठो भगवानृषिः ।
विश्वामित्राभ्यनुज्ञातः सह सर्वैर्महर्षिभिः ॥ १७ ॥

एष वक्ष्यति धर्मात्मा वसिष्ठस्ते यथाक्रमम् ।

तूष्णींभूते दशरथे वसिष्ठो भगवानृषिः ॥ १८ ॥

एवाच वाक्यं वाक्यज्ञो वैदेहं सपुरोहितम् ।

भव्यक्तप्रभवो ब्रह्मा शाश्वतो नित्य भव्ययः ॥

तस्मान्मरीचिः संजज्ञे मरीचेः काश्यपः सुतः ।

विवस्वान्काश्यपाज्जज्ञे मनुर्वैवस्वतः स्मृतः ॥

मनुः प्रजापतिः पूर्वमिक्ष्वाकुस्तु मनोः सुतः ।

तमिक्ष्वाकुमयोध्यायां राजानं विद्धि पूर्वकम् ॥

इक्ष्वाकोस्तु सुतः श्रीमान्कुक्षिरित्येव विश्रुतः ।

कुक्षेरथात्मजः श्रीमान्विकुक्षिरुदपद्यत ॥ २२ ॥

विकुक्षस्तु महातेजा बाणः पुत्रः प्रतापवान् ।

बाणस्य तु महातेजा अनरण्यो महायशाः ॥

अनरण्यात्पृथुर्जज्ञे त्रिशङ्कुस्तु पृथोः सुतः ।

त्रिशङ्कोरभवत्पुत्रो दुन्धुमारो महायशाः ॥ २४ ॥

दुन्धुमारान्महातेजा युवनाश्वो महाबलः ।

युवनाश्वसुतस्त्वाप्तीन्मांधाता पृथिवीपतिः ॥ २५ ॥

मांधातुस्तु सुतः श्रीमान्सुसंधिरुदपद्यत ।

सुसंधेरपि पुत्रौ द्वौ ध्रुवसंधिः प्रसेनजित् ॥ १६ ॥

यशस्वी ध्रुवसंधेस्तु भरतो नाम नामतः ।

भरतात्तु महातेजा भसितो नाम जातवान् ॥ १७ ॥

यस्यैते प्रतिराजान उदपद्यन्त गत्रवः ।

हैहयास्तालजङ्गाश्च शूराश्च शशिविन्दवः ॥ १८ ॥

तांस्तु स प्रतियुध्यन्वै युद्धे राज्यात्प्रवासितः ।

हिमवन्तमुपागम्य भार्याभ्यां सहितस्तदा ॥ १९ ॥

भसितोऽल्पव्रलो राजा कालधर्ममुपेयिवान् ।

द्वे चास्य भार्ये गर्भिण्यौ बभूवतुरिति श्रुतम् ॥

एका गर्भविनाशाय सपत्न्यै सगरं ददौ ।

ततः शैलवरं रम्यं बभूवाभिरतो मुनिः ॥ २१ ॥

भार्गवश्च्यवनो नाम हिमवन्तमुपाश्रितः ।

तत्र चैका महाभागा भार्गवं देववर्चसम् ॥ २२ ॥

ववन्दे पद्मपत्राक्षी काङ्क्षन्ती सुतमुत्तमम् ।

तमृषिं साभ्युपागम्य कालिन्दी चाभ्यवादयत् ॥

स तामभ्यवदद्विप्रः पुत्रेषुं पुत्रजन्मनि ।

त्तव कुक्षौ महाभागे सुपुत्रः सुमहायशाः ॥ ३४ ॥

महावीर्यो महातेजा अचिरात्संजनिष्यति ।

गरेण सहितः श्रीमान्मा शुचः कमलेक्षणे ॥

ञ्चवनं तु नमस्कृत्य राजपुत्री पतिव्रता ।

पतिशोकातुरा तस्मात्पुत्रं देवा व्यजायत ॥

सपत्न्या तु गरस्तस्यै दत्तो गर्भजिघांसया ।

अह तेन गरेणैव जातः स सगरोऽभवत् ॥

सगरस्यासमञ्जस्तु असमञ्जादथांशुमान् ।

दिर्लीपोऽशुमतः पुत्रो दिर्लीपस्य भगीरथः ॥

भगीरथात्ककुत्स्थोऽभूत्ककुत्स्थस्य रघुः सुतः ।

रघोस्तु पुत्रस्तेजस्वी प्रवृद्धः पुरुषादकः ॥ ३९ ॥

कल्माषपादो ह्यभवत्तस्माज्जातश्च शङ्खणः ।

सुदर्शनः शङ्खणस्य अग्निवर्णः सुदर्शनात् ॥ ४० ॥

शीघ्रगस्त्रग्निवर्णस्य शीघ्रगस्य मरुः सुतः ।

मरोः प्रशुश्रुकस्त्वासीदम्बरीषः प्रशुश्रुकात् ॥

अम्बरीषस्य पुत्रोऽभून्नहुषः सत्यविक्रमः ।
 नहुषस्य यथातिश्च नाभागस्तु यथातिजः ॥
 नाभागस्य बभूवाजो भजाद्दशरथोऽभवत् ।
 अस्माद्दशरथाज्जातौ भ्रातरौ रामलक्ष्मणौ ॥
 भादिवंशविशुद्धानां राज्ञां परमधर्मिणाम् ।
 इक्ष्वाकुकुलजातानां वीराणां सत्यवादिनाम् ॥
 रामलक्ष्मणयोरर्थे त्वत्सुते वरये नृप ।
 सदृशाभ्यां नरश्रेष्ठ सदृशे दातुमर्हसि ॥ ४५ ॥
 इति सप्ततितमः सर्गः ॥

एकसप्ततितमः सर्गः

एवं ब्रुवाणं जनकः प्रत्युवाच कृताञ्जलिः ।
 श्रोतुमर्हसि भद्रं ते कुलं नः कीर्तितं परम् ॥ १
 प्रदाने हि मुनिश्रेष्ठ कुलं निरवशेषतः ।
 वक्तव्यं कुलजातेन तन्निबोध महामुने ॥ २ ॥

राजाभूत्त्रिषु लोकेषु विश्रुतः स्वेन कर्मणा ।

निमिः परमधर्मात्मा सर्वसत्त्ववतां वरः ॥ ३ ॥

तस्य पुत्रो मिथिर्नाम प्रथमो मिथिपुत्रकः ।

प्रथमाज्जनको राजा जनकादप्युदावसुः ॥ ४ ॥

उदावसोस्तु धर्मात्मा जातो वै नन्दिवर्धनः ।

नन्दिवर्धनपुत्रस्तु सुकेतुर्नाम नामतः ॥ ५ ॥

सुकेतोरपि धर्मात्मा देवरातो महाबलः ।

देवरातस्य राजर्षेर्बृहद्रथ इति स्मृतः ॥ ६ ॥

बृहद्रथस्य शूरोऽभून्महावीरः प्रतापवान् ।

महावीरस्य धृतिमान्सुधृतिः सत्यविक्रमः ॥ ७ ॥

सुधृतेरपि धर्मात्मा धृष्टकेतुः सुधार्मिकः ।

धृष्टकेतोस्तु राजर्षेर्हर्यश्च इति विश्रुतः ॥ ८ ॥

हर्यश्चस्य मरुः पुत्रो मरोः पुत्रः प्रतिन्धकः ।

प्रतिन्धकस्य धर्मात्मा राजा कीर्त्तिरथः सुतः ॥

पुत्रः कीर्त्तिरथस्यापि देवमीढ इति स्मृतः ।

देवमीढस्य विबुधो विबुधश्च महीध्रकः ॥ १० ॥

महीध्रकसुतो राजा कीर्तिरातो महाबलः ।

कीर्तिरातस्म राजर्षेर्महारोमा व्यजायत ॥ ११ ॥

महारोम्णस्तु धर्मात्मा स्वर्णरोमा व्यजायत ।

स्वर्णरोम्णस्तु राजर्षेर्द्विस्वरोमा व्यजायत ॥ १२ ॥

तस्य पुत्रद्वयं जज्ञं धर्मज्ञस्य महात्मनः ।

ज्येष्ठोऽहमनुजो भ्राता मम वीरः कुशध्वजः ॥

मां तु ज्येष्ठं पिता राज्ये सोऽभिषिच्य नराधिपः ।

कुशध्वजं समावेश्य भारं मयि बभूव गतः ॥१४॥

वृद्धे पितरि स्वर्याते धर्मेण धुरमावहम् ।

भ्रातरं देवसंकाशं स्नेहात्पश्यन्कुशध्वजम् ॥१५॥

कस्यचित्त्वथ कालस्य सांकाश्यादगमत्पुरात् ।

सुधन्वा वीर्यवान् राजा मिथिलामवरोधकः ॥१६॥

स च मे प्रेषयामास शैवं धनुरनुत्तमम् ।

सीता कन्या च पद्माक्षी मह्यं वै दीयतामिति ॥

तस्याप्रदानाद्ब्रह्मर्षे युद्धमासीन्मया सह ।

स हतोऽभिमुखो राजा सुधन्वा तु मया रणे ॥

तिहत्य तं मुनिश्रेष्ठ सुधन्वानं नराधिपम् ।
 सांकाश्ये भ्रातरं वीरमभ्यषिञ्चं कुशध्वजम् ॥
 कनीयानेष मे भ्राता अहं ज्येष्ठो महामुने ।
 द्दामि परमप्रीतो वध्शौ ते मुनिपंगव ॥ २० ॥
 सीतां रामाय भद्रं ते ऊर्मिलां लक्ष्मणाय च ।
 वीर्यशुल्कां मम सुतां सीतां सुरसुतोपमाम् ॥
 द्वितीयामूर्मिलां चैव त्रिर्दशामि न संशयः ।
 रामलक्ष्मणयो राजन्गोदानं कारयस्व ह ॥ २१ ॥
 पितृकार्यं च भद्रं ते ततो वैवाहिकं कुरु ।
 मघा ह्यद्य महाबाहो तृतीये दिवसे विभो ॥ २२ ॥
 फल्गुन्यामुत्तरे राजंस्तस्मिन्वैवाहिकं कुरु ।
 रामलक्ष्मणयो राजन्दानं कार्यं सुखोदयम् ॥ २३ ॥

इति एकसप्ततितमः सर्गः ॥

द्विसप्ततितमः सर्गः ॥

तमुक्तवन्तं वैदेहं विश्वामित्रो महामुनिः ।
 एवाच वचनं वीरं वसिष्ठप्रहितो नृपम् ॥ १ ॥

अचिन्त्यान्यप्रमेयाणि कुलानि नरपुंगव ।

इक्ष्वाकूणां विदेहानां नैषां तुल्योऽस्ति कश्चन ॥

सदृशो धर्मसंबन्धः सदृशो रूपसंपदा ।

रामलक्ष्मणयो राजन्सीता चोर्मिलया सह ॥ ३ ॥

वक्तव्यं च नरश्रेष्ठ श्रूयतां वचनं मम ।

भ्राता यवीयान्धर्मज्ञ एष राजा कुशध्वजः ॥ ४ ॥

अस्य धर्मात्मनो राजन्रूपेणाप्रतिमं भुवि ।

सुताद्वयं नरश्रेष्ठ पत्न्यर्थं वरयामहे ॥ ५ ॥

भरतस्य कुमारस्य शत्रुघ्नस्य च धीमतः ।

वरयेम सुते राजंस्तयोरर्थे महात्मनोः ॥ ६ ॥

पुत्रा दशरथस्येमे रूपयौवनशालिनः ।

लोकपालोपमाः सर्वे देवतुल्यपराक्रमाः ॥ ७ ॥

सभयोरपि राजेन्द्र संबन्धो ह्यनुबध्यताम् ।

इक्ष्वाकोः कुलमव्यग्रं भवतः पुण्यकर्मणः ॥ ८ ॥

विश्वामित्रवचः श्रुत्वा वसिष्ठस्य मते तदा ।

जनकः प्राञ्जलिर्वाक्यमुवाच मुनिपुंगवौ ॥ ९ ॥

कुलं धन्यमिदं मन्ये येषां नो मुनिपुंगवौ ।

सदृशं कुलसंबन्धं यदाज्ञापयथः स्वयम् ॥ १० ॥

एवं भवतु भद्रं नः कुशध्वजमुवे इमे ।

पत्न्यौ भजेतां सहितौ शत्रुघ्नभरतावुभौ ॥ ११ ॥

एकाहा राजपुत्रीणां चतसृणां महामुने ।

षाणीन्गृह्णन्तु चत्वारो राजपुत्रा महाबलाः ॥ १२ ॥

उत्तरे दिवसे ब्रह्मन्फल्गुनीभ्यां मनीषिणः ।

वैवाहिकं प्रशंसन्ति भगो यत्र प्रजापतिः ॥ १३ ॥

एवमुक्त्वा वचः सौम्यं प्रत्युत्थाय कृताञ्जलिः ।

उभौ मुनिवरौ राजा जनको वाक्यमब्रवीत् ॥

परो धर्मः कृतो मह्यं शिष्योऽस्मि भवतोः सदा ।

इमान्यासनमुख्यानि आसातां मुनिपुंगवौ ॥ १५ ॥

यथा दशरथस्येयं तथायोध्या पुरी मम ।

प्रभुत्वे नास्ति संदेहो यथार्हं कर्तुमर्हथ ॥ १६ ॥

तथा ब्रुवति वैदेहे जनके रघुनन्दनः ।

राजा दशरथो हृष्टः प्रत्युवाच महीपतिम् ॥ १७ ॥

युवामसंख्येयगुणौ भ्रातरौ मिथिलेश्वरौ ।

ऋषयो राजसंघाश्च भवद्भयामभिपूजिताः ॥ १८ ॥

स्वस्ति प्राप्नुहि मद्रं ते गमिष्यामि स्वमालयम् ।

श्राद्धकर्माणि सर्वाणि विधास्यामीति चाब्रवीत् ॥

तमापृष्ट्वा नरपतिं राजा दशरथस्तदा ।

मुनीन्द्रौ तौ पुरस्कृत्य जगामाशु महायशाः ॥

स गत्वा निलयं राजा श्राद्धं कृत्वा विधानतः ।

प्रभाते काल्यमुत्थाय चक्रे गोदानमुत्तमम् ॥

गवां शतसहस्राणि ब्राह्मणेभ्यो नराधिपः ।

एकैकशो ददौ राजा पुत्रानुद्दिश्य धर्मतः ॥ २१ ॥

सुवर्णशृङ्गाः संपन्नाः सवत्साः कांस्यदोहनाः ।

गवां शतसहस्राणि चत्वारि पुरुषर्षभः ॥ २३ ॥

वित्तमन्यश्च सुबहु द्विजेभ्यो रघुनन्दनः ।

ददौ गोदानमुद्दिश्य पुत्राणां पुत्रवत्सलः ॥ २४ ॥

स सुतैः कृतगोदानैर्वृतस्तु नृपतिस्तदा ।

लोकपालैरिवाभाति वृतः सौम्यः प्रजापतिः ॥

इति द्विसप्ततितमः सर्गः ॥

त्रिसप्ततितमः सर्गः ॥

यस्मिंस्तु दिवसे राजा चक्रे गोदानमुत्तमम् ।
तस्मिंस्तु दिवसे शूरो युधाजित्समुपेयिवान् ॥ १ ॥

पुत्रः केकयराजस्य साक्षाद्भरतमातुलः ।
दृष्ट्वा पृष्ट्वा च कुशलं राजानमिदमब्रवीत् ॥ २ ॥

केकयाधिपती राजा स्नेहात्कुशलमब्रवीत् ।
येषां कुशलकामोऽसि तेषां संप्रत्यनामयम् ॥ ३ ॥

स्वस्तीयं मम राजेन्द्र द्रष्टुकामो महीपतिः ।
तदर्थमुपयातोऽहमयोध्यां रघुनन्दन ॥ ४ ॥

श्रुत्वा त्वहमयोध्यायां विवाहार्थं तवात्मजान् ।
मिथिलामुपयातांस्तु त्वया सह महीपते ॥ ५ ॥

त्वरयाभ्युपयातोऽहं द्रष्टुकामः स्वयंवरम् ।
अथ राजा दशरथः प्रियातिथिमुपस्थितम् ॥ ६ ॥

दृष्ट्वा परमसत्कारैः पूजनार्हमपूजयत् ।
ततस्तामुषितो रात्रिं सह पुत्रैर्महात्मभिः ॥ ७ ॥

प्रभाते पुनरुत्थाय कृत्वा कर्माणि कर्मवित् ।

ऋषींस्तदा पुरस्कृत्य यज्ञवाटमुपागमत् ॥ ८ ॥

युक्तं मुहूर्तं विजयं सर्वोभरणभूषितैः ।

भ्रातृभिः सहितो रामः कृतकौतुकमङ्गलः ॥ ९ ॥

वसिष्ठं पुरतः कृत्वा महर्षीन्परानपि ।

पितुः समीपमाश्रित्य तस्थौ भ्रातृभिरावृतः ।

वसिष्ठो भगवानेत्य वैदेहमिदमब्रवीत् ॥ १० ॥

राजा दशरथो राजन्कृतकौतुकमङ्गलैः ।

पुत्रैर्नरवरश्रेष्ठ दातारमभिकाङ्क्षते ॥ ११ ॥

दातृप्रतिगृहीतृभ्यां सर्वार्थाः प्रभवन्ति हि ।

स्वधर्मं प्रतिपद्यस्व कृत्वा वैवाह्यमुत्तमम् ॥ १२ ॥

इत्युक्तः परमोदारो वसिष्ठेन महात्मना ।

प्रत्युवाच महातेजा वाक्यं परमधर्मवित् ॥ १३ ॥

कः स्थितः प्रतिहारो मे कस्याज्ञा संप्रतीक्ष्यते ।

स्वगृहे को विचारोऽस्ति यथा राज्यमिदं तव ॥

कृतकौतुकसर्वस्वा वेदिमूलमुपागताः ।

मम कन्या मुनिश्रेष्ठ दीप्ता वह्नेर्यथार्चिषः ॥

सज्जोऽहं त्वत्प्रतीक्षोऽस्मि वेष्यामस्यां प्रतिष्ठितः ।
 भविष्यं क्रियतां राजन्किमर्थमवलम्ब्यते ॥ १६ ॥
 तद्वाक्यं जनकेनोक्तं श्रुत्वा दशरथस्तदा ।
 प्रवेशयामास सुतान्सर्वानृषिगणानपि ॥ १७ ॥
 ततो राजा विदेहानां वसिष्ठमिदमब्रवीत् ।
 कारयस्व ऋषे सर्वमृषिभिः सह धार्मिकैः ॥
 रामस्य लोकरामस्य क्रियां वैवाहिकीं प्रभो ।
 तथेत्युक्त्वा तु जनकं वसिष्ठो भगवानृषिः ॥
 विश्वामित्रं पुरस्कृत्य शतानन्दं च धार्मिकम् ।
 प्रभामध्ये तु विधिवद्वेदिं कृत्वा महातपाः ॥
 भलचकार ता वादिं गन्धपुष्पैः समन्ततः ।
 सुवर्णपालिकाभिश्च चिच्छद्रकुम्भैश्च साङ्कुरैः ॥
 भङ्कुराढ्यैः शरावैश्च धूपपात्रैः सधूपकैः ।
 शङ्खपात्रैः सुवैः सुगन्धिभिः पात्रैरर्घ्याभिपूरितैः ॥
 लाजपूर्णैश्च पात्रैर्घैरक्षतैरपि संस्कृतैः ।
 दर्भैः समैः समास्तार्य विधिधन्मन्त्रपूर्वकम् ॥

अग्निमादाय वेद्यां तु विधिमन्त्रपुरस्कृतम् ।

जुहावाग्नौ महातेजा वसिष्ठो भगवानृषिः ॥

ततः सुतां समानीय सर्वाभरणभूषिताम् ।

समक्षप्रयेः संस्थाप्य राघवाभिमुखे तदा ॥

अब्रवीज्जनको राजा कौसल्यानन्दवर्धनम् ।

इयं सीता मम सुता सहधर्मचरी तव ॥ २६

प्रतीच्छ चैनां भद्रं ते पाणिं गृह्णीष्व पाणिना

पतिव्रता महाभागा च्छायेवानुगता मदा ॥

इत्युक्त्वा प्राक्षिपद्राजा मन्त्रपूतं जलं तदा ।

साधु साध्विति देवानामृषीणां वदतां तदा ।

देवदुन्दुभिनिर्घोषः पुष्पवर्षो महानभूत् ।

एवं दत्त्वा सुतां सीतां मन्त्रोदकपुरस्कृताम्

अब्रवीज्जनको राजा हर्षेणाभिपरिप्लुतः ।

लक्ष्मणागच्छ भद्रं ते ऊर्मिकां च ममात्मजाम्

प्रतीच्छ पाणिं गृहीष्व मा भूत्काळस्य पर्ययः ।
तमेवमुक्त्वा जनको भरतं चाभ्यभाषत ॥

पाणिं गृहीष्व माण्डव्याः पाणिना रघुनन्दन ।
शत्रुघ्नं चापि धर्मात्मा अब्रवीज्जनकेश्वरः ॥

श्रुतकीर्त्या महाबाहो पाणिं गृहीष्व पाणिना ।
सर्वे भवन्तः सौम्याश्च सर्वे सुचरितव्रताः ॥

पत्नीभिः सन्तु काकुत्स्था मा भूत्काळस्य पर्ययः ।
जनकस्य वचः श्रुत्वा पाणीन्पाणिभिरस्पृञ्चन् ॥

चत्वारस्ते चतसृणां वसिष्ठस्य मते स्थिताः ।
अग्निं प्रदाक्षिणं कृत्वा वेदिं राजानमेव च ॥

ऋषींश्चैव महात्मानः सभार्या रघुसत्तमाः ।
यथोक्तेन तदा चक्रुर्विवाहं विधिपूर्वकम् ॥

काकुत्स्थैश्च गृहीतेषु कञ्चित्शु च पाणिषु ।
पुष्पवृष्टिर्बहत्यासीदन्तस्त्रिंशत्सुभास्वरा ॥

दिव्यदुन्दुभिनिर्घोषैर्गातवादित्रतिःस्वनैः ।
नन्वृतुश्चाप्सरःसंघा गन्धर्वाश्च जगुः कलम् ॥

बिवाहे रघुमुख्याणां तदद्भुतमदृश्यत ।
ईदृशे वर्तमाने तु तूर्योद्भृष्टनिनादिते ।
त्रिरग्निं ते परिक्रम्य ऊर्ध्वार्या रवूत्तमाः ॥

अथोपकार्या जग्मुस्ते सदारा रघुनन्दनाः ।
राजाप्यनुययौ पश्यन्सार्धसंघः सवान्धवः ॥

इति त्रिसप्ततितमः सर्गः ॥


चतुःसप्ततितमः सर्गः ॥

अथ रात्र्यां व्यतीतायां विश्वामित्रो महामुनिः ।
आपृच्छथ तौ च राजानौ जगामोत्तरपर्वतम् ॥

आशीर्भिः पूरार्थेऽत्र च कुमारंश्च सराषवान् ।
विश्वामित्रे गते राजसुवैदेहं मिथिलाधिपम् ॥

ननु अस्मिन्महासमुद्रे कस्यचित्पुत्रस्य कस्यचित्पुत्रस्य कस्यचित्पुत्रस्य
 कस्यचित्पुत्रस्य कस्यचित्पुत्रस्य कस्यचित्पुत्रस्य कस्यचित्पुत्रस्य ॥





आपृच्छयथ जगामाशु राजा दशरथः पुरीम् ।
गच्छन्तं तं तु राजानमन्वगच्छन्नराधिपः ॥ ३ ॥

अथ राजा विदेहानां ददौ कन्याधनं बहु ।
गवां शतसहस्राणि बहूनि मिथिलेश्वरः ॥ ४ ॥

कम्बुलानां च मुख्यानां क्षौमक्रीट्यम्बराणि च ।
हस्त्यश्वरथपादातं दिव्यरूपं स्वलंकृतम् ॥ ५ ॥

ददौ कन्यापिता तासां दासीदासमनुत्तमम् ।
हिरण्यस्य सुवर्णस्य मुक्तानां विद्रुमस्य च ॥ ६ ॥

ददौ परमसंहृष्टः कन्याधनमनुत्तमम् ।
दत्त्वा बहुधनं राजा समनुज्ञाप्य पार्थिवम् ॥ ७ ॥

प्रविवेश स्वनिलयं मिथिलां मिथिलेश्वरः ।
राजाप्ययोध्याधिपतिः सह पुत्रैर्महात्माभिः ॥ ८ ॥

ऋषीन्सर्वान्पुरस्कृत्य जगाम सबलानुगः ।
गच्छन्तं तं नरव्याघ्रं सर्षिसंघं सराधवम् ॥ ९ ॥

गोराः स्म पक्षिणो वाचो वृद्धाहरन्ति ततस्ततः ।
गौमाश्रैव मृगाः सर्वे गच्छन्ति स्म प्रदक्षिणम् ॥ १० ॥

तान्दृष्ट्वा राजशार्दूलो वसिष्ठं पर्यपृच्छत ।

असौम्याः पक्षिणो घोरा मृगाश्चापि प्रदक्षिणाः ॥

किमिदं हृदयोत्कम्पि मनो मम विधीदति ।

राज्ञो दशरथस्यैतच्छ्रुत्वा वाक्यं महानृषिः ॥

सवाच मधुरां वाणीं श्रूयतामस्य यत्फलम् ।

उपस्थितं भयं घोरं दिव्यं पक्षिमुत्वाच्च्युतम् ॥

मृगाः प्रशमयन्त्येते संतापस्त्यज्यतामयम् ।

तेषां संवदतां तत्र वायुः प्रादुर्बभूव ह ॥ १४ ॥

कम्पयन्मेदिनीं सर्वा पातयंश्च महाद्रुमान् ।

तमसा संवृतः सूर्यः सर्वा न प्रबभुर्विशः ॥ १५ ॥

भस्मना चावृतं सर्वं समूढमिव तद्रूलम् ।

वसिष्ठश्चर्षयश्चान्ये राजा च ससुतस्तदा ॥ १६ ॥

प्रसंज्ञा इव तत्रासन्सर्वमन्यद्विचेतनम् ।

स्मिस्तमसि घोरे तु भस्मच्छन्नेव सा चमूः ॥

दर्शं भीमसंकाशं जटामण्डलधारिणम् ।

सर्गवं जामदग्न्यं तं राजराजविमर्दिनम् ॥ १८ ॥

कैलासमिव दुर्धर्षं कालामिमिव दुःसहम् ।

ध्वलन्तमिव तेजोभिर्दुर्निरीक्ष्यं पृथग्जनैः ॥ १९ ॥

स्कन्धे चासाद्य परशुं धनुर्विद्युद्गणोपमम् ।

प्रगृह्य शरमुख्यं च त्रिपुरघ्नं यथा शिवम् ॥ २० ॥

तं दृष्ट्वा भीमसंकाशं ज्वलन्तमिव पावकम् ।

वसिष्ठप्रमुखाः सर्वे जपहोमपरायणाः ॥ २१ ॥

संगता मुनयः सर्वे संजजल्पुरथो मिथः ।

कञ्चित्पितृवधामर्षी क्षत्रं नोत्सादयिष्यति ॥ २२ ॥

पूर्वं क्षत्रवधं कृत्वा गतमन्युर्गतज्वरः ।

क्षत्रस्योत्सादनं भूयो न स्रस्वस्य चिकीर्षितम् ॥

एवमुक्त्वाधर्ममादाय भार्गवं भीमदर्शनम् ।

ऋषयो राम रामेति वचो मधुरमब्रुवन् ॥ २४ ॥

प्रतिगृह्य तु तां पूजामृषिदत्तां प्रतापवान् ।

रामं दाशरथिं रामो जामदग्न्योऽभ्यभाषत ॥

इति चतुःसप्ततितमः सर्गः ॥

पञ्चसप्ततितमः सर्गः ॥

राम दाशरथे राम वीर्यं ते श्रूयतेऽद्भुतम् ।

धनुषो भेदनं चैव निखिलेन मया श्रुतम् ॥ १ ॥

तदद्भुतमचिन्त्यं च भेदनं धनुषस्त्वया ।

तच्छत्वाहसुप्रसप्तो धनुर्गृह्यापरं शुभम् ॥ २ ॥

तदिदं घोरसंकाशं जामदग्न्यं महद्बनुः ।

पूरयस्व शरेणैव स्वबलं दर्शयस्व च ॥ ३ ॥

तदहं ते बलं दृष्ट्वा धनुषोऽस्य प्रपूरणे ।

द्वन्द्वयुद्धं प्रदास्यामि वीर्यश्लाघ्यमहं तव ॥ ४ ॥

तस्य तद्वचनं श्रुत्वा राजा दशरथस्तदा ।

वेषणवदनो दीनः प्राञ्जलिर्वाक्यमब्रवीत् । ५ ॥

उत्ररोषात्प्रशान्तस्त्वं ब्राह्मणश्च महायशः ।

गालानां मम पुत्राणमभयं दातुमर्हसि ॥ ६ ॥

गर्गवाणां कुले जातः स्वाध्यायव्रतशालिनाम् ।

हस्त्राक्षे प्रतिज्ञाय शशं निक्षिप्तवानसि ॥ ७ ॥

स त्वं धर्मपरो भूत्वा काश्यपाय वसुंधराम् ।

दत्त्वा वनमुपागम्य महेन्द्रकृतकेतनः ॥ ८ ॥

मम सर्वविनाशाय संप्राप्तस्त्वं महामुने ।

न चैकस्मिन्हते रामे सर्वे जीवामहे वयम् ॥ ९ ॥

ब्रुवत्येवं दशरथे जामदग्न्यः प्रतापवान् ।

अनाहत्यैव तद्वाक्यं राममेवाभ्यभाषत ॥ १० ॥

इमे द्वे धनुषी श्रेष्ठे दिव्ये लोकाभिविश्रुते ।

दृढे बलवती मुख्ये सुकृते विश्वकर्मणा ॥ ११ ॥

अतिसृष्टं सुरैरेकं त्र्यम्बकाय युयुत्सवे ।

त्रिपुरघ्नं नरश्रेष्ठ भग्नं काकुत्स्थ यत्त्वया ॥ १२ ॥

इदं द्वितीयं दुर्धर्षं विष्णोर्दत्तं सुरोत्तमैः ।

तदिदं वैष्णवं राम धनुः परपुरंजयम् ॥ १३ ॥

समानघ्नारं काकुत्स्थ रौद्रेण धनुषा त्विदम् ।

तदा तु देवताः सर्वाः पृच्छन्ति स्म पितामहम् ॥

शितिकण्ठस्य विष्णोश्च बलाबलनिरीक्षया ।

अभिप्रायं तु विज्ञाय देवतानां पितामहः ॥

विरोधे जनयामास तयोः सत्यवतां वरः ।

विरोधं च महद्युद्धमभवद्रोमहर्षणम् ॥ १६ ॥

शितिकण्ठस्य विष्णोश्च परस्परजयैषिणोः ।

तदा तु जृम्भितं शैवं धनुर्भौमपराक्रमम् ॥

हुंकारेण महादेवः स्तम्भितोऽथ त्विलोचनः ।

देवैस्तदा समागम्य सर्षिसंघैः सचारणैः ॥

याचितौ प्रक्षमं तत्र जग्मतुस्तौ सुरोत्तमौ ।

जृम्भितं तद्धनुर्दृष्ट्वा शैवं विष्णुपराक्रमैः ॥ १९ ॥

आधिकं मेनिरे विष्णुं देवाः सर्षिगणास्ता ।

धनू रुद्रस्तु संक्रुद्धो विदेहेषु महायशाः ॥ २० ॥

देवरातस्य राजर्षेर्ददौ हस्ते ससायकम् ।

इदं च वैष्णवं राम धनुः परपुरंजयम् ॥ २१ ॥

ऋचीके भार्गवे प्रादाद्विष्णुः सन्न्यासमुत्तमत् ।

ऋचीकस्तु महातेजाः पुत्रस्याप्रतिकर्मणः ॥

पितुर्मम ददौ दिव्यं जमदग्नेर्महात्मनः ।

न्यस्तशस्त्रे पितरि मे तपोबलसमन्विते ॥ २३ ॥

अर्जुनो विदधे मृत्युं प्राकृतां बुद्धिमास्थितः ।

वधमप्रतिरूपं तु पितुः श्रुत्वा सुदारुणम् ॥

अत्रमुत्सादयन्रोषाज्जातं जातमनेकशः ।

पृथिवीं चास्त्रिलां प्राप्य काश्यपाय महात्मने ॥

यज्ञस्यान्ते तदा राम दक्षिणां पुण्यकर्मणे ।

दत्त्वा महेन्द्रनिलयस्तपोबलस्रमन्वितः ॥ २६ ॥

स्थितोऽस्मि तस्मिंस्तप्यन्वै सुसुखं सुरसेविते ।

अथ तूत्तमवीर्येण त्वया राम महाबल ॥ २७ ॥

श्रुत्वा तु धनुषो भेदं ततोऽहं द्रुतमागतः ।

तदिदं वैष्णवं राम पितृपैतामहं महत् ॥ २८ ॥

अत्रधर्मं पुरस्कृत्य गृहीष्व धनुरुत्तमम् ।

योजयस्व धनुःश्रेष्ठे शारं परपुरंजयम् ।

यदि शक्नोषि काकुत्स्थ द्वन्द्वं दास्यामि ते ततः ॥

इति पञ्चसप्ततितमः सर्गः ॥

षट्सप्ततितमः सर्गः ॥

श्रुत्वा तज्जामदग्न्यस्य वाक्यं दाशरथिस्तदा ।
गौरवाद्यन्त्रितकथः पितू राममथाब्रवीत् ॥ १ ॥

श्रुतवानस्मि यत्कर्म कृतवानसि भार्गव ।
अनुदध्यामहे ब्रह्मन्पितुरानृण्यमास्थितः ॥ २ ॥

वीर्यहीनमिवाशक्तं क्षत्रधर्मेण भार्गव ।
भवजानासि मे तेजः पश्य मेऽद्य पराक्रमम् ॥

इत्युक्त्वा राघवः क्रुद्धो भार्गवस्य शरासनम् ।
शरं च प्रतिजग्राह हस्ताल्लघुपराक्रमः ॥ ४ ॥

आरोप्य स धनू रामः शरं स्रज्यं चकार ह ।
जामदग्न्यं ततो रामं रामः क्रुद्धोऽब्रवीदिदम् ॥

ब्राह्मणोऽधीति मे पूज्यो विश्वामित्रकृतेन च ।
तस्माच्छक्तो न ते राम मोक्तुं प्राणहरं शरम् ॥

इमां वा त्वद्गतिं राम तपोबलसमार्जितान् ।
लोकानप्रतिमान्वा ते हनिष्यामि यदिच्छसि ॥

न ह्ययं वैष्णवो दिव्यः शरः परपुरंजयः ।

मोघः पतति वीर्येण बलदर्पविनाशनः ॥ ८ ॥

वरायुतधरं रामं द्रष्टुं सर्षिगणाः सुराः ।

पितामहं पुरस्कृत्य समेतास्तत्र सर्वशः ॥ ९ ॥

गन्धर्वाप्सरसश्चैव सिद्धचारणकिंनराः ।

यक्षराक्षसनागाश्च तद्द्रष्टुं महदद्भुतम् ॥ १० ॥

जडीकृते तदा लोके रामे वरधनुर्धरे ।

निर्वीर्यो जामदग्न्योऽथ रामो राममुदैक्षत ॥

तेजोभिहतवीर्यत्वाज्जामदग्न्यो जडीकृतः ।

रामं कमलपत्राक्षं मन्दं मन्दमुवाच ह ॥ १२ ॥

काश्यपाय मया दत्ता यदा पूर्वं वसुंधरा ।

विषये मे न वस्तव्यमिति मां काश्यपोऽब्रवीत् ॥

सोऽहं गुरुवचः कुर्वेन्पृथिव्यां न वसे निशाम् ।

तदा प्रतिज्ञा काकुत्स्थ कृता मे काश्यपस्य हि ॥

तदिमां त्वं गतिं वीर हन्तुं नार्हसि राघव ।

मनोजवं गमिष्यामि महेन्द्रं पर्वतोत्तमम् ॥

लोकास्त्वप्रतिमा राम निर्जितास्तपसा मया ।
जहि ताञ्छरमुख्येण मा भूत्कालस्य पर्ययः ॥

भक्ष्यं मधुहन्तारं जानामि त्वां सुरोत्तमम् ।
धनुषोऽस्य परामर्शात्स्वस्ति तेऽस्तु परंतप ॥

एते सुरगणाः सर्वे निरीक्षन्ते समागताः ।
त्वामप्रतिमकर्माणमप्रतिद्वन्द्वमाहवे ॥ १८ ॥

न चेयं मम काकुत्स्थ व्रीडा भवितुमर्हति ।
त्वया त्रैलोक्यनाथेन यद्दहं विमुखीकृतः ॥

शरमप्रतिमं राम मोक्तुमर्हसि सुव्रत ।
शरमोक्षे गमिष्यामि महेन्द्रं पर्वतोत्तमम् ॥

तथा ब्रुवति रामे तु जामदग्न्ये प्रतापवान् ।
रामो दाशरथिः श्रीमांश्चिक्षेप शरमुत्तमम् ॥

स हतान्दृश्य रामेण स्वार्ल्लोकांस्तपसार्जितान् ।
जामदग्न्यो जगामाशु महेन्द्रं पर्वतोत्तमम् ॥

ततो वितिमिराः सर्वा दिशश्चोपदिशस्तथा ।
सुराः सर्षिगणा रामं प्रशशंसुरुदायुधम् ॥ २३ ॥

रामं दाशरथिं रामो जामदग्न्यः प्रशस्य च ।
ततः प्रदक्षिणं कृत्वा जगामात्मगतिं प्रभुः ॥२४॥

इति षट्सप्ततितमः सर्गः ॥

सप्तसप्ततितमः सर्गः ॥

गते रामे प्रशान्तात्मा रामो दाशरथिर्धनुः ।
वरुणायामेयाय ददौ हस्ते सस्रायकम् ॥ १ ॥

अभिवाद्य ततो रामो वसिष्ठप्रमुखानृषीन् ।
पितरं विह्वलं दृष्ट्वा प्रोवाच रघुनन्दनः ॥ २ ॥

जामदग्न्यो गतो रामः प्रयातु चतुरङ्गिणी ।
अयोध्याभिमुखी सेना त्वया नाथेन पालिता ॥

रामस्य वचनं श्रुत्वा राजा दशरथः सुतम् ।
बाहुभ्यां संपरिष्वज्य मूर्ध्नि चाग्राय राघवम् ॥

गतो राम इति श्रुत्वा हृष्टः प्रमुदितो नृपः ।
पुनर्जातं तदा मेने पुत्रमात्मानमेव च ॥ ५ ॥

चोदयामास तां सेनां जगामाशु ततः पुरीम् ।
पताकाध्वजिनीं रम्यां जयोद्गुष्टनिनादिताम् ॥

बिक्रराजपथां रम्यां प्रकीर्णकुसुमोत्कराम् ।
राजप्रवेशसुमुखैः पौरैर्मङ्गलवादिभिः ॥ ७ ॥

संपूर्णां प्राविशद्राजा जनौषैः समलंकृताम् ।
पौरैः प्रत्युद्गतो दूरं द्विजैश्च पुरवासिभिः ॥ ८ ॥

पुत्रैरनुगतः श्रीमाञ्श्रीमद्भिश्च महायशाः ।
प्रविवेश गृहं राजा हिमवत्सदृशं प्रियम् ॥ ९ ॥

ननन्द सजनो राजा गृहे कामैः सुपूजितः ।
कौसल्या च सुमित्रा च कैकेयी च सुमध्यमा ॥

वधूप्रतिग्रहे युक्ता याश्चान्या राजयोषितः ।
ततः सीतां महाभागामूर्मिलां च यशस्विनीम् ॥

कुशध्वजसुते चोभे जगृहुर्नृपपत्नयः ।
मङ्गलालेपनैश्चैव शोभिताः क्षौमवाससः ॥ १२ ॥

देवतायतनान्याशु सर्वास्ताः प्रत्यपूजयन् ।
प्रभिवाद्याभिवाद्यांश्च सर्वा राजसुतास्तदा ॥

रेमिरे मुदिताः सर्वा भर्तृभिः सहिता रहः ।

कृतदाराः कृतास्त्राश्च सधनाः ससुहृज्जनाः ॥

शुश्रूषमाणाः पितरं वर्तयन्ति नरर्षभाः ।

कस्यचित्त्वथ कालस्य राजा दशरथः सुतम् ॥

भरतं केकयीपुत्रमब्रवीद्रघुनन्दनः ।

अयं केकयराजस्य पुत्रो वसति पुत्रक ॥ १६ ॥

वां नेतुमागतो वीर युधाजिन्मातुलस्तव ।

श्रुत्वा दशरथस्यैतद्भरतः केकयीसुतः ॥ १७ ॥

गमनायाभिचक्राम शत्रुघ्नसहितस्तदा ।

आपृच्छथ पितरं शूरो रामं चाक्लिष्टकारिणम् ॥

मातृश्चापि नरश्रेष्ठः शत्रुघ्नसहितो ययौ ।

गते च भरते रामो लक्ष्मणश्च महाबलः ॥

पितरं देवसंकाशं पूजयामासतुस्तदा ।

पितुराज्ञां पुरस्कृत्य पौरकार्याणि सर्वशः ॥

चकार रामो धर्मात्मा प्रियाणि च हितानि च ।

मातृभ्यो मातृकार्याणि रामः परमयन्त्रितः ॥

गुरूणां गुरुकार्याणि काले काले चकार ह ।
एवं दशरथः प्रीतो ब्राह्मणा नैगमास्तदा ॥ २२ ॥

रामस्य शीलवृत्तेन सर्वे विषयवासिनः ।
तेषामंतियशा लोके रामः सत्यपराक्रमः ॥ २३ ॥

स्वयंभूरिव भूतानां बभूव गुणवत्तरः ।
रामस्तु सीतया सार्धं विजहार बहून्तून् ॥

प्रिया तु सीता रामस्य दाराः पितृकृता इति ।
मनस्वी तद्रतमना नित्यं हृदि समर्पितः ॥

गुणाद्रूपगुणाच्चापि प्रीतिर्भूयोऽभ्यवर्धत ।
तस्याश्च भर्ता द्विगुणं हृदये परिवर्तते ।
अन्तर्जातमपि व्यक्तमाख्याति हृदयं हृदा ।

तस्य भूयो विशेषेण

मैथिली जनकात्मजा ।

देवताभिः समा रूपे

सीता श्रीरिव रूपिणी ॥ २७ ॥

तथा स राजर्षिसुतोऽभिरामया

समेयिवानुत्तमराजकन्यया ।

अतीव रामः शुशुभेऽतिकामया

विभुः श्रिया विष्णुरिवामरेश्वरः ॥ २८ ॥

इति सप्तसप्ततितमः सर्गः ॥

इत्यार्षे श्रीमद्रामायणे वाल्मीकीय आदिकाव्ये

चतुर्विंशतिसहस्रिकायां संहितायां

बालकाण्डः समाप्तः ॥





॥ श्रीः ॥

॥ श्रीमद्रामायणपारायणसमापनक्रमः ॥



स्मार्तसंप्रदायः ।

स्वस्ति प्रजाभ्यः परिपालयन्तां
न्यायेन मार्गेण महीं महीशाः ।
गोब्राह्मणेभ्यः शुभमस्तु नित्यं
लोकाः समस्ताः सुखिनो भवन्तु ॥ १ ॥

काले वर्षतु पर्जन्यः पृथिवी सस्यशालिनी ।
देशोऽयं क्षोभरहितो ब्राह्मणाः सन्तु निर्भयाः ॥ २ ॥

अपुत्राः पुत्रिणः सन्तु पुत्रिणः सन्तु पौत्रिणः ।
अधनाः सधनाः सन्तु जीवन्तु शरदां शतम् ॥ ३ ॥

परितं रघुनाथस्य शतकोटिप्रविस्तरम् ।
एकैकमक्षरं प्रोक्तं महापातकनाशनम् ॥ ४ ॥

शृण्वन् रामायणं भक्त्या यः पादं पदमेव वा ।
स याति ब्रह्मणः स्थानं ब्रह्मणा पूज्यते सदा ॥ ५ ॥

रामाय रामभद्राय रामचन्द्राय वेधसे ।
रघुनाथाय नाथाय सीतात्राः पत्नये नमः ॥ ६ ॥

यन्मङ्गलं सहस्राक्षे सर्वदेवनमस्कृते ।
वृत्रनाशे समभवत्तत्ते भवतु मङ्गलम् ॥ ७ ॥

मङ्गलं कोसलेन्द्राय महनीयगुणात्मने ।
चक्रवर्तितनूजाय सार्वभौमाय मङ्गलम् ॥ ८ ॥

यन्मङ्गलं सुपर्णस्य विनताकल्पयत्पुरा ।
अमृतं प्रार्थयानस्य तत्ते भवतु मङ्गलम् ॥ ९ ॥

अमृतोत्पादने दैत्यान्घ्नतो बज्रधरस्य यत् ।
अदितिर्मङ्गलं प्रादात्तत्ते भवतु मङ्गलम् ॥ १० ॥

श्रीन्बिक्रमान्प्रक्रमतो विष्णोरमिततेजसः ।
यदासीन्मङ्गलं राम तत्ते भवतु मङ्गलम् ॥ ११ ॥

ऋतवः सागरा द्वीपा वेदा लोका दिशश्च ते ।
मङ्गलानि महाबाहो दिशन्तु तव सर्वदा ॥ १२ ॥

कायेन वाचा मनसेन्द्रियैर्वा
बुद्ध्यात्मना वा प्रकृतेः स्यभावात् ।
करोमि यद्यत्सकलं परस्मै
नारायणायेति समर्पयामि ॥ १३ ॥

श्रीवैष्णवसंप्रदायः ।

एवमेतत्पुरावृत्तमाख्यानं भद्रमस्तु वः ।

प्रग्याहरत विस्रब्धं बलं विष्णोः प्रवर्धताम् ॥ १ ॥

लाभस्तेषां जयस्तेषां कुतस्तेषां पराभवः ।

येषामिन्दीवरश्यामो हृदये सुप्रतिष्ठितः ॥ २ ॥

काले वर्षतु पूर्जन्यः पृथिवी सस्यशालिनी ।

देशोऽयं क्षोभरहितो ब्राह्मणाः सन्तु निर्भयाः ॥ ३ ॥

कावेरी वर्धतां काले काले वर्षतु वासवः ।

श्रीरङ्गनाथो जयतु श्रीरङ्गश्रीश्च वर्धताम् ॥ ४ ॥

स्वस्ति प्रजाभ्यः परिपालयन्तां

न्याय्येन मार्गेण महीं महीशाः ।

गोब्राह्मणेभ्यः शुभमस्तु नित्यं

लोकाः समस्ताः सुखिनो भवन्तु ॥ ५ ॥

मङ्गलं कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥ ६ ॥

वेदवेदान्तवेद्याय मेघश्यामलमूर्तये ।

पुंसां मोहनरूपाय पुण्यश्लोकाय मङ्गलम् ॥ ७ ॥

त्रिश्रामित्रान्तरङ्गाय मिथिलानगरीपतेः ।

भाग्यानां परिपाकाय भव्यरूपाय मङ्गलम् ॥ ८ ॥

पितृभक्ताय सततं भ्रातृभिः सह सीतया ।

नन्दिताखिललोकाय रामभद्राय मङ्गलम् ॥ ९ ॥

त्यक्तसाकेतवासाय चित्रकूटविहारिणे ।

सेव्याय सर्वयमिनां धीरोदाराय मङ्गलम् ॥ १० ॥

सौमिलिणा च जानक्या चापवाणासिधारिणे ।

संसेव्याय सदा भक्त्या स्वामिने मम मङ्गलम् ॥ ११ ॥

दण्डकारण्यवासाय खण्डितामरशत्रवे ।

शृङ्गराजाय भक्ताय मुक्तिदायास्तु मङ्गलम् ॥ १२ ॥

सादरं शबरीदत्तफलमूलाभिलाषिणे ।

सौलभ्यपरिपूर्णाय सत्त्वोद्विक्ताय मङ्गलम् ॥ १३ ॥

हनुमत्संमवेताय हरीशाभीष्टदायिने ।

वालिप्रमथनायास्तु महाधीराय मङ्गलम् ॥ १४ ॥

श्रीमते रघुवीराय सेतुल्लङ्घितसिन्धवे ।

जितराक्षसराजाय रणधीराय मङ्गलम् ॥ १५ ॥

आसाद्य नगरीं दिव्यामभिषिक्ताय सीतया ।

राजाधिराजराजाय रामभद्राय मङ्गलम् ॥ १६ ॥

मङ्गलाशासनपरैर्मदाचार्यपुरोगमैः ।

सर्वैश्च पूर्वैराचार्यैः सत्कृतायास्तु मङ्गलम् ॥ १७ ॥

माध्वसंप्रदायः ।

स्वस्ति प्रजाभ्यः परिपालयन्तां

न्याय्येन मार्गेण महीं महीशाः ।

गोब्राह्मणेभ्यः शुभमस्तु नित्यं

लोकाः समस्ताः सुखिनो भवन्तु ॥ १ ॥

काले वर्षतु पर्जन्यः पृथिवी सस्यशालिनी ।

देशोऽयं क्षोभरहितो ब्राह्मणाः सन्तु निर्भयाः ॥ २ ॥

लाभस्तेषां जयस्तेषां कुतस्तेषां पराभवः ।

येषामिन्दीवरश्यामो हृदये सुप्रतिष्ठितः ॥ ३ ॥

मङ्गलं कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥ ४ ॥

कायेन वाचा मनसेन्द्रियैर्वा

बुद्ध्यात्मना वा प्रकृतेः स्वभावात् ।

करोमि यद्यत्सकलं परस्मै

नारायणावेति समर्पयामि ॥ ५ ॥

